

پاپ ۽ پیرا

رشید ڀٽي



Zoltan

پاپ ۽ پيٽڙا

[فيوڊور ڊوسٽورسڪي ۽ جي ناول
”ڪرائيم انڊ پئنيٽ“ تان اخذ ڪيل]

ترجمو ۽ تشڪيل
رشيده پٽي



نيو فيلڊس پبليڪيشنس
ٽنڊو وٺي محمد، حيدرآباد سنڌ.

1992ع

نيو فيلڊس پبليڪيشنس جو ڪتاب غبر ھڪ سؤ چاونجاھ

ڇپائيندڙ نيو فيلڊس پبليڪيشنس

ٽنڊو ولي محمد، حيدرآباد سنڌ.

لغاري اين لغاري ڪارپوريشن حيدرآباد

جنوري 1992 ع

50/- روپيا

قيمت

ڪمپيوٽر ڪمپوزنگ

پهريون ايڊيشن

(سڀ حق ۽ واسطا قائم)

PAAP AIN PEERA (Novel), an adopted Sindhi version of Feodor Dostoevski's 'Crime and Punishment', by RASHEED BHATTI. Published by New Fields Publications, Tando Wali Mohammed, Hyderabad Sindh. Pakistan. First Edition January 1992. Price Per copy Rs. 50/-

نيو فيلڊس پبليڪيشنس طرفان رشيد ڀٽي جو پهريون ڪتاب ”پاپ ۽ پيٽا“ اوهانجي هٿن ۾ آهي. هيءُ ڪتاب مشهور ليکڪ فيوڊور دوستووسڪيءَ جو مشهور ناول ”ڪرائيم ائنڊ پنشمينٽ“ آهي، جنهن جو ترجمو ۽ تشڪيل رشيد ڀٽي ڏاڍي خوبصورت انداز ۾ ڪيو آهي. ڪتاب پورو پڙهڻ کان اڳ ڇڏڻ تي دل ئي نه چوندي آهي. اسان کي اميد آهي ته مهربان پڙهندڙن کي هيءُ ناول بيحد گهڻو پسند ايندو.

- ادارو

مهاڳ

پنجويھ سال کن ٿيا جو مون آنجهاني صاحب سنگھ چندا سنگھ شاهاشي ۽ جو ناول ”بلو کوکر“ پڙهيو هيو. اهو ناول ڪو شاهاشي مرحوم جي پنهنجي اصولوڪي رچنا نه هئي. شاهاشي صاحب جڳ مشهور ناول نگار ٿامس هارڊي جي مشهور ناول ”ميٽر آف دي ڪئسٽربرج“ کي سنڌيءَ ۾ (Adopt) (اخذ) ڪري، ”بلو کوکر“ جي نالي سان پيش ڪيو. ساڳيائي ڪردار ۽ موضوع، سنڌي سماج جي پس منظر ۾ پيش ڪري، شاهاشي اسان کي ”بلو کوکر“ جهڙو اهڙو شاندار ناول ڏنو، جو سنڌي نثر ۽ خاص ڪري فڪشن جي تاريخ ۾ سنگ ميل جي حيثيت رکي ٿو.

منهنجي هن ناول لکڻ جو پس منظر ۽ سبب به ٿوري ڪي گهڻي فرق سان ساڳيو ئي آهي. سن ۱۹۵۷ع ۾ مون کي مشهور روسي ناول نويس فيودور دوستو وسڪيءَ کي پڙهڻ جو موقعو مليو. - پوٽر فوڪ، اڊيٽ، برڊرس ڪرامازوف، دي ڊيولس، دي گئبلر ۽ ڪرائيم ائنڊ پنشنينٽ وغيره وغيره. انهن سڀني ناولن ۾ دوستو وسڪيءَ گهڻو ڪري ان وقت جي سماجي ستم ظريفي ۽ ڪردارن جي عڪاسي ڪئي آهي. اهو دور اهو هيو جو جاگيرداري ختم ٿي رهي هئي، ۽ ان جي جاءِ تي سرمائيداري سماج اُسري رهيو هيو، ۽ شهرن ۾ وچولو طبقو جاءِ وٺي رهيو هو. جڏهن مون هن جو ناول ”ڪرائيم ۽ پنشنينٽ“ پڙهيو ته نه رڳو ان جو ماحول ۽ موضوع مون کي هن وقت جي پنهنجي دور سان ٺهڪندڙ لڳو، پر ڪردار به اهڙا نظر آيا، جي مون آڏو هن سماج ۾ گهڻا ڦريا پئي. ساڳيائي مسئلا، ساڳيائي مونجهارا، ۽ ساڳيائي زندگيءَ جا بدلجندڙ قدر ۽ نوان اسرندڙ قدر ۽ انهن جا تضاد ۽ نتيجا! ۽ مون ان ناول کي سنڌيءَ ۾ اڏاڻپ ڪرڻ جو فيصلو ڪيو.

ناول بابت ڪجهه چوڻ کان اڳ ضروري آهي ته اُن جي اصل مصنف جي زندگيءَ ۽ حالتن تي ٿورو لکيو وڃي، ڇاڪاڻ جو اڪثر عالمي شهرت جا نقاد ان راءِ جا آهن ته دوستو وسڪيءَ جي لکڻين ۾، هن جي نجی حياتيءَ جي تجربن جو نچوڙ ذهني پيڙائون ۽ سور سختيون پنهنجو عڪس ڇڏين ٿيون. دوستو وسڪيءَ ۱۸۲۰ع ۾ هڪ هيٺين وچولي طبقي ۾ جنم ورتو. سندس پيءُ هڪ

مقامي ويڇ يا طبيب هيو. سندس پيءُ توڙي ماءُ مذهبي خيالن جا، محنتي ۽ مخلص ماڻهو هيا. سندس مالي حالت ان مان پڌري آهي ته والدين ۽ پنجن ٻارن جو هيءُ ڪٽنب ٻن ڪمرن واري هڪ ننڍڙي ڪچي گهر ۾ رهندو هو. سندس پيءُ جي اها عادت هوندي هئي ته رات جو سهڻ کان اڳ ٻارن آڏو زور سان ڪتاب پڙهندو هيو. ان عمل دوستو وسڪيءَ ۾ ننڍيءَ وهيءَ کان ئي لکڻ پڙهڻ جو شوق پيدا ڪيو. هن پيٽسبرگ جي اسڪول آف انجنيئرنگ مان ٽيون نمبر پوزيشن سان امتحان پاس ڪيو. ان پڙهائيءَ دوران هن پنهنجو پهريون ناول ”پوئرفوڪ“ لکڻ شروع ڪيو. جنهن ۾ هن جاگيرداري سماج ۾ پرماريت کي موضوع بڻايو. هو جوانيءَ کان ئي انقلابي ذهن ۽ لاڙا رکندڙ هيو. سندس ان گروه سان واسطو هيو جو لکي لکي فورٽن ۽ پروٽن جون لکڻيون پڙهندو هيو. جلد ئي هي پنهنجن ساٿين سميت گرفتار ڪيو ويو. مٿن اهو الزام لڳو ڪيو ويو ته هو بندش پيل ادب (گوگول ۽ ٻيا همعصر اديب) پڙهندا هيا، ۽ هڪ پريس يا چاپخاني هڻڻ جو منصوبو ٺاهي رهيا هيا. مٿن ڪيس هلايو ويو ۽ ڪين موت جي سزا ڏني وئي. ان جي تعميل ۾ ڪين شوٽ ڪرڻ لاءِ ٻڌي آئي شهر جي هڪ چوسول ۾ به بهاريو ويو. پر اوچتو، موت جي بڪ ٿيڻ کان ڪي پل اڳ ۾، هڪ فوجي سوار شاهي فرمان ڪڍي اچي ڦاسي گهاٽ تي پهتو، جنهن تحت روس جي شهنشاه سندن موت جي سزا، سخت پورهئي سان، سائبيريا ۾، جنم ٿيڻ ۾ تبديل ڪئي هئي.

هن چار سال سائبيريا جي لوڙهن ۾ سخت پورهيو ڪندي گذاريا. ان قيدو بند جي حياتيءَ ۽ سائبيريا جي اداس ڪندڙ اڪيلائيءَ هن جي ذهن تي ڪيترائي ڪٽا ۽ اڻ مٽ اثر ڇڏيا. اُتي هن پنهنجو ٻيو ڪتاب ”دي ڊيڊ هائوس“ لکڻ جي شروعات ڪئي. ان قيد دوران ئي ڪيس مرگهيءَ جو اعصابي مرض لڳو جو مرڻ گهڙي تائين رهيس. ۱۸۵۹ع ۾ هو سائبيريا کان واپس آيو. هن اچڻ سان ئي هڪ ادبي رسالو ڪڍيو، پر پهرين پرچي کان ئي ان تي بندش پئجي ويئي. ۱۸۶۴ع ۾ سندس گهر واري مري ويئي ۽ پيءُ فوت ٿي ويو. اتان مٿس غربت لاچاريءَ ۽ بدحاليءَ جو دور شروع ٿيو. ڪيس نه رڳو پيءُ جو ڪٽنب به پالڻو پيو پر ان جو قرض به لاهڻو پيو. ان لاءِ هن ٻيو رسالو ”ايپوڪ“ ڪڍيو. چند مهينن بعد ان تي به بندش وڌي ويئي. پوءِ هن مصيبتن ۽ ضرورتن کي منهن ڏيڻ لاءِ بي تحاشا لکڻ شروع ڪيو. هن وٽ مقصد هيو، مسئلا هيا، ۽ جيئڻا جاڳندا ڪردار هيا،- ۽ سڀ کان وڌيڪ سندس ضرورت! قلم سندس ۽ پاڻس جي ڪٽنب جي جياپي جو وسيلو ٿي پيو. اهڙي ريت هن جي ذهن ۽ قلم روسي ۽ عالمي ادب ۾ بهترين شاهڪار ڏنا جي ڪلاسيڪي ادب ۾ اهم جڳهه ولارين ٿا. سندس ناولن ۾ ڊيگهه جي شڪايت اڪثر نقاد ڪن ٿا. ان لاءِ سبب آهي. سندس

ناول قسط وار رسالن ۾ شايع ٿيندا هئا، ۽ هر قسط جي اداڻگي ان جي طوالت جي مدنظر ٿيندي هئي. جڳ مشهور ناول نگار ۽ نقاد سرسيٽ ماهاڻ، پنهنجي ڪتاب ”دي سنگ اپ“ ۾ روسي ناولن، خاص ڪري دوستو وسڪيءَ جي ڪتابن تي، لکندي انهن جي ضخيم ۽ ڊگهن هئڻ جو مکيو ڪارڻ اهوئي چاڻايو آهي. ان وٽ وٺان جي ڪري دوستو وسڪيءَ اڪثر پنهنجن لکڻين ۽ ڪتابن جي نظرثاني يا درستي به نه ڪئي. حياتيءَ جي پوياڙيءَ ۾ البت کيس ڪجهه سک ۽ سڪون ميسر ٿيو، جنهن جو سبب سندس ٻي زال هئي. سن ۱۸۸۱ع ۾ دنيا جي هن عظيم فنڪار وفات ڪئي.

هن جي سڀني لکڻين ۾ اسان کي هن جي نجي زندگيءَ جي پيڙائن ۽ اذيتن جو عڪس ملي ٿو. هن جي ناولن ۾ اسان کي هڪ عبوري سماجي بحرانن جي دور ۾، انسانيت جي ذلت ۽ خواري، پرماريت ۽ پيڙا جو اظهار ملي ٿو. دوستو وسڪي ان دور جي تصوير چٽي ٿو. جڏهين جاگيرداري دور ختم ٿي، نئين سرماڻيدارائي نظام کي جنم ڏئي رهيو هو. ان دور ۾ ئي شهري وچولو پڙهيل ڳڙهيل ۽ دانشور طبقو به پيدا ٿيندو آهي. ان شهري اسرندڙ طبقي کي ئي هن پنهنجو موضوع بڻايو آهي. ان جا مسئلا ان جا ڪردار ۽ انهن جي سوچ ۽ عمل جا دائرا، پر هو انسانيت کي ان ذلت ۽ خواريءَ کان بچائڻ لاءِ ڪوشاں نظر نٿو اچي، ۽ نه ڪي ڪا راه ڏسي ٿو. اها ڪمزوري نه رڳو دوستو وسڪيءَ جي ڪردارن، پر خود سندس به، مقدر بڻجي ويل نظر اچي ٿي. پنهنجي زندگيءَ ۾ به هو ڏک ڏولاوا ۽ سور سختيون سهندو رهيو ۽ تاحيات ناڪاميون ٿي نصيب ٿينديون رھيس. انهن ناڪامين، نراساين، ۽ زندگيءَ جي تاريخين هڪ عظيم پر بيمار روح کي جنم ڏنو. اها بيماري انساني اذيتن ۽ پيڙائن جو لازمي اثر ۽ ردعمل هئي.

هن ناول ”ڪرائيم ائنڊ پنشينٽ“، جنهن کي سنڌيءَ ۾ ”پاپ ۽ پيڙا“ نالو ڏنو اٿم، ۾ به اهو ڪجهه ئي ملي ٿو. هي ڪتاب ادب جي دنيا ۾، سرماڻيدارائي سماج ۾، غير انساني ورثا ۽ وهنوار جي موضوع تي هڪ عظيم شاهڪار آهي. هن سماج ۾ ماحول بيرحميءَ سان ڀريل هوندو آهي. انساني ناتو ۽ انسانيت تر وڌي شيءِ آهي، پر مٽي ماڻهي، سنگت سک، ياريءَ دوستيءَ جا ناتا به پنهنجو وجود وڃائي ويهندا آهن. خود غرضي، مفاد ۽ موقعي پرستي هر ناتن جو بنياد ۽ ماپو هوندا آهن. ان ڪري انسان، ۽ خاص ڪري وچولو شهري سفيد پوش طبقو ذهني پيڙائن، ڏکڻ ڏوجهن، گمراهين، اڪيلائن ۽ نراساين جو شڪار ٿي وڃي ٿو. ان ڪري هو غير انساني حڪمتون، عمل ۽ ڏوهه ڪري ٿو. جيتوڻيڪ هن ناول ۾ اهو ثابت ڪرڻ جي ڪوشش نه ڪئي وئي آهي ته ڏوهه ڪو سماجي حالتن جي پيداوار آهن، پر ايترو سو ڪيو ويو آهي جو، انهن سڀني ڏوهن، انساني اوڻاين، اذيتن ۽ خوارين کي فاش ڪرڻ جي ڪوشش ڪئي ويئي آهي، جي سرماڻيدارائي سماج جو اڻ ٿر نتيجو ۽ ورثو آهن. هر ڪردار جي سوچ ۽ خيال اتي اچيو ختم ٿين، جتان

مفلوج راهون شروع ٿين ٿيون جن جي منزل ۽ ماڳ اونداهيون ۽ تاريخيون آهن. اهي پڄاڻيون يا انت ڪي روحاني ۽ قياسي نه آهن. پر مادي، وسهڻ جوگا ۽ سماجي حالتن جي پيداوار آهن. اهي حالتون ئي انسان کي ڏوه جي دڳ لائين ٿيون. ان عمل لاءِ هو هٿرادو جواز ٺاهي ٿو. ۽ ذهني سڪون ماڻڻ ۽ پاڻ کي آئت ڏيڻ جي ناڪام ڪوشش ڪري ٿو. ڪڏهين ڪڏهين ته اهو ڏوه خود سندس پنهنجي خلاف ئي هڪ اخلاقي ڏوه ٿئي ٿو.

دنيا جي هن عظيم ۽ سڀ کان وڌيڪ پڙهيل ڪتاب جو موضوع اهوئي آهي. انهن ئي مايوسين، نراسائين، اڪيلين ۽ گمراهين ۾ هن ناول جا ڪردار گرفتار نظر اچن ٿا. پڙهندڙن کي ائين لڳندو چڻ سچ پچ سنڌ جي ڪنهن شهر جي پڙهيل ڪٽهيل هينين وچولي شهري ڪٽنبن جي ڪهاڻي بيان ڪئي وئي آهي. سرماڻيداري سماج جي خود غرضي، مفاد پرستي ۽ موقعي پرستي جو شڪار، ناول جا ڪردار نااميدي ۽ نراسا وچان ڪٽي غير انساني حرڪتون ڪن ٿا، ته ڪٽي گمراهين جي ٻين چڪرن ۾ ڦاسي پون ٿا. ايتري قدر جو ڪٽي خودڪشي به ڪين عياشي کان گهٽ مهانگي نٿي معلوم ٿي. مطلب ته ناول ۾ اسان جي موجوده سماج ۾ شهري ماحول ۽ جيون جي پوري پوري عڪاسي نظر اچي ٿي. ڪردارن جا عمل انهن سماجي نين جي خلاف آهن، جي سرماڻيداري سماج ۾ پرمار ڪندڙ طبقي جي مفادن جي حفاظت ڪن ٿا. اتي انسانيت، انساني ناتا، لڳ لاڳاپا، قدر ۽ آدرش سڀ قربان ڪرڻا پون ٿا. غير انساني سرماڻيداري سماج انسان کان اها ئي تقاضا ڪري ٿو ته هو انسانيت کان به انڪاري ٿئي؟- اهوئي سچ آهي، جو ناول جو هيرو سراج محسوس ٿو ڪري. سراج ان ظلم ۽ پرماريت واري سماج ۾ مختلف قسم جي غير انساني روشن، ورتائڻ ۽ سلوڪن منجهان چونڊ ٿو ڪري. هن جي چونڊ محدود آهي. رڳو بچڙين ۽ بدين مان ئي کيس چونڊ ڪرڻي پوي ٿي.

مون جنوري ۱۹۶۲ع ۾ هي ناول لکڻ شروع ڪيو ۽ ڊسمبر ۱۹۶۲ع ۾ لکي پورو ڪيو. مارچ ۱۹۶۳ع ۾ فيئر ڪري لکي پورو ڪيم. محترم بزرگ ساڻي محمد ابراهيم جويي هن مسودي کي پڙهي، ان ۾ زبان جون، ۽ خاص ڪري گرامر جون قابل قدر درستيون ۽ ترميمون ڪيون. جنهن لاءِ سندس لک لائق ۽ ٿورا. هن ناول ۾ مون سري جي زبان ۽ لهجو ڪتب آندا آهن. جيتوڻيڪ اڄ ڪلهه ادب ۾ لاڙ جي زبان گهڻو مروج آهي. اتر جي زبان واپرائڻ جا به ڪارڻ آهن. هڪ ته ناول جو ماحول ۽ پس منظر اتر جا آهن، ۽ ٻيو ته مصنف جي روزمره جي واهي جي زبان ۽ لهجو به اهي آهن، ۽ انهن ۾ اظهار ئي مون کي سولو سادو لڳو. اميد اٿم ته منهنجي هيءَ محنت سنڌي ناول جي تاريخ ۾ پنهنجي نمايان جڳهه ولاريندي.

رشيدپٽي

بئريج روڊ، سکر (سنڌ)

(مارچ ۱۹۸۵)

ڀاڱو پهريون

جولاءِ مهيني جي هڪ گرم شام جو، هڪ نوجوان پنهنجي گهر واري گهٽيءَ مان نڪري، ڏک روڊ وٺي، مارڪيٽ طرف وڌڻ لڳو. هو ڪجهه منجهيل ۽ گهٻريل هو.

هو پاڻ کي جاءِ جي مالڪ جي نظرن کان ڪاميابيءَ سان بچائي آيو هو. هو هڪ ٽماڙ عمارت جي وچين طبقي جي هڪ ڪهاڻ جهڙي ڪمري ۾ رهندو هو. جاءِ جو مالڪ هيلين طبقي ۾ رهندو هو، ۽ ان جي دروازي وٽان ئي مٿي وڃڻ جي ڏاڪڻ هئي. هر پيري جڏهين هو ان در اڳيان لنگهندو هو ته سندس ڪنڌ شرم ۽ پڻ کان هيٺ هوندو هو. هو مالڪ جو حد کان وڌيڪ مقروض هو. اهو شرم ۽ پڻ ان ڪري نه هوس جو هو ڪو ڊڄڻو هو، پر ان ڪري جو ڪجهه وقت کان هو هڪ ذهني ڇڪتاڻ ۾ مبتلا هو. ان ڪري هو پاڻ ۾ ايترو گم ٿي چڪو هو، جو نه رڳو مالڪ مڪان پر ٻين يارن دوستن سان به ملڻ کان ڪيڏائيندو هو. جيتوڻيڪ هو غربت جو ماريل هو، پر سندس اڻ هوند، اُن مهل، هن لاءِ ڪا اهميت نه پئي رکي. هن پنهنجن اهم ضرورتن تان به ڌيان هٽائي ڇڏيو هو. مالڪ مڪان ڇا پئي ڪري سگهيو؟ ان ڳالهه به هن کي پريشان نه پئي ڪيو. پر هو رڳو ان ڳالهه کان ڊنو پئي، ته مٿان هو کيس بيهاري، اجاڻي بڪ شڪ ڪري، مساواڙ گهري ۽ ٻيون غير واسطيدار هيڏانهن هوڏانهن جون ڳالهيون ڪري. اهوئي ڪارڻ هو، جو هو اُتان ڇپ ڇاپ ٻليءَ پير ڪسڪي آيو هو.

گهٽيءَ مان نڪري ٻاهر آيو ته کيس احساس ٿيو ته هو ڪيترو گهٻريل هو. ”جي اهڙين خسيس ڳالهين کان به ڊنس، ته ڪم ڪيئن ٿيندو؟“ هن منهن تي هلڪي مرڪ آڻي سوچيو. ”ماڻهو سڀ ڪجهه ڪري سگهي ٿو. بشرطيڪ دل نه لاهي. هر نئين قدم کڻڻ ويل، هر نئين ڪم ڪرڻ ويل، ماڻهو ڇرڪندو ۽ هڪڻدو آهي، ۽ اهو سڀاويڪ آهي. مان ائين ڪري سگهندس!“

ٻاهر ٿهر جي گرمي هئي. پٽ، سکر جي دڙ، ڌوڙ ۽ رڻي، سڀ نوجوان جي ٽڪل ۽ پريشان جسم ۽ جان تي وڌيڪ خراب اثر وجهي رهيا هيا. شهر مان

موتندڙ ڏهڙا ۽ ڌڙيل مزدور، ڀڳل ٽٽل جايون، ۽ جا بجا گهندڙ فقير، هن جي رهيل سهيل خوشي به ختم ڪري رهيا هيا. هن جي بهڪندڙ منهن تي جهٽ لاءِ نراسائي ۽ مايوسيءَ جا آثار ظاهر ٿيڻ لڳا. هو رنگ روپ ۽ ڏانو ڏيل ۾ ڪو ويل ڪونه هو. قد جو پورو پنو. جسم سهر، ڪلها موڪرا ۽ اکيون ڪاريون.

هو اوچتو خيال ۾ پئجي ويو، ۽ پاڻ سان ڳالهائيندو، بي ڌيانيءَ ۾، تڪو تڪو اڳتي وڌڻ لڳو. ڪجهه اڳتي وڌي هو وري ڍرو ٿي ويو. هن کي احساس ٿيو ته هو ڪمزور هو. گذريل ٻن ڏينهن کان هن کي خيبر ڪو کاڌو نصيب ٿيو هو. هن جا ڪپڙا ايترا ته بي ڌولا ۽ گندا هئا، جو اڳئين ۾ گهاريندڙ شخص به پاڻ کي ان روپ ۾ گهندو ڏسي، جيڪر شرم محسوس ڪري. پر هو ايترو ته منجهيل ۽ اداس هو، جو سندس پوشاڪ به اُن مهل، هن لاءِ ڪا اهميت نه پئي رکي.

هن کي ڪو پري نه وڃڻو هو. هن ڄاتو پئي ته اُها جاءِ سندس گهر کان گهڻو پري ڪانه هئي. پوريون ست سئو ٽيه وڪون! هڪ دفنو اڳ اوڏانهن ويندي، هن وڪون گهڻي ڇڏيون هيون. اڄ به هو اوڏانهن وڃي رهيو هو، پنهنجي ڊرامي جي رهرسل ڪرڻ.

لڙهندڙ دل ۽ پڙ جي احساس سان هو هڪ وڏيءَ جاءِ ۾ داخل ٿيو، جنهن جي هڪ پاسي گهڻي هڻي ۽ ٻئي پاسي مارڪيٽ. هيءَ جاءِ مختلف ڪمرن ۽ ڪوارٽرن ۾ ورهايل هئي، جنهن ۾ پانت پانت جا ماڻهو رهندا هئا، ۽ ان ڪري جاءِ جي مکيو دروازي وٽ ڪافي اڄ وڃ رهندي هئي. جاءِ جي ٻاهرين دروازي تي هڪ چوڪيدار به هوندو هو. نوجوان کي اهو ڏسي خوشي ٿي ته اُن مهل هو اتي موجود نه هو. هو چپ چاپ اندر لنگهي مٿي ڏاڪڻ تي چڙهي ويو. ڏاڪڻ سوڙهي هئي ۽ اونڊاهي پڻ. پر هو اُتان جو واقف هو، سو کيس مٿي وڃڻ ۾ تڪليف ڪانه ٿي.

”جي ڪنهن کي خبر پئجي وڃي ته مان ڇا لاءِ آيو آهيان، ته پوءِ؟“ چوڻين ۽ آخري ماڙ تي پهچي هن پاڻ کان سوال ڪيو. هن کي اُن منزل تي ٿي ڪم هو. هڪ ڪمري مان مزدور سامان ٻاهر ڪڍي رهيا هئا. شايد اهو مساوڙي لڏيو پئي ويو. ”تنهنجي معنيٰ ته چوڻينءَ ماڙ تي هاڻي اُن ٻڌي کان سواءِ ٻيو ڪوبه مساوڙي نه رهيو. اهو ته وڌيڪ سنو!“ هن سوچيو، ۽ وڏي ٻڌي جي دروازي جو ڪنڊو کڙڪايو. ڪنڊي کڙڪڻ جو هلڪو آواز ٿيو. اندران ڪو آواز نه آيو. هن وري در کڙڪايو. هو سڄو ڏکي رهيو هو. جهٽ کان پوءِ دروازي ۾ چرپر ٿي. تاڪ ٿورو ڪليا، ۽ وٽيءَ مان ٻه ڪمزور اکيون ٻاهر نهارڻ لڳيون. ٻاهر مزدور وغيره ڏسي، ٻڌي دل ٻڌي، دروازو کوليو. نوجوان اُپهرائيءَ ۾ اتاوليءَ وچان اونڊاهي ڪمري ۾ ڏوڪي ويو. هن جي سامهون ٻڌو اکيون ڦوٽاريو بيٺو هو.

پوڙهو سٺ سالن کان مٿي جو پئي نظر آيو. سندس اکيون جهريون ۽ نڪ ڊگهيرڙو هو. مڙ جهڙو ڪڙتو ۽ پائڄامو پيو هوس، ۽ اهڙيءَ گرميءَ ۾ به ڪلهن تي انگوڇو ويڙهيل هوس. هن ڪنگهي نوجوان ڏانهن نهاريو.

”منهنجو نالو سراج الدين آهي. هتي پڙهندو آهيان. هڪ دفعو اڳ به هت آيو آهيان.“ نوجوان يڪساهي سڀ ڪجهه چئي ويو.

”مون کي ياد آ.“ ٻڌي اکين ۾ اڻ تڻ قائم رکندي ورائيو.

”۽ هاڻي به ساڳي ئي ڪم سان آيو آهيان.“ سراج وڪ وجهي چيو. ٻيڏي جي عجيب اکين کيس ڪجهه پريشان ڪري وڌو. ”شايد هو سدائين ائين هوندو آهي، ۽ اڳ مون کيس چٽائي نه ڏٺو هو.“ هن بي آراميءَ وڇان سوچيو.

ٻڌو جهٽ پل لاءِ مٻڪيو، ۽ ڪجهه سوچي، هن کي ٻي ڪري ڏانهن هلڻ جو اشارو ڪري، پاڻ هن جي پٺيان هلڻ لڳو. جنهن ڪمري ۾ هو گهڙي يا سو جاءِ جو اندريون ڪمرو هو ۽ ملتانئي مٽيءَ سان رڳيل هو. بند درين جي ڀڳل شيشن مان، لهندڙ سج جي روشني اندر پئجي رهي هئي. ”سو ان وقت به هي ائين ئي سوچيندو.“ هن جي دماغ ۾ اوچتو خيال آيو. هڪ نظر سان هو سڄي ڪمري کي جهڙي ويو، ۽ هر شئي ۽ جاءِ ذهن ۾ نقش ڪرڻ جي ڪوشش ڪرڻ لڳو. پر ياد ڪرڻ جهڙي ڪا به شئي ڪمري ۾ ڪانه هئي. هڪ چنل ٽٽل ڪٽ. ٻه پراڻيون اڌوراڻيون ڪرسيون، هڪ ٽپائي، جنهن جي هڪ تنگ اڌ مان ڀڳل هئي، ۽ ان ڪري پٽ سان ٽيڪ ڏياري رکي وئي هئي. پٽ تي هڪ اڌ ڀڳل آئينو، ۽ ٻه چار ڌرمائو تصويرون فريم ٿيل ٽنگيون پيون هيون.

”چئو، ڇا ڪيئي؟“ ٻڌي هن جي سامهون بيهندي، سندس اکين ۾ گهوريندي چيو.

”مان ڪجهه ڪروي رکڻ آيو آهيان.“ ۽ هن پنهنجي ميري قميص جي ڪيڏي مان هڪ پراڻي جيبِي گهڙي ڪڍي، جنهن ۾ چانديءَ جي زنجير پيل هئي. ”پر تو اڳيون مال ئي اڃان نه ڇڏايو آهي. ان جو مدو به تڙ پورو ٿي ويو.“ ”ڪجهه وقت ترس، مان ٻئي مهيني جو وياڄ به ڏيندو سانءُ.“ ”اهو مون تي ڇڏيل آ ته ترسان يا تين وال ڪري ڇڏيان. مون کي پئسي جي سخت لوڙ ٿي رهي آهي.“ ”ڪاڪا تلوڪ، هن گهڙيءَ جو گهڻو ڏيندين؟“

”رڳو بيڪار شيون پيو آڻيندين. ٽڪي ٽين پئسين واريون. اڳئين پيري به منڊيءَ جا ويه رپيا ڇڏائي وئين. اهڙي نئين منڊي ئي پندرهن رپئي ٿي ٺهي.“ ”هن جا چاليهه رپيا ڏئي. مان ڇڏائي ويندو سانءُ. هڪ ٻن ڏينهن ۾ مون کي پئسا ملڻا آهن. مان ضرور ڇڏائيندس، ڇو جو اها منهنجي پيءُ جي نشاني آهي.“

”ويھ ريٻا، ۽ وياج اڳواٽ. وٽئي تر ڏئي وڃ، نه ته هلندو ٿي؟.“ ڪاڪي پڪاڻي ڪئي.

”ويھ!“ نوجوان رڙ ڪئي.

”جيڪا تنهنجي مرضي.“ ۽ ٻڌي واڃ موٽائي سراج جي هٿ تي رکي. ڪاوڙجي سراج موٽڻ لڳو. پر به چار وڪون هلي وري موٽي آيو. هن سوچيو، ”ٻيو ڪاڏي ٿو وڃي سگهان. تنهن کان سواءِ، هت اچڻ جو مقصد به ته اڃا پورو ئي ڪين ٿيو آهي.“

”ڇڏو ڪٺ!“

ٻڌي پنهنجي ڪٽر تي جي گيدي ۾ ڇاپين لاءِ هٿ وڌو، ۽ در کولي پاسي واري ڪمري ۾ اندر هليو ويو. نوجوان ڪمري جي وچ ۾ اڪيلو بيٺو ڪجهه سوچي رهيو هو. هن ڪنهن ميز جي خاني ڪلڻ جهڙو آواز ٻڌو.

”مٿيون ئي مٿيون خانو هوندو.“ هن سوچيو، ”ڇاپيون گيدي ۾ ٿو رکي، ڇڳي ۾ هڪ ڇاپي وڌي به آهي. جا ڪنهن ميز جي خاني جي نٿي ٿي سگهي. ضرور ڪنهن پيتي يا تجوڙي جي هوندي.“ ٻڌو موٽي آيو.

”هان وٺ! ويهين رينن تي مهيني جو اڳواٽ وياج به ريٻا، ٽي ريٻا اڳين رقم جو وياج، هي ٿيا پنج ريٻا. باقي هي رهيا تنهنجا پندرهن ريٻا، اچي ڪٺ!“

نوجوان ڪاٻر رڙهه پڙهه ڪانه ڪئي. هن رقم وٺي ٻڌي ڏانهن نهاريو، ۽ ستت موٽڻ جي ڪرڻ لڳو، جڏهن هن کي اڃا گهڻو ڪجهه ڪرڻو هو. ”ستت ئي مان هڪ قيمتي شئي آڻيندس، ڪاڪا تلوڪ ڇند. چانديءَ جو سگريٽ ڪيس!“ هن گهٻراهٽ وڇان چيو.

”جڏهين آندئي تر ڳالهائينداسين.“

”ڇڏو ڪاڪا!- تون گهر ۾ اڪيلو رهندو آهين ڇا؟ پاڻهي ڪٿي رهندو آ؟“

هن ڪمري کان ٻاهر نڪرندي ڏيرج سان سپاويڪ لهجي ۾ پڇيو.

”ان سان تنهنجو ڪهڙو ڪم؟“

”اٺين ئي پڇيم- ڇڏو نياز ٿئي.“

سراج ملول ۽ منجهيل ٻاهر نڪري آيو. ڏاڪڻ تي ته هن جي پريشاني تهاڻ وڌي وئي. رستي تي پهچي، هو ڪو وقت منجهيو بيٺو رهيو. ”اف! ڪهڙو نه واحيات خيال آ! مان ايئن ڪيئن ڪري سگهندس؟“ نراسائيءَ جو احساس، جو هن کي ٻڌي ڏانهن ويندي دامنگير ٿيو هو، سو هاڻي چوٽ تي پهچي چڪو هو. هو پاڻ کي ان خيال کان آجو به نه پئي ڪري سگهيو. هو رستي کان بيخبر ماڻهن سان وڇڙندو، ٽڙندو ٽاهڙندو، نشئين جيان اڳتي وڌي رهيو هو. اُن بي خياليءَ مان هو تڏهين سجاڳ ٿيو جڏهين هڪ گهٽي ٽپي ٻيءَ گهٽيءَ ۾ داخل ٿيو. هن

چو طرف نهاريو ۽ پاڻ کي هڪ کڻي اڳيان بيٺل ڏٺائين. ٻه چٽا ڏندا لندا، هڪ ٻئي کي ٽيڪ ڏيندا، کڻي جي ڏاڪڻ تان هيٺ لٿا. بنا سوچي سمجهي سراج ڏاڪا چڙهي ٻار ۾ داخل ٿيو.

اڄ هو پاڻ کي سخت اڃايل محسوس ڪري رهيو هو. هن هڪ ٻه پيگ پي اندر جي آڱ اجهائڻ پئي چاهي، ۽ ڪجهه کائڻ پڻ. هو هڪ پاسيري ڪنڊ ۾ پيل ٽيبل تي ويهي رهيو، ۽ چوٽي آڻڻ جو حڪم ڏنائين. هڪ چوٽو پي هو پاڻ کي ڪجهه هلڪو محسوس ڪرڻ لڳو، ۽ ويهي ويچارڻ لڳو.

”اڃايو پيو دليون هٿان.“ هن پاڻ سان ڳالهائڻ شروع ڪيو. ”ان ۾ چاهي؟ رڳو اڃايو پڙ آ؟“ هڪ چوٽي ۽ ٻن ڪبابن ڪهڙي نه فرحت ڏيئي ڇڏي! دل ئي ٻڌجي وئي. ارادو پٿر جهڙو پڪو ٿي ويو.

هو هاڻي سرهو پئي نظر آيو. چٽ وڏو ٻار سر تان لهي ويو هوس. هلڪاڻ جو ٿڌو ساھ ڀري، ماحول تي هڪ دوستاڻي نظر وجهي، هن ٻئي چوٽي جو آرڊر ڏنو. کڻي ۾ ڪي ٿورڙا ماڻهو وڃي رهيا هئا، انهن ٻن ڪانسواءِ، جن کي هن اچڻ ويل ويندو ڏٺو هو، پنج چٽا ٻيا به هن جي اچڻ کانپوءِ وڃي چڪا هئا. هڪ ٽيبل تي ٻه چٽا ويٺا هئا، جن مان هڪ ڪو شايد رنگ ساز هو جنهن جي آڏو بئر جي بوتل رکي هئي. سندس دوست آؤٽ ٿيو، ٽيبل تي نوٽيو پيو هو، ۽ ٽيبل تي ٻي سري نموني ٺڪ ٺڪ ڪري ڪجهه جهونگاري رهيو هو. هن جي ڳاڻڻ مان ڪنهن به لطف نه پئي ورتو. سندس ساٿي به ساڻس بي توجهيءَ وارو ورتاءُ ڪري رهيو هو. ٻيءَ هڪ ٽيبل تي هڪ ماڻهو ويٺو هو، جو ڪو رٿائرد سرڪاري ڪامورو پئي لڳو. هو اڪيلو ويٺو هو، ۽ رکي رکي گلاس مان ڍڪ ڀري رهيو هو. هو ڏاڍو ڏکيويل ۽ ملول پئي نظر آيو.

(۲)

سراج گوڙ گهمسان کان پاسو ڪندڙ هو. پر اڄ هن جي ان لاڙي ۾ تبديلي پئي ايندي وئي. هو ساٿ سنگ لاءِ سوچڻ لڳو. گذريل مهيني ڏيڍ جي لاڳيتن مصيبتن ۽ ذهني چڪتاڻ کان پوءِ، جهٽ پل لاءِ آرام ۽ آسائش هن جو حق هو. سو ماحول جي گندڪيءَ جو خيال نه ڪندي، هن کڻي ۾ ڪافي وقت ترسڻ جو فيصلو ڪيو.

ڪڏهين ڪڏهين اهڙن ماڻهن سان به ملڻ جو موقعو ٿيندو آهي، جن ۾، ڪنهن لفظ ڪڇڻ کان سواءِ ئي، دلچسپي پيدا ٿي پوندي آهي. اهڙوئي اثر سراج تي،

ڪنڊ ۾ ويٺل اڪيلي شخص جو پيو هو. هو رکي رکي هن ڏانهن ڏسي رهيو هو. اهو شايد ان ڪري هو جو هو به ڪافي وقت کان سراج ڏانهن گهوري رهيو هو، ۽ ساڻس ڳالهائڻ ٻولھائڻ لاءِ آتوليءَ جو اظهار ڪري رهيو هو. هو پنجاه کان مٿي جو پئي لڳو. قد وچولو هوس ۽ جسم ۾ چڱو پريل هو. هن جو چهرو، گھڻي شراب ورتائڻ ڪري، ڪجهه ڪراڻجي چڪو هو. سڄيل ڀرون هيٺان سندس ڪاريون اکيون چمڪي رهيون هيون. ان چمڪ ۾ فڪر ۽ ذهانت بکي رهيا هيا. هن کي پراڻي، خاڪي رنگ جي زين جي پتلون پهريل هئي، ۽ هلڪي مرڪ جي بشرت، جنهن جا مٿيان ٻه بٽڻ ڇڳل هئا، ۽ مٿس جاءِ بجاءِ تسين تسين داغ ۽ چتا به پيل هئا. ڏاڙهي مڇون صاف ڪندڙ پئي نظر آيو، پر ڪيتري وقت کان حجامت نه ڪرڻ سبب، سندس منهن جا وار بي ٿاڻڻي سان وڌي وڪري آيا هئا. سندس ورتاءُ ۽ ويهڪ جي نموني مان ڪامورپ نمايان پئي ٿئي. گھڙيءَ گھڙيءَ پيشانيءَ تان وار هٽائي، هن پنهنجو منهن، غم ۽ نااميديءَ وچان پنهنجن هٿن ۾ لڪائي پئي ڇڏيو. آخرڪار، سڌو سنئون سراج جي منهن ۾ نهاري، زور سان چيو: ”سائين، مان توهان سان ڳالهائڻي سگهان ٿو؟ توهان جي منهن مان، مان سمجهان ٿو ته توهان پڙهيل پڙهيل ۽ عقلمند ماڻهو آهيو، ۽ شراب جو واهيو گھڻو ڪونه اٿو. مون کي هيشه تعليم ۽ ذهانت سان دلچسپي رهي آهي. منهنجو نالو مظفر علي آهي. ڇا مان توهان کان پڇي سگهان ٿو ته توهان ڪهڙو ڪم ڪندا آهيو؟“

”نه، مان پڙهندو آهيان،“ نوجوان هن جي لهجي ۽ سڌيءَ طرح پاڻ سان مخاطب ٿيڻ تي اچرج وڃان ورائيو. جهٽ اڳ جا هن ۾ ڪنهن ساڻ سنگ لاءِ خواهش پيدا ٿي هئي، سا هاڻي ختم ٿيڻ لڳي. هو وري پنهنجي پراڻي عادت طرف موٽڻ لڳو.

”شاکرد! شاکرد!“ رٿائرد ملازم رڙ ڪري چيو، ”مان به ايئن ئي پئي سمجهيو. مان به عمر ماڻهن ۾ گذاري آهي. ڏسڻ سان ئي ماڻهو سڃاڻي ويندو آهيان. توهان کي ڏسڻ سان ئي مان سمجهيو ته توهان پڙهي رهيا آهيو....“ هو اٿيو، ٿيڙ ڪاڏائين، ۽ بوتل ۽ گلاس کڻي اچي سراج جي پاسي ۾ پيل خالي ڪرسیءَ تي ويهي رهيو. هو ڪافي پيٽل هو، پر سندس ڳالهائڻ ۾ رواني ۽ لاڳيتائي هئي. سراج جي ڀرسان ويهي، هن وري ڳالهائڻ شروع ڪيو. ايئن پئي لڳو ڄڻ ڪي مهينا ڪنهن سان ڳالهائڻ جو موقعو ڪونه مليو هوس.

”سائين،“ هن ويهندي ئي زبان هلاڻ شروع ڪئي، ”غريبي لعنت نه آهي. اها چوڻي سراسر غلط آهي. شراب راحت آهي، ان جو به مان ڦاٿل نه آهيان. پر پٽ، منهنجا سائين، ٻن وڏي لعنت آهي. غربت ۾ به توهان پنهنجو مان ۽ ڀرم قائم

رکي سگهندڙ، پر پن ۾ نه، هرگز نه! غربت کان اڳ، اسان کي فقيريءَ ۽ پن خلاف جهاد ڪرڻ گهرجي. ان لاءِ سڀ کان اول مان پنهنجي خلاف به جهاد ڪرڻ لاءِ تيار آهيان. اهو احساس مون کي ان ڪري ٿيو آهي، جو ڏه پندرهن ڏينهن ٿيندا ته گل خان منهنجيءَ گهرواريءَ کي ذليل ڪيو ۽ ڏک هنيان. سمجهو؟ چڱو ڀلا! معاف ڪجو، هڪ سوال توهان کان ڪيان ٿو. توهان ڪڏهن فوت پاڻ تي سمها آهيو؟....."

"نه، مون سان اڃا اهو اتفاق نه ٿيو آهي،" سراج ورائيو، "توهان اهو چو ٿا پڇو؟"

"مان رات به ايئن سمهو هوس، ۽ اها منهنجي پنجين رات هئي، ان ڪري هن پنهنجو ڪلاس ٺاهيو ۽ هڪ ڳيت سان خالي ڪري، جهٽ لاءِ رکيو. هن جا ڪپڙا ۽ مٿو جٿان ڪٿان مٽيءَ سان ميرا ٿيل هئا. ايئن نظر پئي آيو ته واقعي هن پنجن ڏينهن کان ڪپڙا نه مٽيا هئا ۽ ڌوڙ ۾ ستو هو. "نوڪريءَ تي به نه ويندا آهيو ڇا؟" سراج پڇيو.

"نه، مان نوڪريءَ ۾ ناهيان، مان نوڪريءَ ۾ ڇو نه آهيان؟ پنهنجي بيڪاريءَ تي شرم ڇو نه ٿو اچيم؟ جڏهن گل خان منهنجيءَ زال کي ماريو هو ته مان ڇو نزلجو ٿيو نشي ۾ الوٽ پيو هوس؟ معاف ڪجو توهان سان ڪڏهن ايئن ٿيو آهي..... جو نااميديءَ هوندي به ڪنهن کان قرض گهريو هجيو؟"

"هاڻ، پر نااميديءَ مان توهان جي مراد ڇا آهي؟"

"مڪمل نااميدي. جڏهن توهان کي پڪ هجي ته قرض نه ملندو. پر ملي به ڇو؟ ڇو جو اڳي کي سڌ آهي ته پئسا موٽي ملڻا ئي ناهن."

"پوءِ، توهان ان وٽ ويو ڇو؟" سراج پڇيس.

"جڏهن ٻيو ڪو چارو نه هجي، ته ماڻهو ڪاڏي وڃي؟! هر ماڻهو لاءِ ڪانه ڪا راه هئڻ گهرجي. جڏهن منهنجي ڌيءَ خراب راه تي هلي وئي، ته پوءِ مون کي به وڃڻو پيو....." سراج خاموش ويٺو رهيو. "توهان مون کي خراب ماڻهو سمجهندا هوندا،" مظفر ساڳي ئي گهمند ۽ لهجي سان تقرير جاري رکي، "ٺيڪ! مان خراب آهيان. مان جانور آهيان. پر منهنجي زال پڙهيل ڳڙهيل ۽ ڪاموري جي ڌيءَ آهي. جميله عورت آهي! مان مڃان ٿو ته مان بدمعاش آهيان، ۽ هوءَ نيڪ دل ۽ مهذب عورت آهي. پر تڏهن به هن کي مون لاءِ ڪو احساس نه آهي! توهان پاڻ سياڻا آهيو. هر ماڻهو چاهيندو آهي ته ڪٿي نه ڪٿي هن کي پنهنجائپ ۽ پيار ملي. پر جميله! هوءَ مون سان سٺو پير نٿي هلي،" هن ڪڙڪي ۽ ڳوري آواز سان چيو، "ڪاش! هوءَ رڳو هڪ دفترو پر ڇا ٿيندو؟ هن ڪيئي دفعا مون سان سٺو ورتاءُ ڪيو آهي. پر منهنجي قسمت ئي ڪا اهڙي آهي. اڃا به هن کي ميار ڇو

ڏيان!..... منهنجي قسمت ئي اهڙي آهي. مون هن جا سڀ زيور ڳاري ڇڏيا. هن شراب بلي! ۽ هاڻي هڪ اونڊاهي ڪمري ۾ رهي رهيا آهيون. گذريل سياري کان هن کي ڪنگهه به ٿي آهي، ۽ هاڻي ته ڪانگهاري سان گڏ رت به اڇيس ٿي. اسان کي ٽي ٻار آهن، ۽ جميله سڄو ڏينهن ٻارن ۽ گهر جي صفائيءَ ۾ رڌل رهندي آهي. هن کي ننڍڙو ڪان ئي صفائيءَ سان چاه آهي. هاڻي هن جي ڇاتي ڍري ٿيڻ لڳي آهي. ڊاڪٽر پئي چيو ته سلھ اٿس. مون کي ان سڄيءَ ڳالهه جو احساس آهي، ۽ جيترو مان وڌيڪ پيئندو آهيان، اوترو وڌيڪ ان جو احساس ٿيندو اٿم. مان شراب ۾ همدرديءَ احساس ڳوليندو آهيان. مان ان ڪري پيئندو آهيان ته جيئن مصيبت جو احساس وڌي بيٺو ٿي وڃي!“ هن ٿڪ ۽ نراسائيءَ سان ڪنڌ ٽيبل تي جهڪائي ڇڏيو.

”تنهنجي اندر اچڻ سان ئي مان تنهنجي دل جي ڪيفيت ڄاڻي ورتي هئي،“ هن ڪنڌ کڻي، وري ڳالهائڻ شروع ڪيو، ”ان ڪري ئي مان توسان مخاطب ٿيو هوس. مون پڻ هڪ اهڙي حساس ۽ تعليم يافته ساٿيءَ جي ڳولا پئي ڪئي، جنهن سان دل جو حال اوري سگهان. توکي ٻڌايم پئي ته منهنجي زال تعليم يافته آهي. هن کي ڪيترائي آفرين ناما ۽ هڪ سونو ٻلو به انعام مليا هئا. سونو ٻلو ته مان ڪڏهن جو کائي کپائي ڇڏيو، باقي آفرين نامن وارا سرٽيفڪيٽ اڃا تائين سندس پٽيءَ ۾ محفوظ پيا آهن، جي هوءَ هر ايندڙ مهمان خاتون کي ڏيکاريندي آهي. ان ۾ هن جو ڪهڙو ڏوهه؟ هن وٽ باقي بچيون ئي اهي ماضيءَ جون چند يادگيريون آهن. هوءَ انهن تي ئي خوش ۽ مغرور آهي. مون جڏهن هن سان شادي ڪئي ته هوءَ رنڙ هئي ۽ ٽي ٻار به هيس. هن پهرين شادي هڪ واپاريءَ سان ڪئي هئي، جنهن سان هوءَ ڀڄي نڪتي هئي. هن سان کيس ڏاڍو پيار هو. اڄ به کيس ياد ڪري هوءَ رت جا ڳوڙها ڳاڙيندي آهي. پر هن سان نه رهائي، سڀ ڪجهه جوا ۽ شراب جي نظر ڪري ڇڏيائين. پنهنجي حياتي به! هن جي مرڻ کانپوءِ هن جي حياتي ڪئن ٿي پئي، سندس مٿن مائٽن به کيس پنهنجو نه ڪيو. ان وقت هن جي مون سان ملاقات ٿي. مان پاڻ به رنڙ هوس ۽ هڪ چوڏهن سالن جي ڌيءَ جو ڀيڻ پڻ هو. مون کي مٿس رحم آيو ۽ کيس شاديءَ جي صلاح ڪيم، جا هن رهندي ۽ سڌڪا پريندي قبول ڪئي. هن لاءِ ٻي ڪا واھ ئي ڪانه هئي. شاديءَ کانپوءِ سال ڏيڍ مان ساڻس ڏاڍو سٺو هليم. هن بچڙيءَ شئي کي (شراب جي بوتل کي ڇهندي) پاڻ کان ڪوهين دور رکيم. پوءِ مون ۾ ڦيرو آيو، ان ۾ منهنجو ڏوهه نه هو. آفيس ۾ بدليون سڌليون ٿيون، هڪڙا آيا ٻيا ويا، ۽ مان به نڪري ويس، رلندو رلندو هٿ پهتس. نوڪري ملي سا به مهيني ڏيڍ لاءِ، ۽ پوءِ اهائي دربدريءَ ۽ بدحاليءَ اهي ٻئي شيون مون کي هتي گئي ۾ وٺي آيون. سکر ۾

هڪ ڪمري واري جاءِ ۾ رهون پيا. ڪيئن پيا گذر ڪريون، ڪٿان پيا مساواڙ ڀريون، سو جي نه پڇين ته چڱو، اسان وانگر هيا به ڪيترائي اهڙي گندي ۽ ذليل زندگي پيا گهارين ان وچ ۾ منهنجي پهرين زال واري ڌيءَ جوان ٿي چڪي هئي. مان هن کي ڪا خاص تعليم نه ڏياري سگهيو هوس. چار پنج درجا پرائمري جا پڙهي، هوءَ گهر جي ذميوارين ۾ پئجي ويئي. برٽ ۽ سلائي جو ڪم ڪري، مهيني ۾ ڏهه پندرهن رپيا ڪمائي وٺندي هئي. هڪ اڌ پڙهيل گهريلو چوڪري، شريفائي نموني سان، ان کان وڌيڪ پيو ڪمائي به ڇاڻي سگهي؟ هڪ ڏينهن جڏهن مان نشي ۾ ڌٽ لٽيو پيو هوس، ته جميله، زرينه ۽ حياتان کي ڳالهائيندو ٻڌم. زرينه منهنجي بدبخت ڌيءَ جو نالو آهي، ۽ حياتان سکر ۾ مشهور معروف عورت آهي، جنهن کي ساري پوليس سڃاڻي. زرينه چئي رهي هئي: 'مان، مان اهو ڪم ڪيئن ڪري سگهنديس؟' هن جي لفظن ۾ اکين جا ڄڻ ڳوڙها مليل هئا. 'ڇو نه؟ ٻيو نه ته ڇا ٿيندو؟ پڙهين جا افعال پاڻ ڏسين ٿي' جميله وراڻيو هوس. پر ان ۾ جميله جو ڪهڙو ڏوهه؟ ان وقت جميله نه، پر بڪ، بيڪاري ۽ بدحالي ڳالهائي رهيون هيون. ان ڏينهن شام جو ستين بجي زرينه حياتان سان هلي وئي ۽ رات جو دير سان موٽي. هوءَ سڌوئي سڌو جميله وٽ ويئي هئي، هٿ مان ٽي ڏهين ڏهين رپين وارا نوٽ ڪڍي هن اڳيان اڇايا هئا. هن لفظ نه ڳالهايو. ڪنهن ڏانهن نه نهاريو. ماٿڙي ڪري، چادر اوڙهي ڪٽ تي سمهي پئي، ۽ ڪيترو وقت رهندي ۽ سڌا ڀريندي رهي هئي. مان ايئن ئي الٽ هوس. پوءِ جميله اٿي هن جي ڪٽ وٽ ويئي هئي، ۽ هن جي پيرن کي چمي روئڻ لڳي هئي. پوءِ ٻنهي کي ائين رهندي رهندي تند اچي ويئي هئي. پر مان ڄاڳيو پيو هوس، ائين جيئن منڍ ۾ "مظفر جهٽ لاءِ رڪيو. ڍڪ پري ٿڙي آلي ڪيائين، ۽ وري شروع ٿيو. "ان کانپوءِ سائين " هن زبان چين تي گهمائيندي چيو، "ان کان پوءِ اسان جي پياري ڌيءَ زرينه اسان کان ڌار ٿي وئي. حياتان جي اڄ وچ سڀ کي هن جي نئين زندگيءَ کان واقف ڪري ڇڏيو. جاءِ جي مالڪن به ڳوڙ ڪيو ۽ پاڙي وارن کي به پڙڪايو. ان کانپوءِ زرينه حياتان وٽ رهڻ لڳي آهي. اسان وٽ ايندي، جو ڪجهه هوندو اٿس سو جميله کي ڏئي هلي ويندي آهي. سو توکي پئي چيم ته ان رات جميله زرينه جي پيرن وٽ رهندي رهندي سمهي پئي هئي. صبح جو مان اٿڻ سان ئي قاضي بابا مست وٽ هليو ويو هوس، جنهن مون کي گار ڏئي چيو هو، 'وڃ! تنهنجو ڪم ٿي ويو!' ۽ ٻي ڏينهن مون کي وري هڪ ڪچي نوڪري ملي وئي. جڏهن مون اها خوش خبري گهر ٻڌائي ته ڪيڏي نه خوشي ڦهلجي وئي هئي"

ان مهل کي آواره شخص لڏندا لندا ۽ بٿرٿر ڪندا بار ۾ داخل ٿيا. هنن

جي پرواري ٿيبل تي ويهي هو بي سري آواز سان گڏجي ڪو فلي گيت ڳائڻ لڳا. ان دمچر جو ڪو خيال نه ڪندي، مظفر ڏک ڀريندي اڳتي چيو:

”ان ڳالهه کي پنج هفتا گذري چڪا آهن. منهنجي ڳالهه ڪرڻ سان ئي گهر جي هر ڀاتيءَ تي خوشيءَ جي لهر اچي وئي هئي. هنن کي ڄڻ هفت اقليم جي دولت هٿ اچي وئي هئي. هو زمين کان مٿي گهمي رهيا هئا. نوڪريءَ تي وڃڻ کان اڳ، جميله، الانبي جي ڪٿان بندوبست ڪري، سٺي گيهه جا پرانا ۽ آنا ڪارايا هئا. منجهند جو ٻوڙ ماني سان گڏ پلاءِ به ڪارايو هو. شام جو چانهه به ٺاهي ڏني هئائين. ڇهه ڏينهن اڳ، جڏهن مون کيس مهيني جي پگهار آڻي ڏني هئي، ها، مهيني جي پگهار، پورا پنجهن رپيا ڇوڏهن آنا- ته هن پئسا هٿ ۾ وٺي ٺڄڻ ۽ ڳائڻ شروع ڪيو هو. مون کي ڳرائڻيون پائي ڦيريون پائڻ لڳي هئي.“

نوان آيل نشئي، هن جون ڳالهيون ٻڌي، تهڪن ۾ اچي پيا هئا. مظفر جهٽ لاءِ وائڙو ٿي ويو ۽ هنن ڏانهن نهارڻ لڳو. پوءِ دل هيڪاندي ڪري وري سراج سان مخاطب ٿيو.

”تي سگهي ٿو ته تون به هنن جيان منهنجي داستان کي کلڻ جهڙو سمجهندو هجي... پر مون لاءِ اها کلڻ جهڙي ڳالهه نه آهي. ڇو جو اهو مان چڱيءَ طرح ڄاڻان ٿو..... اهو سڄو ڏينهن مان خوابن جي دنيا ۾ گذاريو. گهر ۽ لٽي ڪپڙي بابت سوچيندو رهيس..... زرينه کي ذلت جي راه تان هٽائڻ جو سوچيندو رهيس. پر بي ڏينهن منهنجو نڀاڳ مون ڏانهن موٽي آيو. شام جو مان جميله جي پيٽيءَ جي چاهي چورائي، بچيل سچيل رقم کڻي هتي هليو آيس، ۽ اڄ پنجون ڏينهن اٿم. نوڪريءَ تي نه وڃڻ سبب، ڪالهه مون کي نوڪريءَ مان ڪڍي ڇڏيو اٿائون. اها ڳالهه مون کي ڪالهه هتي، سنگتي ڪلارڪ ڪري ويو. گهر سڀ مون لاءِ پریشان هوندا، ۽ مان هت ويٺو آهيان. نوڪري ختم ٿي ويئي، پئسا ختم ٿي ويا ... ۽ سڀ ڪجهه ئي ته ختم ٿي ويو!“

مظفر مٿي تي ندامت ۽ پڇتا جو هٿ هڻندي چپ پيڪوڙيا. ٿيبل تي نونين جي ٿيڪ ڏئي، جهڪي ويٺو. سراج ڏي تڪي هو ٿڪي مرڪ مرڪيو ۽ چيائين، ”اڄ صبح جو مان زرينه وٽ ويو هوس. ڪجهه وٺڻ. هن مون سان ڪجهه نه ڳالهايو. پر سٺ جي ابدائي مان پندرهن رپيا ڪڍي منهن جي تريءَ تي رکيا، ۽ منهن ٿيري هلي وئي، مان پئسا کڻي هت هليو آيس. هي شراب انهن پئسن جو آهي. سمجهيئي؟ ڪهڙو نه ذليل آهيان مان!“ ايترو چئي هن بوتل ۾ هٿ وڌو ۽ شراب اوتڙ لڳو. پر اها خالي ٿي چڪي هئي.

”اٿي ته هلون!“ مظفر ڪرسيءَ تان اٿي، سراج کي ڪلهي کان ڏونڌائيندي چيو، ”اڄ! مون سان هل.“

هو ٻئي اٿي ٻاهر آيا. مظهر جون جنگهون ڏکي رهيون هيون. سراج جي جسم تي اهي، ٿيڙ ڪاٽي، هو هلندو پئي ويو. جيئن جيئن هن جو گهر ويجهو پئي ايندو ويو، تيئن تيئن هو وڌيڪ ليلهر ٿيندو ۽ لڙهندو پئي ويو. هو گهر تائين بڪ بڪ ڪندو پئي ويو. جاءِ وٽ پهچي مظهر ڏاکڻ تي اڳ ۾ چڙهيو ۽ سراج کي پنهنجي پٺيان اچڻ لاءِ چيائين. در وٽ پهچي مظهر اندر جهاتي پاتي ۽ رڪجي بهي رهيو. سراج وڌي در وٽ وڃي بيٺو.

در وٽان اندريون سڄو ڪمرو نظر اچي رهيو هو. ڪمري کي رستي واري پاسي کان هڪ دري هئي، جنهن جا شيشا ڀڳل هئا، ۽ اُس ۽ هوا کي روڪڻ لاءِ ان تي پراڻي ڳوٺ جو پٿرو لٽڪايل هو. ڀتين تي مٽي جا پلستر جتان ڪٿان اڪڙي پيا هئا. ڪمري ۾ ٻن پيٽين، ٽن ڪرسين، هڪ ميز ۽ ٽن کٽن کان وڌيڪ ڪو سامان ڪونه هو. اهو فرنچر به ڪمري لاءِ ڪافي کان گهڻو هو. ڇو جو کٽن ۽ ڪرسين کان پوءِ ايتري جاءِ بچيل هئي جو آدمي مشڪل سان اچي وڃي سگهي. جميله کي سڃاڻڻ ۾ به سراج کي دير نه لڳي. ڊگهي ۽ سنهي جميله، ٻئي هٿ کاڌيءَ هيٺ ڏئي، ڪنهن ڳوڙهي ويچار ۾ کٽ تي ويٺي هئي. سندس اکيون ٻوٽيل هيون. ڳل پيلا هئس، ۽ وار بي ترتيبيءَ سان پڪڙيل هئس، عمر جي پنجنهين ورهين جي پئي لڳي. پر سندس تپ ورتل چهري تي ان عمر جا اهڃاڻ بلڪل ڪونه هئا. پراسان واريءَ کٽ تي هڪ وڏي چوڪري سمهي پئي هئي. هڪ چوڪرو دريءَ وٽ بيٺو روئي رهيو هو، ۽ هڪ ننڍي ڪڪي ان کي پاڪر پائي پرچاڻڻ جي ڪري رهي هئي. جميله ايترو ته خيالن ۾ گم هئي، جو کيس مڙس جي اچڻ جي سسڪ به ڪانه پئي.

مظهر در کي ٽيڪ ڏيندي، وڪ اندر وڌي ته کڙڪي تي هوءَ سجاڳ ٿي. ”تون!“ جميله رڙ ڪري کٽ تان اٿي. ”اچي وئين ڏانئڻ! دٻيٽ! پئسا ڪاڏي ڪيئي؟ ڪيسي ۾ ڇا ٿي؟ ڏيکار! ڪٿي هن پئسا؟ ٻڌاءِ!“

۽ هن تلاشي وٺڻ شروع ڪئي، مظهر پٽ بڻيو بيٺو رهيو. پرات ته پائي به ڪانه هئي. ”ڪاڏي ڪيئي پئسا؟“ هوءَ رڙيون ڪرڻ لڳي ”خدا ڪو چٽ ڪندئي! سڀ پاڻي ڪري ڇڏيئي. پورا پنجاه رپيا هئا. ڏهين ڏهين جا پنج نوٽ مون پاڻ ڳڻي پيئي ۽ ۾ رکيا هئا.“ هوءَ مظهر کي ڪالر کان جهلي اندر گهڙڻ لڳي. هو ڪري، ڳوڏن ڀر، سندس پٺيان گهرڪندو ويو. کٽ تي سمهيل چوڪري جاڳي پيئي ۽ روئڻ لڳي. دريءَ وٽ بيٺل چوڪرو رڙيون ڪرڻ لڳو ۽ وڏيءَ ڀيڻ ڏانهن ڊوڙيو. ”سڀ ڦوڪي دڦ ڪري آيو! سڀ پي آيو!“ ويچاري جميله نااميديءَ وچان روئي ڏنو. ”سڀ خاڪ ڪري ڇڏيائين. توهان ٻچن کي بڪ ماريائين!“ هن ٻارن طرف اشارو ڪيو. ”توڪي به شرم نه آيو؟ هنن جي حياتي ته ڏس!“ هن ڦري

سراج طرف رخ ڪيو. ”کٽي مان پياري آيو آهينس. تو به ته هن سان گڏ پئي پيتو نه. نڪري وڃ! تري وڃ!“

سراج ڪجهه ڪڇڻ ڌارا ڪمري کان ٻاهر نڪرڻ لڳو. رڙين ۽ گوڙ تي ڀر وارين جاين مان ڪيترائي ماڻهو ٻاهر اچي چڪا هئا. گهر جو مالڪ به پهچي چڪو هو، جنهن هنن کي ٻئي ڏينهن ئي جاءِ خالي ڪري وڃڻ لاءِ چيو. سراج ڪمري کان ٻاهر نڪرڻ کان اڳ، کيسي ۾ هٿ وجهي بچيل سڀ پئسا ڪڍي، جميله واري کٽ تي سيرانديءَ کان رکيا. ۽ ٻاهر نڪري آيو. جڏهين ڏاکڻ لهي رستي تي پهتو ته سندس دل بي ايمان ٿي.

”ڪهڙو نه بي وقوفيءَ جو ڪم ڪيو اٿم!“ هن دل ۾ سوچيو، ”هنن کي ته زرينه به پئسا ڏئي ٿي سگهي. پر مون کي ڪير ڏيندو؟“ پر اهو سوچي ته موٽي وڃي پئسا کڻي اچڻ ليڪ ۽ ممڪن نه هو. هن هٿ جي اشاري ۽ ڪنڌ لوڏ سان ارادو ترڪ ڪري ڇڏيو ۽ گهر طرف روانو ٿيو. ”زرينه لاءِ هار سينگار ضروري آهي.“ هن هلندي سوچيو ۽ مرڪڻ لڳو، ”۽ اهڙي هار سينگار لاءِ وري پئسو ضروري آهي، ۽ ٿي سگهي ٿو ته اڄ زرينه به سڄي هجي. کيس ڪا آسامي نه لڳي هجي. ان حالت ۾ ته مون واريءَ رقم کانسواءِ، هنن کي ٻيو ڪو چاڙهو يا آسرو نه هوندو. شاباس آ ويچارِيءَ زرينه کي! پيءُ ماءُ لاءِ ڪاڻ آهي ڪاڻ! هو کيس وڌيڪ کوٽي رهيا آهن. ها، وڌيڪ! ۽ روئي به رهيا آهن. ائين ڪرڻ تي هو هري ويا آهن. انسان هر ڳالهه جو هيري ٿي ٿو سگهي. انسان! ڪيئن ڪنهن جاءِ جو!“

هو خيالن ۾ گم ٿي ويو. ”۽ ٿي سگهي ٿو ته مان غلط هجان!“ ٿوري خيال کانپوءِ هن پاڻ کي چيو. ”ٿي سگهي ٿو ته انسان سچ پچ ڪيئن نه هجي! يعني ’انسان‘ عام استعمال موجب، منهنجي مراد آهي سموري انسان ذات!“

(۳)

ٻئي ڏينهن هو ننڊ مان تمام دير سان اٿيو. ان ننڊ به هن کي پورو آرام نه پهچايو. هو اٿيو ته سندس طبيعت اڃا ڳوري هئي ۽ سندس ذهن اڃا ملول هو. هن ڌڪار سان پنهنجي ڇهه فوٽي ڪمري ڏانهن نهاريو، جو ان وقت غربت جو شاهڪار پئي نظر آيو. ڪمري جي ايراضي پنجن وڪن جيتري هئي، ۽ ڇت ايتري ته هيٺ هئي جو معمولي ڊگهي ماڻهوءَ کي به کٽ تي اڀي ٿي بيٺل جي جرئت ڪانه ٿئي. ڪمري جي هڪ ڀت سان ٽي ڪٿلان ڪرسيون پيون هيون، ۽ انهن جي وچ ۾

هڪ ٽپائي رکيل هئي. ڪمري جو وڏو حصو هڪ کٽ ولايون پئي هئي، جا ڪرسين جي سامهون واري پٽ سان رکيل هئي، ۽ جنهن تي هڪ پراڻو ۽ ميوو بسترو وڇايل هو.

هن جي اک کلي ته ان مهل دريءَ مان سندس ڪمري ۾ اس پئجي رهي هئي. اکيون کوليو هو ڇت ۾ تڪي رهيو هو ۽ ڪنهن اونهنينءَ سوچ ۾ ٻڌل هو. هو نيرن به جاءِ جي مالڪ وٽ ڪندو هو، جنهن لاءِ کيس پندرهن رپيا وڌيڪ ڏيڻا پوندا هيا. ڪالهه صبح کان هنن سندس نيرن به بند ڪري ڇڏي هئي، ڇو جو ڪيترن مهينن کان هو مساڙ ۽ ويسيءَ جا پئسا ادا نه ڪري رهيو هو. مالڪ جي نوڪرياڻي جنت، سندس ڪمري ۾ هفتي ۾ هڪ ٻه دنيا بهاري به ڏئي ويندي هئي ۽ ڇنڊ ڦوڪ به ڪري ويندي هئي. جنهن لاءِ هو کيس مهيني ۾ هڪ رپيو خرچي ڏيندو هو. ان ڏينهن به جنت ئي اچي هن کي جاڳايو هو.

”آئي! اڃا سمهندين ڇا؟“ جنت هن کي چيو هو، ”سينياڻيءَ کان چوريءَ تو لاءِ چانهه آندي اٿم.“
”سچ پچ؟“

”سچي!“ هن ٽپائي سوري کٽ ويجهو ڪئي ۽ ان تي سراج جي لينگھيل ۽ ڌريل چانهه داني ۽ ڪنڊي پگڙل ڪوپ رکي، پاڻ سندس سامهون ڪرسيءَ تي ويهي رهي.

”هان وٽ!“ سراج پينٽ جي کيسي مان بچيل ريجو ڪڍي جنت ڏانهن وڌائيندي چيو، ”هيٺان نان واڻيءَ وٽان هڪ نان ۽ ڪجهه قيمو وٺي اچ، ڏاڍي بک لڳي اٿم.“

”ماني ته وٺي ٿي اچان، پر جي قيمي بدران ڪڪڙ ڪارائين ته ڇا؟..... ڏاڍو پلو ٻوڙ آهي، رات مالڪن بچايو، سو تنهنجي لاءِ رکيو هوم.“

جنت ماني ٻوڙ کڻي آئي ته هو ڪاٺ کي جنبي ويو. جنت سندس سامهون ويهي ڳالهون ڪرڻ لڳي. هوءَ ڳوٺاڻي ۽ هاري طبقي جي عورت هئي، ۽ ڏاڍي گهٽ ڳالهائو هئي.

”سيٺ، تنهن جي خلاف پوليس وٽ دانهين ويندو،“ هن چيو.

”ڇو، ڇا لاءِ؟“ هن گرھ جهلي رڙ ڪئي.

”نه مساڙ ٿو ڏين، ۽ نه ئي جاءِ خالي ٿو ڪرين!“

”بس! ايتري لاءِ؟ مان اڄ ئي سمجهايانس ٿو. ڪو چيو آ ڇا؟“

”پر ايئن ڪيستائين هلندي؟ ڪو ڏندو ڏاڙي، ڪم ڪار ڇو نه ٿو ڪرين؟“

”اهو ته ڪريان پيو.“ سراج ڪجهه هٻڪي چيو.

”ڪهڙو ڪم ٿو ڪرين؟“

”سوچڻ جو“ هن جهٽ لاءِ دم پئي، سنجيده ٿي ورائيو.
جنت کڻڻ ۾ اچي چئي، هوءِ هر ڪل جهڙي ڳالهه تي هڪدم ۽ بنا روڪ ڪل
۾ اچي پوندي هئي، ۽ ڪا به سڌ ٻڌ ڪانه پوندي هيس. ڪل ۾ هوءِ سموري لڏي
لڇي اٿلي پوندي هئي.
”ان ڪم مان ڪهڻو ٿو ڪمائين؟“ جنت آخر پاڻ جهلي پڇيس.
”ٻيو نه ته ڇا ڪريان؟ مفت جو پرايا ٻار پڙهايان، تنهن کان سوچان ڇو نه؟
متان ڪا تجويز ڀاڳ ورائڻ جي نڪري اچي.“
”اڙي، ڏنڻي! مان ته وساري ويئي هيس. ڪالهه تون وئين، ته تنهن جو
هڪ خط آيو هو.“
”ڪاڏانهن آيو آ؟“

”الاڻي- مان ته ٽي آنا ڏئي ٽپاليءَ کان ڇڏايو. اُهي ڪڍ ته اٿي ڏيانءِ“
هڪ منٽ کان پوءِ جنت خط اٿي کيس ڏنو. خط سندس ماءُ موڪليو هيو،
جروارن مان. خط ڏسي هو سڄو پيلو ٿي ويو. ڳپل وقت کان پوءِ کيس ڳوٺان
خط آيو هو. گڏوگڏ هڪ مخفي احساس به هن کي ڊيڄاري ڇڏيو. جنت کي ٻاهر
وڃڻ لاءِ چئي، هن وري خط ڏانهن نهاريو. هن اڪيلائيءَ ۾ خط پڙهڻ پئي چاهيو.
جنت ٻاهر نڪتي ته هن خط چپن تي اٿي چميو. پوءِ هن لکيل سرنامي ڏانهن
نهاريو، جو سهڻن ۽ سنهن اکرن ۾ پيل هو، اکر جي هن جا ڄاتل سڃاتل هئا. هو
خط کولڻ وقت هٻڪي رهيو هو، هڪ نامعلوم خوف جي احساس کان. آخر هن خط
کوليو خط ڪافي ڳورو هيو- اڌ اُنو ڪن طور جو. چار وڏا پٺا پورا ڀريل هيا، سنهن
سنهن اکرن سان.

”نورچشم سراج،“ ماڻس لکيو هو، ”ٻه مهينا اڳ مون توڏانهن هڪ خط لکيو
هو. جنهن مون کي نه رڳو ڪافي وقت لاءِ منجهائڻي ڇڏيو هو، پر نڪر ۾ به وجهي
ڇڏيو هو. پر مون کي پڪ آهي ته ايتري خاموشي تون معاف ڪندين. تنهنجو
وجود مون کي ۽ رضيه کي ڪيترو پيارو آهي، سو تون پاڻ ڄاڻين ٿو. اسان کي
ان خبر سخت صدمو رسايو هيو ته تو ڪن مجبورين سبب پنهنجي تعليم ڇڏي
ڏني آهي، ۽ تنهن جي ٿيوسن به بند ٿي وئي آهي. هن پاسي اسان به مجبور
هياسين. پنجاهه رپئي جي پينشن مان، مان توڏي موڪلي به ڇا پئي سگهيس؟ ٽي
مهينا اڳ جي ويهه رپيا توڏي مڪا هيا، سي به حاجي ڪريم داد کان اڌارا ورتا
هيم. پر شڪر آ خدا جو، جو هينئر ڪجهه حالتون ڦيريون آهن، ۽ ستت ئي
توڏي ڪجهه نه ڪجهه موڪلي ڏيندس. هاڻي مان توکي سڀ ڪجهه ٻڌائينديس.
ايترو وقت ان ڪري ڇپ هيم جو معاملو اڃا پورو طئي نه ٿيو هو، ۽ ڪي رولا اڃا
هيا، جي بيان ڪري مان توکي وڌيڪ پريشان نه ٿي ڪرڻ چاهيو. هاڻي جڏهين

سڀ ڪجهه ٺيڪ ٿي ويو آهي، ته توکي به ٻڌايان ٿي. ٻڌا! رضيه هاڻي وڏيري صديق جي ٻارن کي پاڙهه ڇڏي ڏنو آهي. ڳالهه هئين ٿي جو صديق رضيه ۾ بريون نگاهون وجهڻ لڳو. پر رضيه، جنهن کي تون چڱيءَ طرح سڃاڻين ته ڪهڙي ڪردار جي چوڪري آهي، هن کي ڪٿو جواب ڏيندي آئي. ان وچ ۾ صديق جي زال جانا کي مڙس جي ورتاءُ ۾ شڪ پئجي ويو. هڪ ڏينهن هن پنهنجي کي ڪو پٽر ۾ ڳالهائيندي ڏٺو. بس پوءِ ته مڪو مچي ويس. پيڻين کي ڪڍي سڄي ڳوٺ ۾ خوار خراب ڪيائين، ۽ ٻارن پڙهائڻ کان به جواب ڏنائينس. اسان شرم کان ڪي ڏينهن ڪاڏي اچڻ ويڃڻ جهڙا به نه هياسين. انهن ڏينهن ۾ مون کي تنهن جو خط پهتو هو، جنهن ۾ تو رضيه جي خبر آفيت بابت پڇيو هو. سو ٻڌاءِ ته مان توکي ڪهڙو جواب ڏيان ها؟ مهينو ڪن اسان سان اها جڻ رهي. چڱن پلن ۽ ڏسڻ وائڻسڻ به اسان سان ملڻ جلڻ ڇڏي ڏنو. مان ڳوٺ ڇڏڻ جو فيصلو ڪري ڇڏيو. پر رضيه دل ٻڌائيندي آئي. آخر خدا جو ڪيو ائين ٿيو جو وڏيري صديق کي خدا هوش ۽ مت ڏنا، جنهن ساک ڪڍي رضيه جي معصوميت جي شاهدي ڏني ۽ اهو خط به ڏيکاريو جو ان واقعي کان هڪ ڏينهن رضيه کيس سمجهائڻ ۽ اصلاح لاءِ لکيو هو. هن جانا اڳيان به رضيه جي سچائيءَ جي ساک کڻي. تڏهين وڃي خدا خدا ڪري اسان تان اها مصيبت ٽري. جانا اکين ۾ گوڙها آڻي نه رڳو اسان کان معافي ورتي، پر سهجي ڳوٺ ۾ ساک کڻندي رهي. هن رضيه کي وري ٻارن پاڙهه لاءِ چيو، پر رضيه جواب ڏئي ڇڏيس، ان لاءِ اسان کي اها صلاح اسلم ڏني هئي. مان توکي اڃا اهو نه ٻڌايو آهي ته اسان رضيه ڌيءَ کي ستت اٿاري رهيا آهيون. اسان توکان پڇڻ کان سواءِ اهو ڪم ڪيو آهي، سو ان ڪري جو گهڻو وقت ترسي نه پئي سگهياسين. تون پاڻ سمجهي سگهين ٿو ته جوان جمان نينگر کي ايترو وقت ويهارڻ به ٺيڪ نه آهي. اسلم هڪ پڙهيل ڳڙهيل ۽ چڱي ساجي پد جو ماڻهو آهي. هو ميرپور ۾ وڪالت ڪندڙ آهي ۽ زمينداري به اٿس. وڏيري صديق جو عزيز آهي، ۽ سندس رشتو به جانا جي معرفت ٿيو آهي. لوڪلبورڊ جو ميمبر آهي ۽ هاڻي واپار به ڪرڻ چاهي ٿو. رضيه سان ڏاڍي دل اٿس. ويجهڙائي ۾ هو سکر وڪالت جي سلسلي ۾ اچڻو آهي ۽ شايد، نه پر گهڻو ڪري، توسان به ملي. تون ساڻس سهڻو ورتاءُ ڪج. متان جذبات ۾ اچي، سندس ڪنهن معمولي ڪمزوريءَ سبب، سندس لاءِ ڪو غلط رايو قائم ڪرين. اهو خيال ڪج. جيتوڻيڪ مون کي اميد آهي ته هو توکي چڱو متاثر ڪندو. هو عمر جو ڪجهه چڙهيل آهي، هن وقت چاليهه پورا ڪري چڪو آهي. پر اها ڪا ايڏي وڏي عمر نه آهي. ٻيو ته عورت به مرد کي وڌيڪ جوان ڪندي آهي. رضيه هن سان ڏاڍو خوش رهندي. اهو ئي سبب آهي جو اسان تڪڙو، توسان صلاح ڪرڻ

ڪانسواءِ، اهو رشتو طئي ڪري ڇڏيو.

”مان توکي ٻڌايو آهي ته هو ستت سکر ۾ وڪالت ڪرڻ جي ارادي سان اچي رهيو آهي. ان ڪري هو تولا ۽ گهڻي مدد ٿي سگهي ٿو. ان ڪري مان ۽ رضيه سوچيو آهي ته توکي هڪ منو ٿي قانون جي تعليم پوري ڪرڻ گهرجي، ۽ پنهنجي مستقبل لاءِ راه هموار ڪرڻ گهرجي. تون اسلم جي آفيس ۾ شام جو ٽائپ وغيره جو ڪم ڪري پنهنجي تعليم آسانيءَ سان جاري رکي سگهندين. رضيه ته اهو به فيصلو ڪيو آهي ته پڙهائڻ کان پوءِ توکي اسلم سان وڪالت ۾ پائيواري ڪرائيندي. پر ان ڏس ۾ اسلم سان اڃان ڪا ڳالهه ٻوله ڪانه ٿي آهي. اهي ڳالهيون پوءِ وقت آهر، درجي بدرجي، طئي ٿينديون رهنديون.“

”سو منڙا ٻچا! تون ساڻس پوريءَ هوشياريءَ ۽ ذميداريءَ سان ملج. باقي رهيس مان؟ مان پنهنجي ٻيڙي سراج سان رهنديس. حالانڪ اسلم مون کي به پاڻ سان رهڻ لاءِ چيو آهي، پر مان توکي ڪيئن ڇڏي سگهنديس؟ ڇڏي ته توکي رضيه به نه سگهندي. هوءَ توکي ڏاڍو چاهيندي آهي، تون به کيس اوتروئي گهرندو ڪر. هاڻي به توڏانهن پيار موڪلڻ لاءِ چئي رهي آهي. چوي ٿي ته ادي سان ايڏيون ڳالهيون ڪرڻيون آهن، جو خط ۾ لکي نه سگهبيون. ساڻس ملي سڀ ڪجهه اورينديس. ٻيو ٻڌا! اسان ستت ئي سکر اچڻ وارا آهيون. اسلم نمائش ڏيکارڻ لاءِ اسان کي سکر وٺي ايندو. هڪ ٻئي سان ملي ڪيڏو نه خوش ٿينداسين. توکي ٻئي مهينا ٿيا آهن جو منهن نه ڏيکاريو اٿي. پر تنهنجو ڏوهه به نه آهي. هاڻي گهڻي نه ڪر. سپان پرينهن ئي چاليهه پنجاهه رپيا موڪلي ڏيندي مانء. اسلم سان رشتي جو ٻڌي هاڻي ڪوبه قرض ڏيڻ کان نٿو ڪيهائي. پٽڙي لاءِ ڪوڙ پئسا ڪري وٺندس.“

”هاڻي خط ڪافي ڊگهو ٿي ويو آهي. سو پنهنجي ۽ رضيه جي پيارن سان خط پورو ٿي ڪريان. اميد ته ستت ئي وري سکر ۾ ملنداسين.“

”پٽ! صبح جي نماز ۽ قرآن پاڪ جو دور نه ڇڏج. پڙ ٿو ٿيئيم ته شهر جي هوا ۾ متان تون به رسول جي واٽ وڃائي ويهين! پالڻهار ۽ اُٻائيندڙ کي ڪڏهن به نه وسارج. چڱو پٽ! شل خدا جي پناهه ۾ هجين- تنهن جي پياري ماءُ- فاطمه.“

(۴)

خط شروع ڪرڻ سان هن جي اکين مان ڳوڙها ٻيڙي آيا هئا، ۽ جڏهن پڙهي پورو ڪيائين ته سندس منهن جو پتو ئي لهي ويو هو. غليط وهائي ۾ منهن هڻي،

هو ڪا مهل اونڌي منهن ڪٽ تي ليٽيو رهيو. جڏهين اٿي هن پنهنجي ماحول تي نظر وڌي، ته پاڻ کي ڀيٽيءَ نما ڪري ۾ پوريل محسوس ڪيائين. هن کليءَ فضا ۾ وڃڻ چاهيو. ڪوئيءَ مان نڪري هو رستي تي آيو. پنج کلي طرف وڃڻ لڳو. هو ماحول کان بي نياز، ۽ عادت موجب پاڻ سان ڳالهائيندو ڳالهائيندو اڳتي وڌي رهيو هو.

ماءُ جو خط هن لاءِ هڪ ذهني ٻيڙا ٿي چڪو هو. خط جي مقصد ۽ مطلب کان هو ان وقت ئي واقف ٿي چڪو هو، جنهن مهل پڙهڻ شروع ڪيو هئائين. سڀ کان مک ڳالهه جو ته هن فيصلو به ڪري ڇڏيو هو. ”اها شادي ڪڏهن به نه ٿي سگهندي.“ هن دل ۾ پڻ ڪيو، ”نه، امان نه! نه، رضيه نه! توهان مون کي نه ٺڳي سگهندي. توهان فيصلو ڪري ڇڏيو آهي، پر من ڏسندس ته اهو ڪيئن ٿو ٿئي! نه، رضيه نه! تو مون کي نه مڃائي سگهندين! مان ڄاڻا ٿو ته تون مون سان ڇا ڳالهائڻ لاءِ آئي آهين! اسلم سٺو ماڻهو آهي! آسودو آهي. اوچي سماجي پد جو مالڪ آهي، تون هن وٽ خوش گذاري سگهندي. اهو ڪجهه ئي اچي چوندينءَ نه؟ چري ڪنهن جاءِ جي!“ هن جو ذهن وڌيڪ ڳرو ٿيندو ويو. ڪوفت وڌندي ويس. جي ان وقت هن کي اسلم ملي وڃي ها، ته جيڪر خون ڪري ڇڏيس ها.

”نيڪ آ.....“ هن چڙوڇڙ خيالن کي هڪ جاءِ ڪٽو ڪندي، دل جي ڀيڻ ڀيڻ جاري رکي، ”اسلم پل ته سڀ ڪجهه هجي. اهو به برابر آهي ته ماڻهوءَ کي سڃاڻڻ ۽ پرکڻ لاءِ به وقت ڪپي. پر آخر ته وڏيرو آهي نه! وڏيرو سدائين غريبن ۽ انهن جي پل مانسائيءَ سان ڪيڏندو رهندو آهي. منهنجي ماءُ ۽ ڀيڻ کي سکر آڻي، مون سان ملائي، مٿن ٿورو ٿو ڪرڻ چاهي. ڪهڙا ٺڪا خرچيندو؟ ٿرڊ ڪلاس ۾ گهرائيندن، ڪل پنج رپيا به نه لڳندس، ۽ ان جي بدلي هو کين پنهنجو ٿورائتو ڪندو. ڪنهن وڏيءَ لالچ سان! ٺڳ ڪنهن جاءِ جو! امان به ڪهڙي نه سادي آهي. وسڻ جهڙي ڀيڻ ڪهڙي نه مطلبيءَ کي ٿي ڏيئي. پاڻ وري سکر ۾ رهندي، سوبه مون جهڙي ٿوئيءَ سان! پنجاهه رپين جي پينشن مان گهر به هلائيندي ته قرض به لاهيندي. ڀرت جو ڪم ڪري نور به ته جهڪو ٿي ويو اٿس. سال ڏاڍو ٻيو اهو ڪم ڪيائين ته شايد اکين کان ويجهي وڃي، پوءِ ڇا ٿيندو؟ اسلم به ’ڪم لٿو ڊکڻ وسريو‘ پورو پچندس به ڪونه! هاڻي ته امڙ کي به هن ۾ الائي ڪيڏيون اميدون هونديون. پر حقيقت جي خبر تڏهين پوندس، جڏهن لاچار ٿي حقيقت کي منهن ڏيڻو پوندس!“

”امڙ کي ڪهڙو ڏوه ڏجي. هو انسان کان وڌيڪ ماءُ آهي. پر رضيه کي ڇا ٿيو؟ رضيه، تون ته ائين ڪونه هئينءَ؟ تون ائين ڪيئن ڪنديءَ؟ رضيه سمجهو ڇوڪري آهي. هوءَ مرد مرد کي سمجهي سگهي ٿي. پنهنجو رفيق ڳولي

سگهي ٿي، پر پنهنجا اخلاقي قدر ڪيئن وڪڻندي؟ هوءَ رکي سگهي ڪاٿي وقت ڪاٿي سگهي ٿي، پر پنهنجو ضمير نٿي وڪڻي سگهي. آرام لاءِ هو اخلاقي آزادي قربان نٿي ڪري سگهي. اهو سڀ ڪجهه هوءَ اسلام جي رپين جي عيوض نٿي ڪري سگهي! هاڻ! رضيه کي مان سڃاڻا، هوءَ ائين هرگز نه ڪندي. باقي پوءِ هن راضيو ڇو ڏنو آهي؟ ان ۾ ڪهڙو راز آهي؟ نيڪ آءِ سجهيم! پنهنجي آرام ۽ آسائش لاءِ هوءَ پاڻ هرگز نه وڪڻندي. هوءَ اهو سڀ ڪجهه انهن لاءِ ڪري رهي آهي، جي هن کي پاڻ کان به پيارا آهن. پنهنجي پيءُ لاءِ، پنهنجي ماءُ لاءِ ٿي هوءَ اهو سڀ ڪجهه ڪري رهي آهي! پاڻ وڪڻي رهي آهي! اهڙين حالتن ۾، ضرورت پئي، ماڻهو پنهنجا اخلاق، احساس ۽ جذبا سڀ ڏاڍو ۾ هڻي ٿو ڇڏي. پوءِ آزادي، امن ۽ ضمير سڀ وڪڻڻا ٿا پون. رڳو اهو ڏسڻ لاءِ ته منهنجا پيارا دلورا خوش رهن! ان سموري سڌاءَ جو مقصد ۽ منزل ته مان ئي آهيان! رضيه جو پيارو پيءُ سراج! جنهن کي هوءَ خوش ڏسڻ ٿي چاهي، ان جي تعليم جاري رکڻ ٿي چاهي، ۽ ان کي وڪيل ٿي وڏي ماڻهوءَ جي رتبي تي ڏسڻ ٿي چاهي. پنهنجي ماءُ جي پياري پٽ سراج لاءِ هوءَ سڀ ڪجهه ڪري ٿي سگهي، پوءِ امان کي ڇو اهڙي پٽ لاءِ ڏيئي جي قربانيءَ تي ڪس وٺي ايندي! پوءِ رضيه جو ڇو نه وڃي زرينه جهڙو حشر ٿئي! زرينه، زرينه مظهر جا لاڳيتي ازلي عذاب ۽ مظلوميت جو نمونو آهي. ٻڌي ڇڏ رضيه، ته تنهنجي زندگي اسلام سان ڪنهن به حالت ۾ زرينه جهڙي زندگيءَ کان سٺي نه هوندي، تنهنجي لاءِ آرام جو سودو آهي، ۽ زرينه لاءِ بڪ جو! توکي ۽ امان کي اهو احساس پوءِ هلي ٿيندو. مان توهان کي ائين نه ڪرڻ ڏيندس. ائين هرگز نه ٿيندو، هرگز نه! سجهيو؟ پر مان ڇا ٿو ڪري سگهان! مون کي ڪهڙو حق آهي؟ مان هنن لاءِ ڇا ٿو ڪري سگهان؟ پڙهي، هنن کي ڪماڻي ڪارائيندس؟ ها، مون کي ڪجهه نه ڪجهه ڪرڻو ٿي پوندو! پر ان ۾ به وقت لڳندو! تيستائين ڇا ٿيندو؟ مان پاڻ هنن جي آسري تي پيو لڳندس؟ ان عرصي ۾ ته امان به جهور ٿي ويندي. قرض وڪوڙي ويندن! بڪان ڪاٿي رضيه جو به لائي جي ڇا حال وڃي ٿيندو؟”

هي سوال هر هر پڇي، هو پاڻ کي وڌيڪ پيڙا ۾ وجهي رهيو هو، ۽ گڏوگڏ هڪ سوکائي ۽ سرور به محسوس ڪري رهيو هو. اهي سوال ڪي هن لاءِ نوان نه هيا. گذريل ڪيتري عرصي کان هو انهن سوالن سان خوابن جا محل اڏي پنهنجي دل وندرائيندو ۽ ذهن پريشان ڪندو پئي آيو. پر ماڻس جي خط هن کي ڪجهه وڌيڪ ڳنڍيو ٿي انهن سوالن جي جوابن سوچڻ لاءِ آماده ڪيو هو. هن کي هاڻي ڪو فيصلو ڪرڻ گهريو هو. جلد هڪدم بنا ڪنهن وڌيڪ وقت وڃائڻ جي. بهرحال هن کي فيصلو ڪري ڪونه ڪو عمل اختيار ڪرڻو هو، يا ”سڀ

ڪنهن ڳالهه تان هٿ ڪڍڻ گهرجي؟“ هن رڙ ڪئي، ”هين جي ٽڪرن تي ڪري، آرام پسند ۽ سست زندگي گذارڻ گهرجي؟ پيار، زندگي ۽ عمل سڀ ڇڏي ڏجن!“

• ”توهان ئي ٻڌايو، جڏهين ٻيو ڪو چارو نه هجي، ته ماڻهو ڪاڏي وڃي؟“ مظفر جو ڪيل سوال اوچتو هن جي ذهن ۾ پيهي ويو. ”هر ماڻهوءَ لاءِ ڪا نه ڪا راهه هئڻ گهرجي“..... هن جو خيال ڪالهه واريءَ ڳالهه ۽ ارادي ڏانهن ڪڍي ويو. هن اهو سوال ۽ خيال وساري ڇڏيا هئا. اهو سوال ڪو ڪالھوڪو ڪونه هو. گذريل ڪافي عرصي کان اهو خيال به هين خيالن جيان هن جي ذهن ۾ پريشانِي ۽ مونجهارو پيدا ڪري رهيو هو. هن کي پنهنجي وجود جو احساس ٿيڻ لڳو، هن جي دل ۽ دماغ تي هٿوڙا لڳڻ شروع ٿيا. اکين اڳيان اوندهه چانئجي ويس. هن چو طرف ڪنهن اهڙيءَ جاءِ لاءِ ڳولائو نگاهن سان نهاريو، جتي ويهي هو جهٽ سامهي پئي سگهي. هو بندر روڊ تي ڪهي رهيو هو، ڪائنس ٿوري فاصلي تي ئي درياءَ جي ڪپ تي هڪ باغ هو. هو ان طرف وڌيو. اڃا ڪي قدم ئي مس هليو ته اڳيان هڪ عورت کي باغ طرف ويندو ڏٺائين. هو هميشه رستي تي ماحول کان بي نیاز ٿي گهمندو هو. پر هن عورت ۾ اهڙي شئي نظر آيس. جنهن سندس خيال پاڻ ڏي ڇڪائي ڇڏيو. هن جي دل ۾ خواهش پيدا ٿي ته هو ان عورت کي ويجهو وڃي ڏسي ۽ سندس ان جاذبيت جو سبب معلوم ڪري. عورت جوان پئي نظر آئي. ڪارو برقمو پهريل هوس پر ان جو روءِ بند مٿي ڪڇيل هو. کيس ڪپڙا چڱا پر بي ترتيبيءَ سان پهريل هئا. سٿڻ جا پاڇا ڦريل هيس. تميص ابتي اوڙيل هئس. رڻو ڪنڌ ۾ ائين لڙڪي رهيو هوس جو ان جي هڪ ڪنڊ سڄي پير جي ڪڙي سان پئي گسي. هلڻ ۾ ٿيڙ ڪاٺي رهي هئي. باغ ۾ پهچي هوءَ هڪ بينچ تي ويئي، ۽ چنگه چنگه تي چاڙهي ٽيڪ ڏئي اهلي پئي. سراج سندس سامهون واري بينچ جي هڪ ڪنڊ تي ويهي رهيو. ۽ غور سان هن جي چهرِي ۾ نهارڻ لڳو. هوءَ ۱۵-۱۶ سالن جي ڇوڪري پئي لڳي. هن محسوس ڪيو ته هوءَ پيتل هئي. هن کي ان تي پهريان ته ويساهه ٿي نه پئي آيو. پر جرأت ڪري هو سندس ڀرسان وڃي لنگهيو ۽ جهڪي بوءِ محسوس ڪيائين. سندس منهن سهڻو ۽ سنهڙو هئو ۽ وار ڪارا هئس. هوءَ نشي ۾ اهو احساس به وڃائي ويئي هئي ته هوءَ ڪا پبلڪ پارڪ ۾ ويئي هئي. سراج ويٺو نه، پر تعجب ۾ بيٺو هن ڏانهن نهاريندو رهيو. ان وقت منجهند جا به وڇڻ وارا هئا، ۽ سمورو باغ ۽ رستا سڃا سڪتا پيا هئا. پر ان نتيجي آس ۾ به هن هڪ نوجوان کي باغ جي ٻاهران فٽ فٽ تي بيٺو ڏٺو، جو هنن ٻنهي ڏانهن گهوري ناري رهيو هو. هو ٽيهارو ڪن سالن جو بت ۾ پيريل نوجوان هو، ۽ کيس شوخ رنگن واري ٿيڏي ڊريس پهريل هئي. هن به شايد ڇوڪريءَ کي باغ ۾ ويندو ڏٺو هو ۽ ڪڍ لڳو هوس. پر سراج کي ڪباب ۾

هڏي بلڄندو ڏسي، هن جي ٿري وڃڻ جي انتظار ۾ ٻاهر ئي بيهي رهيو هو. سراج به سندس نيت تاڙي ويو. سندس دل ۾ ان جوان کي خوار ڪرڻ جي زوردار خواهش پيدا ٿي. هن وڏي رڙ ڪري چيس.

”اتي ڇو بيٺو آهين؟“

”ڇو؟ پٺهين جو باغ آ؟“

”ڇوانءِ ٿو ته شرافت سان هتان هليو وڃ“

”نه ته، تون ڇا ڪري وٺيندين؟“

سراج جوش ۾ مڪون پيڪوڙي باغ کان ٻاهر نڪتو ۽ جوان تي جله ڪري ويو. اڃا هنن پاڻ تي هڪ به هٿ نه هلايا هوندا، جو ڪنهن پويان اچي سراج جي هانن ۾ هٿ وڌو. ڪنڌ ورائي ڏنائين ته هڪ پوليس وارو بيٺو هيو. هن کي ڏسي تيڏي جوان رستي جي ٻي پاسي هڪ گهٽيءَ جي موڙ وٽ وڃي بيهي رهيو. پوليس واري کي هانن کان وٺي هو باغ ۾ ڇوڪريءَ وٽ وٺي آيو.

”هيءَ ڏس، ويچاري هتي اچي پئجي رهي آهي. ڪا پيشه ور ٿي نظر اچي. ڪنهن زور سان پياريو به اٿس، ۽ ڪم لڳي وري ٻاهر ڪڍي ڇڏيو اٿس. منهنجي آڏو باغ ۾ آئي، ۽ اهو تيڏي به ڪڍ پيو اٿس. ويچاري الائي ڪير آهي؟ الائي ڪنهن غريب سان دوکو ڪيو آهي؟ هڪ هنڌان جان بچائي اٿائين ته وري اهو مردود ڪڍ پيو اٿس. ويچاريءَ کي خدا بچائي.“

پوليس واري ڪنڌ جهڪائي غور سان ڇوڪريءَ کي ڏٺو، ”ويچاري اڃا ٻار آهي. ضرور ڪنهن ساڻس زيادتي ڪئي آهي. ٻڌ ته! ٻڌ ته!“ هن ڇوڪريءَ کي ڪلهي کان لوڏيندي چيو، ”ڪير آهين؟ ڪٿان آئي آهين“ پوليس واري کائنس پڇيو، پر ڪو جواب نه مليس.

”هو ڏسو!“ سراج ٻاهر اشارو ڪندي چيو، ”بدمعاش وري هيڏانهن پيو اچي. اسان کي کيس ستت ئي گهر پهچائڻ گهرجي. هي وٺ، ڪا بگي پڪڙ ته ڪٿي هلون.“ هن کيسي مان ڪجهه ريجو ڪڍي پوليس واري کي ڏيندي چيو.

”هوش ۾ آ، هوش ۾ آ؟“ پوليس واري پئسا کيسي ۾ وجهندي ڇوڪريءَ کي وري لوڏيو. مان تانگو ڪري ٿو اڃان. توکي گهر پهچائيندس. ڪاٿي ٿي گهر؟ ڪنهن جي ڌيءَ آهين؟“

”ڇڏي ڏي! مونکي نه ڇڏيندا، مون کي نه ڇڏيندا.“ ڇوڪريءَ پٽڪيو ۽ هوا ۾ هٿ لوڏيا.

”آف! دنيا ۾ ڇاڇا نٿو ٿئي!“ پوليس واري ٿڌو ساھ ڀري چيو، ”ويچاريءَ سان ڪيڏو نه ظلم ڪيو اٿاؤن. شال خدا جي ڪا مار پوندين. (سراج سان مخاطب ٿيندي) تون ڳهٽي نه ڪر، مان پاڻيهڻي هن کي گهر پهچائيندس.“

چوڪري کي پاڪر ۾ ڪري، هو باغ کان ٻاهر نڪتو. پريان بيٺل ٿيڊي به هن ڏي وڌڻ لڳو. سراج اڪيلو باغ ۾ بينچ تي ويٺو سوچي رهيو هو.

”منهنجا ڏھ آنا به ڪٿي ويو. خبر نه آهي ته گهر به پڄايندس الائي جي نه؟“

ٿي سگهي ٿو ته ڪجهه پئسا ٿيڊيءَ کان وٺي، ان جي حوالي ٿي ڪري ڇڏيس! پر مان ڇا ٿو ڪري سگهان؟ منهنجو ڪهڙو واسطو؟ باقي ڏھ آنا ڇو زيان ڪيم؟“

هو پاڻ کي بنهه ڌٽريل محسوس ڪرڻ لڳو. هن جو دماغ ڪنهن به ڳالهه سوچڻ کان جواب ڏئي بيٺو هو. هر هر هن جي ذهن تي چوڪريءَ جي صورت پئي اڀري آئي. هن ڪنڌ ٿيري ان بينچ طرف نهاريو، جنهن تي ڪجهه وقت اڳ هوءَ ويٺي هئي. ”ويچاري!“ هن سوچيو، ”هوش ايندس ته گهر ويندي. ماڻس اها حالت ڏسي مر ڏيندس، ۽ ٿي سگهي ٿو ته گهران به ڪڍي ڇڏيس. پوءِ ويچاري پيئي دريڊر ٿيندي، ۽ آخر حياتاتان پارين عورتن جي ور چڙهي نئين زندگيءَ جي شروعات ڪندي. ائين ڇو ٿو ٿئي..... ڇا؟ جي ٿيو ته ڇا؟ ائين ته ٿيندو رهندو! چوندا آهن ته ڪو سيڪڙو عورتن جو ائين هجڻ لازمي آهي. ورنه اسان جي سماج ۾ هوند ڪابه عورت پاڪدامنيءَ واري زندگي نه گهاري سگهي. ڪهڙو نه سهڻو لفظ ايجاد ڪيو اٿائون-ڪو سيڪڙو، ڪو سيڪڙو! ڪهڙو نه! بيوقوف! نادان!“

”الائي ڪاڏي پئي ويس!“ اوچتو هن کي خيال آيو. اڄ خط ملڻ سان ٿي هن خيال ڪيو هيو ته رشيد سان ملي کيس ڪجهه ڪرڻ گهربو هو. ان سان ملڻ لاءِ ٿي هو گهران نڪتو هو.

رشيد هن جو پراڻو ڪاليجي دوست هو. هو ورلي ڪنهن سان له وچڙهه ۾ ايندو هو. ڪنهن سان ملڻ ڪين ويندو هو، ۽ نه وري ڪنهن آڻي کي ڪو چڱو آدر پاءُ ڏيندو هو. ان ڪري ٻيو ڪوبه هن کي ويجهو پئجي نه سگهيو هو. هو انبوهه، بحث مباحثي ۽ جلسن جلوسن کان به پري رهندو هو. اڪثر وقت پڙهڻ ۾ گذاريندو هو. ان لاءِ سندس عزت ته هر ڪو ڪندو هو، پر دوست ڪو ڪين ٿيندو هوس. غريب گهراڻي سان تعلق رکندڙ هو. پر منجهس خودي گهڻي هئي. ٻين کي هو پاڻ کان هميشه گهٽ سمجهندو هو، رتبتي ۾ نه، پر علم، ذهانت ۽ ڄاڻ ۾. سراج سان هو ٺهي ويو هو. يا ائين ڪٿي چئجي ته هن سان هو ايترو ڇڪيل ۽ ڏورانهون نه هو. ان کان وڌيڪ رشيد سان رشتو رکڻ ممڪن به ڪونه هو. هو ڳنڍير نوجوان هو، ۽ سادگيءَ تائين سٺي سڀاءَ وارو هو. سندس ڪردار جي اونهاڻي ۽ شان ان سادگيءَ ۾ ئي لڪل هو. سندس ٿورن ساٿين هن جي ان خوبيءَ کي ڄاتو هو ۽ ان ڪري ان جي ويجهو هئا. سراج به انهن مان هڪ هو. هن جي شخصيت پسند جوگي هئي، ۽ بت ۾ چڱو ٺهيل جڙيل ۽ سگهارو هو.

هڪ لڱا هڪ ٺونشي سان ئي هڪ ٿلهي مٿاري پوليس واري کي سڃاڻي وڌو هٿائين. پيئڻ ويهندو هو ته انت نه هوندو هوس، ۽ جي نه پيئي ته مهينن جا مهينا هٿ نه لائيس. سندس ڪردار جو ٻيو خوبصورت پهلو اهو به هو ته ناڪاميءَ هن کي ڪڏهن به نراس يا نااميد نه ڪيو هو. ڪهڙا به غير معمولي ۽ ابتر حالات هن کي اڪيڙي نه سگهندا هئا. تنهن ٿڌي هن جي عظم ۽ ارادي تي خيبر ڪو اثر ڪنديون هيون. پنهنجي روزگار ڳولي لهڻ ۾ جبلن وسيلن جي اثاڻ هن ڪڏهن به محسوس نه ڪئي هئي. ان وقت هن به پڙهائي ترڪ ڪري ڇڏي هئي، پر عارضي طور ڪجهه پئسو ڏوڪڙ ٺاهي هن وري تعليم جاري رکڻ پئي چاهي. ڪافي وقت ٿيو جو سراج هن سان مليو هو، ۽ پوءِ حالتن سراج کي ايترو پريشان ڪري ڇڏيو جو هن سان وري ملڻ لاءِ کيس ڪڏهن خيال به نه آيو هو. نه وري رشيد کي ئي سراج جي جاءِ جو پتو هو، جو وڃي مليس ها. پر مهينا کن اڳ ڊڳ ويندي سراج هن کي ڏٺو هو، پر ان وقت هن کي اڪيلائي گهريل هئي، جنهن هن کي رشيد کان لنوائڻ تي مجبور ڪيو هو، ۽ ان ڪري رستو مٽائي هو ٻي طرف هليو ويو هو. حالانڪ رشيد هن کي ائين ڪندو ڏٺو هو، پر هو به سندس دل جي مراد تاڙي ويو هو، ۽ هن کي ائين ڪندي ڏسي به ڳالهه کي ٿاري ڇڏيو هئائين.

(۵)

”نيڪ آ، مون کي رشيد ڏانهن ئي وڃڻو هو. ڪو ڪم يا ٽيوشن ونرائي ڏيڻ لاءِ چوڻو هو“ سراج دل ۾ چيو. ”سو جي هن مون کي ٿوري گهڻي مدد ڪئي به ته ڇا؟ وڃي وڃي هڪ ٻه ٽيوشن ونرائي ڏيندو ۽ ڪٿي ڪجهه رقم روڪ به ڪيندو مانس! پر ان مان ڇا ٿيندو؟ مون کي هاڻي اهو ڪجهه ته نه ڪپي پوءِ باقي رشيد ڏانهن وڃڻ مان ڇا فائدو“ هن نراڙ تي هٿ سان مهڻا ڏيندي سوچڻ شروع ڪيو. اوچتوئي هن جوش مان رڙ ڪري چيو، ”مان رشيد ڏي ويندس، پر هاڻي نه سڀاڻي ويندو مانس. ان ڪم پوري ڪرڻ کانپوءِ، پر ڇا اهو سڀ ڪجهه ٿيندو به سهي؟ ڇا اهو ممڪن آهي.“ هو بينچ تان اٿي باغ مان ٻاهر نڪتو. هن پهريان گهر وڃڻ جو خيال ڪيو، پر ان ڪال ڪوٺڙيءَ جو تصور ايندي ئي، هن اهو ارادو لاهي ڇڏيو.

ان ذهني لوڙهي هن کي ڏڪڻي ڏيئي ڇڏي هئي. سو گرميءَ هوندي به ٿڌ محسوس ڪري رهيو هو. هن لاشعوري طور هر شئي ڏانهن گهوري ٺهارڻ شروع ڪيو، ته جيئن سندس خيال پٽڪڻ کان هٽي هڪ جا ٿي ڪم ڪن. پر هر

پيري هو ناڪام ٿي ٿيو. هن کي خبر ڪانه ٿي پئي ته هو ڪيڏانهن وڃي رهيو هو. بندر روڊ پورو ڪري هو بئراج ايراضيءَ ۾ گهڙي چڪو هو. سامهون سکر واري پل هئي. درياءَ ۽ واهن جي ڪپن وارن باغن ۾ ننڍڙا ننڍڙا ٻار رنگ برنگي ڪپڙا ڀايو رنگ برنگي گلن ۾ ٽلي رهيا هئا. پر اهو سندر نظارو به هن جي نظر ۾ اچڻ سان ئي يڪدم گم پئي ٿي ويو. هن جو ذهن ڪٿي ڇمي نٿي سگهيو. پريشان خيال هئا، جيڪي هن کي اڏائيندا ٿي رهيا. هڪ هنڌ ٻيهي هن کيسي مان پئسا ڪڍيا ۽ ڳڻيا. پندرهن آنا. پر هن کان اهو وسري ويو ته هن پئسا ڇا لاءِ ڪڍيا هئا. هو ان تي ئي سوچي رهيو هو ته سامهون ڏهي وڙن وارو ڏٺائين. هن يڪدم بڪ محسوس ڪئي. اٺ ڏه وڙا ڪاٺي هن اوگرائي ڏني، ۽ ڪجهه ٿڪ محسوس ڪيائين. اڄ هن ڪافي پنڌ ڪيو هو. رائيٽس ڪئنال جي ڪپ تي لهي هو بيٺل سرنه جي وٺ هيٺان ويهي رهيو. ڇهر تي چنگهون ڊگهيريائين ته ڪجهه غنودگي محسوس ڪيائين. اتي ئي ٻانهن ڪنڌ هيٺان ڏيئي پاسي ڀري اهلي پيو، ۽ جهٽ ۾ ننڊ اچي ويس.

جڏهن ماڻهو جو دماغ مونجهاري ۾ هوندو آهي ته هو اڪثر اهڙا خواب ڏسندو آهي جي حقيقت جي نموني هوندا آهن، يا گهڻي ڀاڱي ۽ غير معمولي حد تائين بنهه حقيقت وانگر هوندا آهن، ۽ انهن ۾ ڪافي حد تائين اميد کان وڌيڪ ۽ پورا تفصيل هوندا آهن. اهڙا خواب انسان جي يادگيريءَ تي پڪي طرح جڙ جي ويندا آهن، ۽ انساني ذهن تي زوردار اثر ڇڏي ويندا آهن. سراج به اهڙوئي خواب لڌو. هن خواب ۾ پاڻ کي بالڪيڻي ۾ ڏٺو. پنهنجي ڳوٺ جي وڏي رستي تي هو پيءُ سان هلي رهيو هو. رستو پورو ڪري جڏهن ڪهي طرف مڙيو ته اڳيان هڪ مڪان هو، جتي سڌائين موليٰ ۽ نئشي شام ويٺي گوڙ گهمسان ڪيون ويٺا هوندا هئا. مڪان جي پريان ئي ڳوٺ جو قبرستان هو، جنهن ۾ سندس ڏاڏي جي قبر هئي. هو هر جمعي تي پيءُ سان گڏ ڏاڏي جي تربت تي ويندو هو. اتي ڏاڏهنس جي پيرسان ٻي قبر به هوندي هئي، جا سندس پيءُ جي هئي جو ڇهن مهينن جي عمر ۾ گذاريو ويو هو. هن اهو ڏٺو ڪونه هو. تڏهن به هر پيري هو ڏاڏي جي قبر کان ٿي پيءُ جي قبر تي به ايندو هو ۽ قل پڙهي دعا گهرندو هو. ان ڏينهن خواب ۾ به هن پاڻ کي پيءُ سان گڏ قبرستان ويندو ڏٺو. جڏهن هو مڪان وٽ پهتا ته ڪافي گوڙ گهمسان ڏٺائون. شمو تانگي وارو پنهنجي بگي جهليو بيٺو هو، ۽ سڀني ماڻهن کي ان تي چڙهڻ لاءِ چئي رهيو هو. هو ميرپور کان هڪ دفعو سواري کڻي به آيو هو. هو نشي ۾ لڏي رهيو هو ۽ سندس گهوڙي ٿڪ ۽ گرميءَ وچان سهڪي رهي هئي.

”اچو اچو!“ هو رڙيون ڪري رهيو هو، ”مان توهان سڀني کي شهر کڻي

هلندس.

”اڙي ڇريو ٿيو آهين ڇا؟ سڀ ڪيئن ڪڍي هلندين؟“ مختلف آواز يڪراءُ ٿيا. ”اڇو!- اڇو! هن چيو، ”مان چوپيرو پڄاڻيندو مانس. توهان گهوڙيءَ جو خيال نه ڪريو مري ته پل مري.“

ان ڏه ماڻهو ٽپ ڏئي بگي تي چڙهي پيا. شوءَ رينون چڪيون، پر گهوڙي چوپيرو ڀڄڻ ته پري رهيو، پنهنجي جاءِ تان ڇري به نه. شوءَ پر ڪري ٿي چار چمڪيون دونازيءَ ۽ پيٽ جون وهائي ڪڍيس. گهوڙي به دفعا کپي ۽ سڄي زور ڏئي بگي پٽڻ جي ڪوشش ڪئي، پر گاڏي ڇرڻ جو نانءُ ئي نه ورتو. ويٺل ماڻهن ۾ تهڪڙو پئجي ويو. جوش ۾ اچي شوءَ وري ڇهڪن جي مارا ماري شروع ڪئي.

”مان به چڙهان؟“ هڪ بيٺل جوان چيو.

”ها، ها!“ شومنءَ چيو، ”اڇو سڀ چڙهو! اجهو ٿو توهان کي شهر پڄاين.“ ۽ وري هن ڇهڪ جي لڪڻ واري پاسي سان گهوڙيءَ کي مارڻ شروع ڪيو. ”بابا! بابا!“ سراج رڱ ڪري پيءُ کان پڇيو، ”هن ويڇاريءَ کي ڇو ٿا مارين؟“

”اهي سڀ نشي ۾ آهن، پٽ!“ پٽس چيو، ”هل اڳتي هل، ڇڏ روشني کي.“ شومنءَ جي گهوڙي هلڻ کان جواب ڏئي بيٺي هئي. هن مڪان مان ڏنڊو کڻي اچي هن کي ورتو. گهوڙي ٿيڙ کائڻي ڪري پئي. هڪ دفعو اٿي هن وري گاڏي ڇڪڻ جي ڪوشش ڪئي، پر ايتري ۾ ٺڪا ٻيو ڏنڊو اچي ڪرنگهي تي ڦهڪيس. ڦان ٿي بند جيان ڪري پئي. ڪنڌ ڦيري شومنءَ ڏانهن ڏٺائين ۽ دم ڏٺائين. ”اڙي پاپي ڇو ماري؟“ ڪنهن کوڙ مان چيو.

”منهنجي ملڪيت هئي، تنهنجو ڇا؟ ڀڄي ڇو نه پئي!“ شومنءَ اکيون ڳاڙهيون ڪيون. مثل گهوڙيءَ ڏانهن گهوري رهيو هو. هٿ ۾ ڏنڊو جهليو هو ان حسرت ۾ بيٺو هو ته ڪاش هو اڃا کيس ماري سگهي ها!

”بابا! ڇو ماريئن ويڇاريءَ کي؟“ هن سسڪين ۾ اچي پيءُ کان پڇيو. ”نشي ۾ آ پٽ، آءُ ته هلون.“ پٽس ورندي ڏني ۽ هو پيءُ جي پٺيان هلڻ لڳو. هن ساھ کڻڻ چاهيو، هن رڱ ڪرڻ چاهي، ۽ جاڳي پيو.

هو جاڳي پيو ۽ اڀا اڀا ساھ کڻڻ لڳو. منهن پگهر ۾ شل ٿي ويو هوس. اکيون مهتي اٿي بيٺو. ”شڪر آ، جو رڱو خواب هو.“ هو وٺ هيٺان ويهي رهيو ۽ اڀا ساھ کڻڻ لڳو. ”آخر اهو سڀ ڪجهه هو ڇا؟ ڪهڙو نه پيانڪ خواب هو؟“

هن پاڻ کي سخت مونجهاري ۾ محسوس ڪيو. سندس دل ۽ دماغ اوندهه جي پٿرن ۾ ويڙهجي ويا. ”پر مان ائين ڪيئن ڪري سگهندس؟ اهو ڪم مونکان

ڪيئن ٿيندو؟ جو ڪهاڙي هڻي هن جو مٿو پڇان ۽ قلف ٽوڙيان. رت ڪهاڙي، هاڻي الله“ هو سڪل پڻ جيان ٽڙڪي رهيو هو. ”باتي، پوءِ هي سڀڪجه ڇو پيو ڪريان؟ خبر اٿم ته مان اهو ڪم نه ڪري سگهندس. پوءِ باٽي پاڻ کي هلاڪ ۽ پريشان ڇو پيو ڪريان؟ ڪالهه ريهرسل ڇالاءِ پئي ڪيم؟ ڪالهه ڏاڪڻ تان لهندي ئي مون محسوس ڪيو ته مون کان اهو ڪم زور هو! پوءِ باٽي اڃا ڇا لاءِ پيو دليون هڻان. نه! نه! مان اهو ڪم نه ڪري سگهندس! نه ڪري سگهندس! پڪ نه ڪري سگهندس! پوءِ ڇو پيو پريشان ٿيان؟“

هو اڻي مٿي پل تي چڙهي آيو. جيتوڻيڪ هو ڪافي ٿڪل هو، تڏهين به ٿوري هلڻ سان هن پاڻ کي ڪجهه هلڪو ۽ تازو محسوس ڪيو. ماضيءَ جا ٻُرا ۽ پريشان ڪن خيال ۽ غم هن جي دل تان لهي چڪا هئا. هن پاڻ کي چٽل ۽ سڪون ۾ محسوس ڪيو. ”ڪيئن نه خدا راه ڏيکاري خواب ۾!“ هو ڪارو حاصل ڪري چڪو هو، ان غليظ ۽ ٺاڻاڪ خيال کان ۽ غير انساني عمل رادي کان.

پر اڳتي هلي ڪي حالتون اهڙيون رونما ٿيون، جي سندس زندگيءَ جو رخ وري ان طرف موڙي ويون جتان هو جهٽ اڳ موٽي آيو هو. ان ڏينهن هو مارڪيٽ واري طرف کان گهر موٽيو. سندس اهو عمل ئي کيس زندگيءَ جي ڇڏيل موڙ تي موٽائي وٺي آيو. ان وقت سج لهڻ وارو هو ۽ دڪاندار دڪان بند ڪري رهيا هئا. ستين لڳي هو مارڪيٽ ٽپي ٻاهرين ڪهاڙين جي ڪئبنن وٽ پهتو. بندو ڪهاڙي مال به بند ڪري رهيو هو ته هڪ گراهڪ سان ڳالهائي به رهيو هو. اهو گراهڪ هو رامچند، ڪاڪي تلو ڪچند ويڇاڇ خور جو ڀاءُ، هي به انهن جون ڳالهيون ٻڌڻ لڳو. ”سڀاڻي ستين بجي اچجانءِ، ڪم ٿي ويندو.“ بندو رامچند کي چيو.

ايتري گفتگوءَ هن جي دل ۾ طوفان مچائي ڇڏيو. سڀيءَ جا سيسراٽ سندس رڳ رڳ ۾ ڊوڙي ويا. هن کي اوچتو سڌ پئجي ويئي، جنهن جي هن کي اميد ئي ڪانه هئي، ته تلوڪ چند جو ڀاءُ سڀاڻي ڪنهن خاص وقت تي گهر کان ٻاهر هوندو ۽ پوري ستين بجي تلوڪ پنهنجيءَ جاءِ ۾ اڪيلو هوندو!

هو پنهنجي جاءِ جي ويجهو پهچي چڪو هو، سو تڪو تڪو پنڌ ڪندو گهر پهتو. هن جو دماغ بنهه خالي هو. سوچڻ لاءِ ڪا ڳالهه رهي ئي ڪانه هئي. هو ڪجهه سوچي ئي نه پئي سگهيو. هر ڳالهه اوچتو فيصل ۽ طئي ٿي چڪي هئي، جنهن جي هن کي اميد ئي ڪانه هئي.

شايد سڄي عمر انتظار ڪرڻ سان به، هن کي پنهنجي رٿا کي عملي جامي پهرائڻ لاءِ اهڙي سونهري گهڙي نصيب نه ٿئي ها. بنا ڪنهن جوکي جي، پڪ سان، اهو معلوم ڪرڻ هن لاءِ مشڪل هو، ته ڪهڙي وقت ۽ ڪهڙي ڏينهن تلوڪ چند

ڪهر ۾ اڪيلو هوندو! پر هاڻي هو ان تڪليف وٺڻ کان چڻي پيو هو. هن کي اها خبر بنا ڪنهن ڀڃا ڳاڻا ۽ ڇاڇ جوڇ جي پئجي چڪي هئي.

(۶)

پوءِ سراج کي پتو پيو ته رامچند بندوءَ وٽ ڇا لاءِ وڃڻو هو. ڪو ويچارو ڪلارڪ بدلي ٿي ويو هو ۽ ان پنهنجو ڪهاڙ بندوءَ معرفت وڪڻائڻ پئي چاهيو، ۽ رامچند به ان جي خريدارن مان هڪ هو.

گذريل سياري سندس هڪ هم ڪلاسيءَ رحيم کيس تلوڪ چند جو پتو ڏنو هو. ڇهه هفتا اڳ هو جڏهين صفا مفلس ٿي پيو هو، ته هن کي تلوڪ چند ياد آيو هو. هن وٽ ٻه اهڙيون شيون هيون، جي هو ڪروي رکي پئي سگهيو. هڪ پئس جي واڇ ۽ ٻي منڊي، جا ڳولان هلڻ مهل پيئس رضيه ڇيڇ ۾ پارائي هئس. سو اول اها منڊي ڪڍي هو تلوڪ چند وٽ ويو هو. منڊيءَ جا پئسا وٺي جڏهين هو هڪ هوٽل ۾ ڇانهن پيئڻ ويٺو هو، ته هڪ اهڙو اتفاق ٿيو، جنهن سبب ان عجيب خيال، جنهن هن کي ٽن ڏينهن کان پريشان پئي ڪيو، سندس دماغ ۾ اچي جاءِ ورتي هئي. هن جي پراسان ٿي هڪ ٽيبل تي هڪ شاگرد ڪنهن ننڍي پوليس ڪاموري سان ويٺو ڳالهائي رهيو هو. هن پوليس واري کي تلوڪ چند جو نالو ٻڌايو ۽ ڏندو به. هن ٻڌايس ته هو لڪا پتي هو ۽ هزارن تائين قرض ڏئي پئي سگهيو. هن کي سندس يهودي صفت کان به واقف ڪيو ۽ ڪيئن نه ڳرا وياڇ وٺندو هو. ۽ هڪ ڏينهن دير پوئ تي به ترسڻ بجاءِ مال نيڪال ڪري ڇڏيندو هو. هن کيس اهو به ٻڌايو ته سندس ورتاءُ پنهنجي ڀاءُ رامچند سان به خراب هو. هو هن جو ننڍو ڀاءُ ۽ ساري گهر جو چرخو هلائيندو هو. ان هوندي به هو کيس ڪا عزت نه ڏيندو هو. هن لاءِ زندگيءَ جو مقصد ٿي رڳو هڪ هئو ۽ سو هو پئسو ڪٺو ڪرڻ. پوليس آفيسر ڇپ ڪيون ويٺو هن جون ڳالهيون ٻڌي رهيو هو. آخر ڪار شاگرد کيس چيو:

”هڪڙي ڳالهه ته ٻڌ! ساڀيا ۾ نٿو چوان. مڙئي دل ٿا وندرايون. آخر هو اهو سڀ ڏکجه ڪري ڇا لاءِ پيو؟ اڄ مري الائي سڀيان، نه اٿس ٻار نه ڪو ٻچو، ماٽر نه. به سواءِ پئس جي، هندستان هليا ويا اٿس. باقي ڇا لاءِ پيو پئسو پئسو ڪري؟“

”اها ته خدا سمجه ڏيس!“ پوليس آفيسر وراڻيو.

”ٿي طرف هزارين جانيون ضايع ٿي رهيون آهن،“ شاگر اڳتي چريو، ”هزارين“

خاندان دريدر آهن! هزارين غريب علاج کانسواءِ مري رهيا آهن! ڇا هن ٻڌي جي پئسي سان هزارين انسان نٿا بچائي سگهجن؟ هزارين گهر آباد نٿا ٿي سگهن؟ ها! هزارين نيڪ ڪم ٿي سگهن ٿا! پوءِ ڇو نه کيس ماري سندس دولت سان انسان ذات جي خدمت ڪجي؟ ڇا هزارين نيڪين سان هڪ ڏوه معاف نه ٿي ويندو! هن جي موت سان هزارين جانيون بچائي سگهبيون، موت کان تباهيءَ کان! هڪ موت ۾ هزارين جانيون! ڪهڙو سٺو ۽ سستو سودو آهي! هونءِ به هن ٻڌي جو وجود اسان جي معاشري ۾ ڪهڙي اهميت رکي ٿو؟

”نيڪ آءِ هن کي زنده رهڻ جو حق نه آهي،“ پوليس واري چيو، ”پر هن کي مارڻ به ته قدرت ۽ قانون جي خلاف آهي نه!“

”ان لاءِ مان توسان، قدرت، قانون، فرض ۽ ضمير تي بحث ڪرڻ نٿو چاهيان، پر رڳو هڪ سوال ٿو پڇان“ شاگرد چيو.

”پر اول، تون مون کي هڪ سوال جو جواب ڏي!“ پوليس واري چيس

”ڇڻو!“

”تون هن کي ماريندين؟“ پوليس واري پڇيو.

”نه! مان ته رڳو ان عمل جي حق بجانب هئڻ لاءِ، دليل ڏئي رهيو هوس.“

”جڏهن تون گناه ٿي نٿو ڪرين، ته پوءِ عذر گناه سوچڻ مان ڇا فائدو، ڇڏ ان ڳالهه کي، ڪو ٻيو نمو ڪر هاڻي.“

اهڙيون ڳالهيون سراج اڳ به ڪيترائي دفعا ٻڌي چڪو هو، سواءِ ٿوري ڦير ڦار جي. پر هن اهو سڀ ڪجهه ان وقت ڇو ٻڌو، جڏهن خود سندس ذهن ۾ اهو ئي خيال ڦري رهيو هو، بالڪل ساڳيو! ٻڌي وٽان موٽندي هو دل ۾ اهو ڪجهه ئي سوچي رهيو هو. اهو اتفاق هن کي هميشه عجيب لڳندو هو. ان هوٽل جي گفتگوءَ هن جي ذهن تي گهرو اثر ڇڏيو هو. ان اتفاق ۽ اهڙن ٻين اتفاقن هن کي ڪافي سودائي ۽ وهمي بڻائي ڇڏيو هو. ان وهم ئي هن کي وري ان ڪم ڪرڻ لاءِ آماده ڪيو، جنهن کان هو هڪ ڀيرو ارادو لاهي چڪو هو. مارڪيٽ ۾ رامچند واري اتفاق ئي هن جي سوداءِ ۽ وهم کي وري جاڳايو، ۽ هو ان طرف ذهني طور لڙي ويو. گهر اچڻ سان ئي هو ڪٽ تي ڪري پيو ۽ تيستائين خالي ذهن ٿيو ڇت ۾ تڪيندو رهيو، جيستائين اوندهه نه ٿي وئي. هن وٽ موم بتي به ڪانه هئي ۽ نه وري گاسليٽ ئي ورتو هئائين. هو اٿي در بند ڪري وري اچي سهي پيو، ۽ اهو ياد ڪرڻ لڳو ته هو ڇا تي سوچي رهيو هو. اهو سوچيندي ئي کيس ننڊ اچي وئي. گهري ۽ ڳوڙهي ننڊ.

ٻئي ڏينهن جنت زور سان در کڙڪائي کيس جاڳايو، ۽ چانهه جي ڪٽلي ۽ مالڪن جي بچيل ماني آڻي اڳيان رکيس.

اڄ هن کي جنت جو موجود هئڻ به نه پئجي وڻيو. هن کيس هلي ويڃڻ لاءِ چيو ۽ درٻند ڪري اچي ڪٽ تي ويهي رهيو. هو گذريل هڪ ٻن ڏينهن جي واٽن ۽ اتفاقن تي سوچيندو رهيو. سندس خيال تڏهين ٽٽا جڏهين پيٽ ۾ بک جا وڪڙ پيس. هن برف جهڙي چانه سان مانيءَ ڳڻيو. ڪاڌو ۽ ڪٽ جي سيراندي کان رکيل گدلي وهائي تي ٽيڪ ڏئي اهلي پيو. اتي ئي ننڊ جو گهيرو اچي ويس. گهڻا ڪهر ڇهن جا لڪاءِ هنيان ته هو چرڪ پري جاڳي پيو. ”باقي هڪ ڪلاڪ!“ اهو سوچي هو ٽپ ڏئي ڪٽ تان اٿيو. در کولي ڏاڪڻ ۾ نهاريائين، اتي ڪوئي ڪونه هو. درٻند ڪري هو پنهنجين تيارين ۾ لڳي ويو.

اول پنهنجي پراڻي قميص جي ڪالر جي پتي ڦاڙي، هن پنهنجي پراڻي سوٽي جئڪيٽ ۾ اندران ٻنهي پڇڙين وٽان سبي ڇڏي. اها هن ڪهاڙي رکڻ جي جاءِ ناهي. هن ڪهاڙي هٿ سان کڻي رستي تان نه پئي لنگهڻ چاهيو. اها ڪهاڙي هن مالڪ جي رنڌڻي مان هن سان ڳالهائيندي ڳالهائيندي چورائي هئي. ڪهاڙي ننڍي کن سان ۽ هلڪي هئي، جا شايد گوشت وغيره جي لاءِ واپرائي ويندي هئي. هن ڪهاڙي ٽاڪيل پئي ۽ ۾ اٽڪائي ڏني ۽ صديءَ جا بٽڻ بند ڪيا. هن هٿ لائي ڏٺو، ڪهاڙي بالڪل ٺيڪ طرح رکجي ويئي هئي. ان بعد هو سگريٽ کيس ٺاهڻ ۾ لڳي ويو. هڪ سخت ڪاٺ جو ننڍو ٽوٽو کڻي، هن اچي ۽ نئين ڪاغذ ۾ ويڙهيو ۽ ان جي مٿان ڏاڳا ويڙهيا. هٿ ۾ کڻي وزن جو اندازو ڪيائين. وزن عام رواجي سگريٽ کيس جيترو معلوم ٿيس. اهو به صديءَ جي کيسي ۾ وجهي هو ڇپ ڇاپ ٻليءَ پير ڏاڪڻ تان هيٺ لهي آيو.

هو رستي تان هوريان ۽ بي پرواهيءَ جي ڏيڪاءِ سان هلڻ لڳو. اجائي شڪ شبيهي جي امڪان کي ٿارڻ لاءِ، هو ايندي ويندي جي منهن ڏانهن ڏيئي اک سان نهاري رهيو هو. اوچتو هن جي نظر پنهنجي ڪٽل بوٽ تي پئي. ”ڪهڙو نه چريو آهيان، ڪالهه پئسا مليم ته بوٽ به نه ورتم.“ پاسي ۾ هڪ دڪان تي لتڪيل گهڙيال ۾ هن ٽائيم ڏٺو. ست لڳي ڏهه منٽ ٿيا هئا. هن وڪ وڌائي ڇڏي. اڃا وڪڙ کائي کيس تلوڪ جي جاءِ تي پڇڻو هو. هن مارڪيٽ واري پاسي بجاءِ گهٽي طرف کان ويڃڻ پئي چاهيو، ڇو جو ات سچ هوندي آهي.

هن کان اڳ جڏهين هو ان ڳالهه تي سوچيندو هو ته ڏکي ويندو هو. پر اڄ هن کي رتيءَ برابر به پڙ نه پئي ٿيو. هن جي ذهن ۾ هاڻي ٻيا مختلف خيال پئجي آيا ويا، - پنهنجي مستقبل بابت! هو گهٽيءَ جي منهن وٽ پهتو ته گهڙيال جو هڪ جو لڪاءِ ٻڌائين. ”اڙي! ساڍا ست به ٿي ويا!“

خوش قسمتيءَ سان هن کي در وٽ به آساني ٿي پئي. ان وقت در وٽ ڪا ترڪ بيٺي هئي، جنهن تان سامان لهي رهيو هو. هو ان جي اوٽ ۾ در کان اندر

داخل ٿيو، ۽ ڪنهن جو ڌيان ڏانهن ڪونه ڇڪيو. ڏاکڻ ۾ پهچي هن هڪ دڦمو ڪهاڙي کي هٿ لائي محسوس ڪيو. اها ٺيڪ جاءِ تي ٺيڪ پئي هئي. ڏاکڻ به سڄي سڄي لڳي پيئي هئي. ٻيءَ ماڻ وٽ در ڪليو پيو هو، جنهن ۾ به مزدور هن جي اڳيان سامان کڻي اندر ويا هئا. انهن جي نظر کان بچندو، هيڏي هوڏي واهائيندو، هو چوٿين ماڻ تي پهتو.

سامهون تلوڪ چند جي جاءِ جو دروازو هو. ان جي سامهون واري جاءِ خالي هئي، ۽ ان جي هيٺان واري جاءِ به خالي هئي. جهٽ بهي هن ڪن ڪڙا ڪيا. ڪٿان به ڪو آواز ٻڌڻ ۾ ڪونه آيو. هن هڪ دڦمو وري ڪهاڙيءَ کي هٿ لائي ڏٺو. دل ٻڌي، وڌي، هن دروازي جو ڪنڊو کڙڪايو. اڌ منٽ رکي وري کڙڪيائين، پر ڪجهه زور سان. ڪو جواب ڪونه آيو. ڪراڙو اندر هو، پر پنهنجي شڪي ۽ ڊڄڻي طبيعت سبب شايد دروازو نه پئي کوليائين. سراج وڌي ڪن در سان لاتو. هن محسوس ڪيو ته ڪو اندر در وٽ ڪڙي ۾ هٿ وڌيون ڪنائڻي رهيو هو. هن ٿورو پوئتي هٽي، ٿوري ڀڄڻ پڻ ڪئي، ڪراڙي کي اهو احساس ڏيارڻ لاءِ ته هو پنهنجو وجود لڪائي نه رهيو هو. هن وري ٽيون دڦمو ڌير سان ۽ شائستہ نموني در کڙڪايو جهٽ کان پوءِ هن اندران ڪڙي لاهڻ جو کڙڪو ٻڌو.

(۷)

ساڳئي ئي نموني در ڪليو. وٽيءَ مان ٻن اکين شڪ جي اظهار سان نهاريو. ان وقت سراج کان هڪ ڀل ٿي. اهو سوچي ته متان ٻڌو ڊڄي دروازو نه کولي، هن ڪڙي کان وٺي دروازي کي پاڻ ڏي ڇڪيو. ٻڌي در جو تاڪ نه ڇڏيو ۽ سٺ سان ٻاهر نڪري آيو. سراج يڪدم اندر ڌوڪي ويو، ۽ ٻڌي جي احتجاج تي ڪو ڌيان نه ڏنو.

”نياز ٿئي ڪاڪا!“ هن زبان ۽ لهجي تي قبضي ڪرڻ جي ڪوشش ڪئي. پر آواز سندس ساٿ نه ڏنو، ”مان آيو آهيان ڪا شئي آندي اٿم اڄ ته اندر هلي ڏسون روشنيءَ ۾“ ٻڌو به هن جي ڪڍ اندر گهلبو ويو. هن جي زبان بدستور هلي رهي هئي. ”خدا جابندا! اهو چاهي؟ اهو چاهي؟ ڇا ڪيئي؟“ ”نٿو سڃاڻين ڇا؟“ مان سراج آهيان ڪالهه توسان وعدو ڪيو هوم نه اڄ اها شئي ڪڍي آيو آهيان!“ ائين چئي هن اها شئي کيسي مان ڪڍي تلوڪ ڇنڊ ڪي ڏني. ٻڌي پاڪيت وٺي ان کي گهوري ڏٺو ۽ وري اکيون کڻي سراج ۾

وڌيون. هن جي اکين ۾ بي اعتمادِي، پڻ ۽ هورا ڪورا هئي. سراج موقمي جي نزاکت سمجھي هن تي رعب رکڻ لاءِ چيو.

”کيڙي ته ڪٿ! نه ته موٽائي ڏينم ته بي ڪنهن ڏانهن وڃان. مون کي تڪڙ آهي.“ زبان ۽ آواز سراج جو ساٿ ڏنو ۽ يڪدم ٻڌي جي حالت معمول تي اچي ويئي.

”هن تون پيلو ڇو ٿي ويو آهين؟“ تلو ڪ چند چھري ۾ نھاريندي چيس.

”بڪ ۾ ماڻهو پيلو نه ٿيندو ته ڇا ڳاڙهو ٿي ويندو؟“ سراج ورائيو.

”هن ۾ ڇاهي؟“

”چانديءَ جو سگريٽ ڪيس“ سراج دريءَ ڏانهن منهن ڪندي ورائيو.

پاڪيٽ کولڻ لاءِ ٻڌو وڌي دريءَ وٽ روشنيءَ تي ويو، ۽ سراج کي پٺ ڏئي ان کي کولڻ لڳو. سراج صديءَ جا بئڙ کولي، ڪهاڙي ڪڍي هٿ ۾ جهلي. ”ڪهڙو نه سڪ ڪري ٻڌو اٿائين!“ ٻڌي چيو ۽ ڪنڌ ڦيرائڻ جي ڪيائين. سراج وجه ڏسي ٻنهي هٿن سان ڀر ڪري ڪهاڙي پاهائين هن جي اڳهاڙي گنجي مٿي تي ٺه ڪري ڏني. هو هلڪي رڙ ڪري زمين تي ڪري پيو. سراج وقت وڃائڻ مناسب نه سمجھي به پاهوان ٻيا ڌڪ هن جي ڪيپرائيءَ تي وهائي ڏنا. ڪهاڙي ڀر ۾ رکي هن هوشياريءَ ۽ خبرداريءَ سان، هن جي کيسي جي تلاشي ورتي، ۽ ڇاٻين جو چڱو ڪڍي ٻاهر ڪيو. ان وقت الاڻي جي ڪٿان هن ۾ ڦڙڦڙائي ۽ چالاڪي اچي وئي هئي. هن سمجھي ورتو ته ٻڌا ماڻهو ڪٿ هينان ئي پيٽيون رکندا آهن. هن يڪدم ڀر واري ڪمري ۾ وڃي ڪٿ هينان پيل پيٽي ريڙهي ٻاهر ڪڍي. وڏي ڇاهي وجهي ان جو قلف کوليائين. اوچتو هن جي ذهن ۾ وري مونجهارو پيدا ٿيو. پر هاڻي ڳالهه موٽڻ کان وڌي چڪي هئي. هو پاڻ تي ٿورو ڪليو ۽ پيٽيءَ جي ڍڪ لاهڻ لاءِ هٿ وڌايائين. ان وقت هن کي وهم ٿيو ته ٻڌو مٿان اڃا جيئرو هجي؟ پيٽي ائين ئي ڇڏي هو وري ان ڪمري ۾ موٽي آيو. اطمینان ڪري موٽڻ وارو هو ته سندس نظر ٻڌي جي ڳچيءَ ۾ پيل سوني سڳي تي پئجي ويئي. هن اهو لاهي کيسي ۾ وڌو ۽ ڪهاڙي کڻي وري اندر هليو ويو. هن پيٽي کولي. مٿان ڪپڙا پيل هئا، ۽ هينان پيٽي ڪيترن ئي ٽپڙن سان ڀري پئي هئي، گهڙيون، سونا زيور، چانديءَ جا ڳه ۽ وغيره وغيره. هن تڪڙو تڪڙو پينٽ ۽ جئڪيٽ جا کيسا انهن سان ڀرڻ شروع ڪيا. اوچتو هن ڀر واري ڪمري ۾ قدمن جا آواز ٻڌا! هن جي لونءَ ڪانڊارجي وئي. وري ماٺ ٿي وئي. شايد هن کي وهم ٿيو هو! پر پوءِ وري هڪ دٻيل ۽ هلڪي چيخ جو آواز ٿيو، ۽ پوءِ سانت ٿي وئي. هو ٽپ ڏئي اٿيو ۽ ڪهاڙي کڻي ڪمري کان ٻاهر نڪري آيو.

ٻاهرين ڪمري جي وچ ۾ رامچند ڪڇ ۾ هڙ جهليو، واٽرو واٽرو، پٽ بڻيو

پاڻ جي لاش ڏانهن تڪي رهيو هو. سراج کي ڏسي هو ڪمبي ويو. هن ٻانهن مٿي ڪٽي، وات پٽيو، پر رڙ نه ڪري سگهيو. سراج ڪهاڙي هٿ ۾ کڻي هن ڏي وڌيو، هو هٿ منهن آڏو ڏئي وڪ وڪ پوئتي پٽ طرف هٽڻ لڳو. سراج ٽپ ڏئي به هٿيڙي ڪهاڙي کيس ڳهڪائي ڏني. سندس مٿو ڪاڏيءَ تائين به اڌ ٿي پيو ۽ پاڙون کاڌل تڙ جيان ڳهڪو کائي پٽ اچي پيو. سراج ڪهاڙي کڻي نڪرڻ واري در طرف وڌيو.

ٻئي قتل کان پوءِ هن تي حراس ۽ خوف طاري ٿيڻ لڳو هو. هن ستت ئي ان جاءِ مان نڪري وڃڻ پئي چاهيو. هن جو دماغ نستو ٿيندو پئي ويو. هو اهو سوچي نه پئي سگهيو ته کيس ڇا ڪرڻ گهربو هئو، نڪري وڃڻ يا اتي ترسڻ. هو خواه خواه وقت وڃائڻ لڳو. هيڪٽيل دروازو ڪنڊي هو وري اندر آيو. در جي ڀرسان ئي رڌڻو هيو. هو ان ۾ ويو. اندر چله تي پاڻيءَ جو تين ڪوسي ٿيڻ لاءِ رکيو هو. هن پاڻي کڻي پهريائين پنهنجا هٿ ڌوئي صاف ڪيا. پوءِ ڪهاڙي ۽ ان جي ڳن تان رت جا داغ ڌوئا. ٻوٽ تي رت جا ٿيڻا نظر آيس، اهي به ڌوئي صاف ڪيائين. ٺيڪ ٺاڪ ٿي هو در وٽ آيو. در کولي ڏٺائين. ڪو ڪونه هو. هو جهٽ بيهي ڪٺائڻ لڳو. هن هيٺين منزل جي ڏاڪڻ تي ڪي آواز ۽ لڪاءُ ٻڌا. هو ماٺ ڪري بيٺو تان جو وري سانت ٿي وئي. هو نڪرڻ وارو ئي هو جو تين ماڙ تان در کڻ ۽ بند ٿيڻ جو آواز ٻڌائين. هن در بند ڪري ڇڏيو ۽ وري بيهي انتظار ڪرڻ لڳو. ايتري ۾ ڏاڪڻ تي آواز ٿيا. هن اندازو لڳايو ته ڪو مٿين منزلن طرف اچي رهيو هو. قدم ڳورا ۽ زوردار هيا. پهرين ماڙ پوري ڪري ٻينءَ تائين اچي چڪا هئا، ۽ پوءِ تين ماڙ طرف وڌيا. ”هو هيڏي ٿو اچي!“ اهو سوچي هو پٿر بڻجي ويو. جڏهين آواز چوٿين ڏاڪڻ تي پهتا ته هن يڪدم در جا ڪٽا ڪندا بند ڪري ڇڏيا، ۽ ٿورو هتي بيهي رهيو. ماڻهو در وٽ پهچي چڪو هو. هو ڪو ٿلهو منارو پئي لڳو، ڇو جو سندس سهڪڻ جا آواز صاف ٻڌڻ ۾ پئي آيا. ملاقاتي ڪٿو ڪٿڪايو. سراج جو اڌ ساه ڇڏائي ويو. وري ٻيهر ۽ ٽيهر در ڪٽڪيو. آخر جواب نه ٻڌي ملاقاتي زور سان لوڏي ڌوڏي در ڪٽڪائڻ شروع ڪيو. سراج سوچيو ته جي اهڙا ئي چار ڌڪا ٻيا آيا ته پراڻو ۽ ڪٽيل ڪٿو لڪاءُ ڏئي ڇڄي پوندو. ملاقاتي جهٽ سامي پئي، وري در ڪٽڪايو ۽ رڙ ڪئي.

”سمهي پئسو ڇا؟ ڪهڙي موت ورتو؟ تلوڪ، او رامو، در لاهيو!“ ان وقت ڏاڪڻ تي ٻين قدامن جو به آواز ٻڌڻ ۾ آيو، جي در وٽ اچي ختم ٿي ويا.

”رام، رام، سڳن! ڇو در نٿا کولن ڇا؟“ نئين آيل همراه چيو.

”رام، رام، ڪاڪا ورنڊ! الائي ڇو؟ ڪاڏي هليا ته نه ويا آهن؟“

”وڃن ها ته در اندران ڇو بند ڪن ها؟ ضرور اندر ئي هوندا.“

”ٺيڪ آ! ڪونه ڪو ضرور اندر هوندو!“ ائين چئي ٿلهي ماڻهوءَ وري در لوڏڻ شروع ڪيو.

”جهل يار!“ نئين آيل چيو، ”ضرور ڪا گڙ هڙ ٿي ڏسجي. هيٺان هلي پاڙي

وارن کي به وٺي اچون ته چڱو!

”چڱو، هل ته هلون.“ پهرين ورائيو.

”نه، تون اتي ترس، مان وڃي وٺي ٿو اچان.“ ۽ هو هيٺ لهڻ لڳو.

سراج پئي هٿ ڪهاڙيءَ ۾ وجهي تيار ٿي بيٺو هو. هن جي ذهن ۾ رڳو هڪ ئي خيال هو، ته هو ڀڄي وڃي، پوءِ ڪٿي ڪيترا به خون ڇو نه ڪرڻا پونس. سڳن ڪا گهڙي ورنڊ جو انتظار ڪندو رهيو. پر جڏهن ورنڊ ۾ دير ڪئي ته هو وياڪل ٿي ويو. ”الاڻي ڪٿي وڃي مٿو، ڏيڄان اهو به!“ هن چيو، ۽ پوءِ هن جي ڳولا ۾ ڏاڪڻ لهڻ لڳو.

سراج يڪدم در کولي ٻاهر نڪري آيو. ٻاهر ڪا پهر ڪانه هئي. بلڪل سانت لڳي پئي هئي. هر ڏاڪڻيون لهي جڏهين هو ٻين ماڙ تي پهتو ته هن ميان آواز ٻڌا. ”هاڻي الله! هاڻي ڪاڏي وڃان؟ ڪيئن ڪريان؟“ هو واٽڙو ٿي هيڏي هوڏي نهارڻ لڳو. سامهون هڪ دروازو کليو پيو هو، ۽ اندر سرون ۽ مزدورن جو سامان پيو هو. شايد جاءِ جي مرمت ٿي رهي هئي، ۽ مزدور ڪم تان لهي چڪا هئا. هن يڪدم اندر ڊوڙ ڀري ۽ در ٻيڪڙي بهي رهيو. آواز مٿي ايندا ويا ۽ آخر ٻي ڏاڪڻ ٿي، ٽينءَ تي وڃي پهتا. هن در کوليو ۽ ڇپ چاپ هيٺ لهڻ لڳو. هيٺ ڪو ڪونه هو. هو ماڻ ۾ ڏاڪڻ اڪري گهٽيءَ ۾ وڃي پهتو. هن سوچيو، ”هو ڪمري ۾ پهچي چڪا هوندا. لاش ڏنا هونداون، ۽ يڪدم لهي هن جي ڳولا ۾ ايندا.“ هن کي ڊڪڻ گهرجي؟ نه! هن کي ڪهاڙي ڦٽي ڪرڻ گهرجي؟ نه! تانگو ڪرڻ ڪي؟ نه! ”هو گهٽي اڪري اچي روڊ تي چڙهيو، ۽ پاڻ کي گهڻو سلامت محسوس ڪيائين. آمدورفت ۽ ماڻهن جي ڳاڙهي ۾ ملي جلي هو پنهنجو وجود وڃائي ويٺو. سولي رستي کان گهر وڃڻ بجاءِ، هو وڪڙ ڪاٽي، بند روڊ کان ٿي گهر وڃڻ لڳو. جيئن جيئن هو اڳتي ويندو پئي ويو تيئن تيئن هو بي خوف ٿيندو پئي ويو. هو ائين بي خبريءَ ۾ گهر وٽ وڃي پهتو. جڏهين اڌ ڏاڪڻ چڙهي ويو ته ڪهاڙيءَ جي يادگيري پيس. ڪهاڙي موٽائي رکڻ به هن لاءِ هاڻي مسئلو ٿي پيو. پهرين سوچيائين ته رات جو دريءَ مان هيٺ اچائي ڇڏيندو. پر پوءِ اهو خطري کان خالي نه سمجهي، هو اڌ ڏاڪڻ تان هيٺ لهي آيو. مالڪڻ جي رڌڻي جو در کليل هئو، جنت اتي ڪانه هئي. موقعو ڏسي، هن يڪدم ڪهاڙي ڪڍي چله پويان اچائي ڇڏي. ڏاڪڻ چڙهي هو پنهنجي ڪمري ۾ پهتو، ۽ صديءَ سوڌو ٿي ڪٽ تي ڪري پيو. هن کي ننڊ نه آئي، هو بي سرتيءَ ۽ خود فراموشيءَ جي گود ۾ هليو ويو. ڪيئي عجيب و غريب ۽ وڪڙيل خيال هن جي ذهن ۾ جاءِ وٺڻ لڳا. هو ڪنهن به خيال تي هڪ مهلو يا هڪجا سوچي نه پئي سگهيو. پنهنجي ڪيترن ڪوشش جي باوجود به هو ائين سوچ کي سنئين ڊڳ نه لائي سگهيو.

ڀاڱو ٻيون

ان رات هو ڏاڍو ستو. ڪڏهن ڪڏهن اک کليس پئي ته اونده ڏسي وري ٻوٽي پئي ڇڏيائين. آخر رستي تان وڌندڙ ٽرئنگ جي شور تي هن جي اک کلي. دري کولي ڏٺائين ته سامهون ٽاور جون سيون يارنهن وڄائي رهيون هيون. هو ويهائو پٽ سان لاٿي، ان تي ٽيڪ ڏئي، ڪٽ تي اهلي پيو. جو ڪجهه ٿي گذريو هيو، تنهن تي خيال ڪيائين. سڀ واقعا وڃ جيان چمڪاڻ ڪري هن جي سامهون اچي بيٺا.

سيءَ جون ستون سندس رڳ رڳ ۾ اڀري آيون. گرميءَ هوندي به هو ڪنٺ لڳو. هن در ڏانهن نظر ڪئي. اهو رڳو ٻيڪڙيو پيو هو. هو سوچڻ لڳو ته هو ڪهڙو نه ڀاڳل هيو جو رات جو اندر اچي در به بند نه ڪيو هئائين. جي ڪو اچي وڃي ها ته پوءِ؟ هو ٽپ ڏئي اٿيو ۽ وڃي يڪدم اندران در بند ڪري ڇڏيائين. موتي ڪٽ تي ويهي هن پنهنجو پاڻ تي نظر وڌي. سڀ ڪپڙا ڏاڳو ڏاڳو ڪري ڏنائين. پر سواءِ پينٽ جي ڀاڄي جي مٿان رت جي هڪ داغ جي ٻيو ڪجهه به نظر نه آيس. هن هٿ جي مهڻي سان ان داغ لاهڻ جي ڪوشش ڪئي، پر اهو نه لٿو. ڇاڻو ڪڏهن هن ڪرچي ڪرچي اهو داغ لاٿو، جنهن ڪري ان جاءِ تي سنهو تنگ ٿي پيس. اوچتو هن جو هٿ کيسي کي لڳي ويو. رات وارا سڀ سامان سندس کيسي ۾ پيا هئا. هن تڪڙو تڪڙو سڀ سامان ڪڍي هڪ پراڻي اخبار ۾ ويڙهيو، ۽ مٿان سوتلي ٻڌي بندل جي صورت ۾ لاهيائين. ڪرسي ريڙهي پٽ سان رکي، ان تي چڙهي، هن بندل ڇت جي هيٺان واري هڪ جاري ۾ رکيو، ۽ مٿان پراڻيون اخبارون ڍير ڪري رکيائينس. هن کي ڪجهه اطمينان ٿيو ته هن سڀ اهڃاڻ ختم ڪري ڇڏيا هئا. هو ڪرسيءَ تي ويهي وري هڪ دفعو پاڻ تي سرسري نظر وجهي ويو. هن کان چرڪ نڪري ويو. هن يڪدم جئڪيٽ لاهي ان ۾ لڳايل پٽي، ڪهاڙي رکڻ واري، پٽي ڦٽي ڪئي، ۽ ٻيهي پٺاڻ ڪرڻ لڳو. اوچتو هن کي وهم اچي ورتو ته سندس سڀ ڪپڙا داغي هئا، جي هو ڏسي

نه پئي سگهيو. ڇو جو هو سالم دماغ نه هو..... اوچتو سوچيائين ته بٽون ته رت هائو هو، جو هن آلوئي ڪٿي کيسي ۾ وڌو هو. تنهن جي معنيٰ ته کيسو به رت هائو ٿي ويو هوندو! هن يڪدم کيسو اٿلائي ٻاهر ڪڍيو. واقعي رت جا داغ لڳل هيس! ”تنهن جي معنيٰ ته اڃا هوش نه وڃايو اٿم! اها رڳو وقتي ڪمزوري آهي! ڪيئن نه يادگيري پئجي ويو!“ هن سوچيو، ۽ يڪدم کيسو ڪٽي، پرزا پرزا ڪري ڇڏيائين. ائين ئي پٿر ڪندي هن جي نظر بوٽ تي پئجي وئي، جنهن تي ان وقت دريءَ کان ايندڙ اُس پئجي رهي هئي. بوٽ تي رت جا داغ هيا. هن پاڇو مٿي ڪيو ته پراڻا جوراب به رت جي سنهن سنهن ڇنڊن سان ڀريل هئا. جيڪي رڳو تمام ويجهي کان نظر اچي رهيا هئا. هن ڇاڪوڙ سان بوٽ جا داغ ڪرچيا، ۽ جورابن جي فڪر ۾ پئجي ويو. پٽ تي پٿريل ڪپڙن جا ذرڙا به هن کي پریشان ڪري رهيا هئا. اول سوچيائين ته سڀني کي گڏي تيلي ڏئي ڇڏي. پر ان مان بانس جو پڻ ٿيس. هن ستت ئي بنا دير جي اهي سڀ ڪٽي وڃي ٻاهر ڦٽي ڪرڻ چاهيا. هن سڀ ڪپڙن جا ٽڪرا ۽ جوراب کيسي ۾ وڌا ۽ ٻاهر وڃڻ جي ڪرڻ لڳو، ته ڪنهن در ڪٽڪايو. هو ساعت بت بڻيو بيٺو رهيو. در هيو دفنو ۽ ٽيون دفنو ڪٽڪيو، پر هو وڪ نه اڳتي وڌيو.

”در لاه! جيئرو آهين يا مري وئين؟“ جنت جو آواز ٻڌڻ ۾ آيو.

”متان گهر ۾ نه هجي.“ هڪ مڙداڻو آواز آيو.

”اهو ته ڪامڻ سپاهي جو آواز آهي.“ سراج سوچيو، ”هاڻ الله! چئبو ته هنن کي سڀ خبر پئجي چڪي آهي!“ هو بلڪل ٿڌو ٿي ويو، زبان خشڪ ٿي ويس. ڳورن قدمن سان وڏي اچي، ٽهڪو ڪري ڪٽ تي ڪري پيو. دل جي ڌڪ ڌڪ وڏي ويس. در ڪٽڪندو رهيو، پر هو اٿڻ بجاءِ سوچيندو رهيو. آخر هڪ فيصلو ڪري هو اٿيو، ته کيس وڃي سڄو ڏوه باسڻ گهرجي. هن اٿي در جو ڪنڊو لائو ۽ تڪ ڪوليا. سامهون جنت ۽ ان جي پٺيان ڪامڻ بيٺو هو.

”ڇاهي؟“ سراج دل ٻڌي ڳالهيو.

”ڊپٽي صاحب سڏايو اٿو“ ڪامڻ چيو، ”اڄ ضرور اچي ملوس. آفيس ۾.“

”ڇا جي لاءِ؟“

”اها ته ان کي خبر!“ ڪامڻ چيو ۽ موٽي لهي ويو.

”تو کي ته بخار ٿو اچي،“ جنت چيس، ”اڄ آرام ڪر. ڪا تڪڙ ٿوري آ.“

سپاڻي وڃانءِ.

”نه! مان اڄ ويندس.“ هن اندران در بند ڪندي چيو. هن کيسي مان اڳڙا ۽ جوراب ڪڍيا. ”داغ جي ظاهر ته نه آهن. مهڻجي هلڪا ٿي ويا آهن. ويجهو به ڇٽائي ڏسڻ کان پوءِ پيا نظر اچن!“ هن سوچيو ۽ جوراب ڪڍي پائڻ لڳو. پائي

وري لاثائين، ۽ وري کٽي پاتائين، ڇو جو کيس ٻيا جوراب ڪونه هئا. پينٽ لاهي هن ٻي پينٽ پاتي، جا به جتان ڪٿان کٽل هئي. اڳتيون ۽ ليٽون ڦٽي ڪري هو ٻاهر نڪتو، ۽ در بند ڪري هيٺ لهي، ايس-بيءَ جي آفيس طرف روانو ٿيو.

جيئن جيئن هو آفيس ويجهو پئي پوندو ويو، تيئن تيئن سندس ڪمپٽي وڌندي پئي وئي. هن جا سڀ عضوا لونءَ سان ڪانڊارجي ويا هئا. ”ايس-بي صاحب جي پيرن تي ڪري وڃي سڄي ڳالهه پيرائتي ڪري ٻڌائيندس“ هن دل ۾ آخرين فيصلو ڪيو، ۽ آفيس ۾ اندر گهري ويو. آفيس جي ٻاهرين هال ۾ ڪيترائي ڪلارڪ ويٺا هئا. هن وڏي وڃي هڪ ڪلارڪ کي چيو ته کيس ڊپٽي صاحب گهرايو هو. ڪلارڪ کيس آفيس سپرنٽنڊنٽ سان ملڻ لاءِ چيو.

آفيس سپرنٽنڊنٽ جي آفيس ۾ گهري هو هڪ ڪنڊ ۾ بيهي رهيو. هو هڪ ڪلارڪ کي ڊڪٽيشن ڏئي رهيو هو. ات هڪ ٻيو ماڻهو به ڪرسيءَ تي ويٺو هيو. هن کي اندر ايندو ڏسي، هن ڏانهن سوالِي نظرن سان نهاريو.

”مان سراج آهيان. ڊپٽي صاحب گهرايو هو!“ هن هٿ اڳيان ڪندي چيو.

”ڇڏو! ٿورو ترس!“

هن ٿڌو ساهه ڀريو. تنهن جي معنيٰ ته ائين نه هو، جيئن هن پئي سوچيو. هن ۾ خود اعتيادي موٽڻ لڳي. هو پاڻ کي يڪ جاءِ ڪري دل پڪي ڪرڻ لڳو. هن کي پنهنجي ڪمزوريءَ جو احساس هو، سو هڪ ڳالهه سوچي ان تي لاڳيتائي سان خيال پچائڻ لڳو، ته متان وري سندس خيال ڪنڊرجي وڃن. آفيس سپرنٽنڊنٽ ڪلارڪ مان واندو ٿي ٻي ماڻهوءَ سان مخاطب ٿيو. ان مان واندو ٿي ۽ کيس سڌي هٿ لاءِ تنبيهه ڪندي، آفيس سپرنٽنڊنٽ اٿيو، ۽ سراج کي وٺي ڊپٽيءَ جي آفيس ۾ آيو.

”ڪير آهين؟ ڇو آيو آهين؟“ ڊپٽيءَ ڪرڙائي سان ڳالهايو.

”توهان گهرايو آهي!“ سراج ورائيو.

”پئسن واري معاملي ۾ آيو آهي.“ سپرنٽنڊنٽ ڊپٽيءَ کي ٻڌايو.

”پئسا! ڇا جا پئسا؟“ سراج سوچيو. ”تنهن جي معنيٰ ته اهو معاملو برابر نه

آهي، جنهن جو هروڀرو مون کي پڙ ٿي بيلو آهي.“ هن جي جسم ۾ خوشيءَ ۽ چوٽڪاري جي لهر ڊوڙي وئي. هن پاڻ تان وڏو بار لهندو محسوس ڪيو، ۽ چوٽڪاري جو ٿڌو ساهه ڀريو.

”ڇا، تون آهين! توکي ته ۹ بجي اچڻو هو، ۽ آيو آهين يارهين بجي. وڏو ڪو نواب صاحب آنءِ، دماغ درست ٿي ويندئي. ٿورو ترس.“ ڊپٽي گهرائيءَ سان مخاطب ٿيو.

”ڪلاڪ اڳ ته سپاهيءَ ناپو ڏنو آهي.“ سراج دل ٻڌي چيو، ”باقي خواب ته

مون کي به ڪونه آيو. جو توهان سان اڳ ۾ ملڻ اچان.“
 ”سڀيالي ڳالهائڻ! خبر ٿي ڪنهن سان ٿو ڳالهائين؟“ ڊپٽيءَ رڙ ڪئي.
 ”خبر آ! سراج چيو، ”پر توهان کي به شاگرد سان شرافت سان پيش اچڻ گهرجي.“ پاڻ ۾ اعتماد ۽ ايمان ايندو ڏسي هن دلچاءُ جو ساه کنيو.
 ”ڇڱو، ڇڱو! مٿو نه ڪاءُ! ٻڌاءُ ته پئسا ڏين ٿو ڪين نه؟“
 ”ڇا جا پئسا؟“ سراج وڏي وات پڇيو.
 ”سيٺ هاشم جا پئسا.“ ڊپٽيءَ چيو، ”سال جي مساوڙ ڪاٺي ويو آهين. هي ڏس سندس درخواست!“

”هو منهنجي جاءِ جو مالڪ آهي ۽ مان ان جو مساوڙي، پاڻهي ئي ٺهي وينداسين.“ سراج لاپرواهيءَ سان چيو.
 ”اسان اهو نه ڄاڻون. ٻڌاءُ ته پئسا ڏين ٿو يا نه؟“ ڊپٽي لهجو ڪجهه نرم ڪيو.

”مسٽر قادر بخش،“ سراج ڊپٽيءَ جو نالو ڪڻندي چيو (ڊپٽيءَ ۽ آفيس سپرنٽينڊنٽ جي گفتگوءَ مان هو ٻنهي جا نالا معلوم ڪري ويو هو) ”مان جي توهان سان ڪو تڪو ڳالهائڻو آهي ته ان لاءِ معافي ٿو وٺان. مون کي پئسن ڏيڻ ۾ ڪو عار ڪونهي. پر اڄ ڪالھ ڪڙڪو آهيان. پئسن نه هئڻ سبب تعليم به ڇڏي ڏني اٿم. پر ستت ئي پئسا ملڻا اٿم. ڳوٺان امڙ موڪلڻ جو لکيو اٿم. هڪ ٻن ڏينهن ۾ اچي ويا ته هاشم سيٺ جو قرض لاهي ڇڏيندم. هاڻي مان ڪٿان پريندس. توهان پاڻ انصاف ڪريو.“

”ان سان اسان جو ڪهڙو واسطو؟“ حليم، آفيس سپرنٽينڊنٽ چيس.
 ”ليڪ آءِ پر منهنجي به ته ٻڌو نه“ سراج حليم سان مخاطب ٿيندي چيو ۽ نموني سان لنگهي قادر بخش کي پاڻ متوجه ٿيڻ جي ڪوشش ڪيائين.
 ”هاشم سيٺ جا مونسان سٺا تعلقات آهن. ٽن سالن کان سندس مساوڙي آهيان. هن ته مون سان پنهنجي ڌيءَ جي سڱ ڪرڻ جو به خيال ڏيکاريو هو ۽“

”اسان توکي، توکان تنهنجي شخصي حالات ٻڌڻ لاءِ ڪونه گهرايو آهي.“ قادر بخش هن کي وچ ۾ روڪيندي چيو. ”انهن اڃاين تفصيلن سان اسان جو ڪو واسطو نه آهي. سولي ۾ سمجهين ته اشرافت سان لکي ڏي ته مان ستت پئسا ادا ڪندس. باقي تنهنجن عشقن ۽ شادين سان اسان جو ڪجهه نه وڃي.“
 حليم پنو ۽ پين ڪڍي هن کي ڏنا ۽ چيو ته ”لک!“

مجبور ٿي، زور اڳيان زاري سمجهي، هن ٻن هفتن جو پرامزري نوٽ لکي ڏنو. جو حليم ويڙهي سيڙهي کيسي ۾ وڌو. سراج اٿڻ بجاءِ اتي ئي ويٺو رهيو. هٿ

مٿي کي ڏئي، نونئون ميز تي رکي هو ڪجهه سوچ ۾ پئجي ويو. هن جي دماغ ۾ عجيب خيال اچي پيدا ٿيو هو. هن کي سڄي ڳالهه قادربخش کي ٻڌائي، کيس جاءِ تي وٺي، وڃي ٿيڙ حوالي ڪرڻ گهرجن. ان خيال سان هو اٿيو ۽ وات پئي ڳالهائڻ وارو هو، جو وري خيال ڦري ويس. ڪجهه ڪڇڻ بجاءِ هو ڇپ ڪري بيهي رهيو، ۽ هنن کي تڪڙ لڳو. قادر حليم سان ڳالهائي رهيو هو.

”هو ٻئي بي ڏوهي آهن. اهو ناسڪن آهي. جي ائين هجي ها ته هو پاڻ ئي مزدورن کي ڇو ٻڌائڻ وڃن ها؟ انڌا ٿيا ها ڇا؟ ان کانسواءِ سڳن کي ته ڪهڻن ماڻهن ويندو ڏٺو هو. هن ته هڪ هن ماڻهن کان تلڪ بابت هيٺ به ڇڄا ڪئي هئي. خون ڪرڻو هجيس ها ته چوريءَ چوريءَ وڃي ها. باقي ورنڊ ته اڌ ڪلاڪ هيٺ چوڪيدار سان ڳالهيون به ڪيون هيون. سو ان ڪيئن ٿي اهو خون ڪيو؟“

”پر ان لاءِ توهان وٽ ڪهڙي سجهائڻي آهي؟“ حليم قادر کان پڇيو، ”ته هو پاڻ چون ٿا ته پهريائين در بند هو، پر پوءِ ويا ته در رڳو ٻيڪڙيو پيو هو؟“

”ضرور خوني اندر لڪل هوندو هو. هنن کي هيٺ ويندو ڏسي، هو نموني ۽ ڦڙتيءَ سان ترڪي ويو هوندو. سڄي غلطي سڳن جي آ. جي هو ورنڊ جي ڪڍ هيٺ نه وڃي ۽ اتي ئي بيٺو رهي، ته خوني ٻاهر نڪرڻ جي همت ئي نه ڪري ها، ۽ نيٺ ٻڌجي پوي ها.“

”هون!“ حليم ورائيو. سراج ڦري در طرف وڃڻ لڳو. پر هو در وٽ پهچي نه سگهيو..... جڏهن هن کي هوش آيو ته پاڻ کي ڪرسيءَ تي ويٺل ڏٺائين. حليم کيس ٿڌو پاڻي پئي پياريو ۽ قادربخش پيرسان بيٺو هوس.

”ڇاڪ نه آهين ڇا؟“ ڊپٽي پڇيس.

”اڳي ائين پيو. لکڻ مهل به هٿ پئي ڏڪيس.“ حليم چيو.

”ڪالهه کان طبيعت نيڪ نه اٿم“ سراج ٿڌو ساه ڀريندي چيو.

”ڪالهه به ٻاهر نڪتو هئين؟“

”هاؤ!“

”بيمار هوندي به؟“

”هاؤ!“

”ڪائين بجي؟“

”ستين بجي شام جو!“

”ڪاڏي؟“

”مارڪيٽ طرف.“ سراج رومال ڪڍي منهن تان پگهر اگهيو. قادربخش هن کان وڌيڪ ڇڄا ڳاڇا ڪرڻ پئي چاهي، پر حليم جي منهن ۾ گهنج ڏسي بس ڪيائين، ۽ هن کي هلي وڃڻ جي اجازت ڏنائين.

ٻاهر نڪري سراج سامت جو ساه کنيو. هن جي ڪنن ۾ قادري بخش جي ڇچا ڳاڇا وارا جملڙا ٻڌا هيا. ”تلاشي!..... ضرور هو تلاشي وٺندا. هنن کي شڪ پئجي چڪو آهي!“ هو تڪو تڪو گهر طرف وڌڻ لڳو، ۽ سندس وڃايل پڙ ۽ خوف هڪ دنگو وري وٽس موٽي آيو.

(۲)

”جي هو اڳ ئي منهنجي گهر پهچي ويا هجن؟ ۽ تلاشي وٺي ڇڏي هجائون، ته پوءِ؟“

پر سندس ڪوئيءَ ۾ ڪوبه ڪونه هو. هو يڪدم ڀت طرف وڌيو. ڪرسيءَ رکي، جاري مان سڀ ٽپڻ ڪڍي کيسن ۾ ڀرڻ لڳو. ڪل اڻ شيون هيون. به دٻيون جن ۾ ايرنگ وغيره هئا. چار ننڍڙا پائي جا پاڪيٽ جن ۾ ڪي ڳه رکيل هئا. هڪ سونو سڳو ۽ هڪ بٽون اهي سڀ کيسن ۾ وجهي هن خاطري ڪري ڏني ته اهي ظاهر ته نه پئي ٿيا. هو ڏاڪڻ لهي هيٺ آيو ۽ تڪڙو تڪڙو هلڻ لڳو. هن کي پڙ هو ته متان هن جو پيڇو ڪيو وڃي. ان ڪري هن جلد کان جلد اها وسلا لڪائڻ پئي چاهيا. هن کي سڀ اهڃاڻ ختم ڪرڻ گهرجن هن کي ڪاڏي وڃڻ گهريو هئو؟

اهو هن فيصلو ڪري ڇڏيو هو ته هو اهي سڀ شيون درياءَ داخل ڪندو ۽ هميشه لاءِ هر امڪان ختم ڪري ڇڏيندو. پر اهو هن کي ڏاڍو ڏکيو نظر آيو. هو اڌ ڪلاڪ کن بندر روڊ تي درياءَ جي ڪپ تي ڦيريون پائيندو رهيو، پر ڪو موقعو ان رڻا تي عمل ڪرڻ جو نه مليس. هر گهيڙ تي ۽ هر گهاٽ تي، ڪٿي ماڻهو بيٺا هئا ته ڪٿي مايون لتا ڏوٽي رهيون هيون. هو جتي ڪٿي هر ڪنهن جي نظر ۾ اچي پئي سگهيو. ان کانسواءِ اهو پڙ به پئي ٿيس ته دٻيون ۽ پاڪيٽ ٻڌندا اصل ڪونه، پر پيا ترندا، ۽ جي ڪو ڏسي وٺي ته؟ آخر هن فيصلو ڪيو ته درياه بجاءِ اهي ڪنهن واه ۾ ڦٽي ڪرڻ گهرجن. آخري واه دادو ڪئنال ان لاءِ موزون لڳس. اتي سڄ هوندي آهي، ڪابه پهر ڪانه هوندي آهي! اهو فيصلو ڪري هو بئريج طرف وڌيو. ڀل وٽ پهچي دادو ڪئنال جي اولهندي ڪپ تي لهي هو اڳتي اوجھڙ طرف وڌڻ لڳو. فرلانگ کن هلي هو اهڙي اوجھڙ ۾ پهتو جتي ڪو پڪي پهر ڪونه هو. هن سامان ڪڍي اچڻ جي ڪئي ته اوچتو هڪ خيال اچي ويس. ”پاڻيءَ ۾ ڇو لوڙهيان؟ ڏسي ته ڪو ڪونه ٿو. ڇو نه ڪٿي پوري لڪائي ڇڏيان؟“ ۽ هو هيڏي هوڏي اهڙيءَ جاءِ لاءِ واجهائڻ لڳو. هڪ هنڌ اچي هو ويهي رهيو. ڪپ تي پٿر جي ڇڻڱ ٿيل هئي. هڪ پٿر ڍلو ڏسي، هن سٺ ڏٺي اهو

ڪڍي ورتو. هيٺان چڱو خال ظاهر ٿي پيو. هن کيسن مان سامان ڪڍي يڪدم ان خال ۾ وڌو ۽ مٿان وري پٿر ڏئي ڇڏيو، ۽ ان کي زور ڏئي هڪ ڪرو ڪري ڇڏيو.

اهو ڪم ڪري هو مٿي چڙهي آيو، ۽ شهر طرف موٽيو. هن اندر ۾ دلجاء ۽ خوشي محسوس ڪئي. ”سڀ اهڃاڻ ختم ڪري ڇڏيم! ان پٿر ڏي ڪنهن جو به ڌيان نه ويندو!“ ۽ هو هڪ هلڪي کل به کليو. بندر روڊ تي هڪ باغ وٽ پهچي هو بيهي رهيو. هي اهو باغ هيو جتي هن پيتل چوڪريءَ کي ڏٺو هو. اتي هن جي ذهن ۾ وري اهي خيال ٿري آيا. ”ڇڏينس، منهنجو ڇا؟“ ڪنڌ جهنجهوڙي هن اهي خيال ذهن مان ڪڍڻ چاهيا. اوچتو هو بيهي رهيو. هن جي ذهن ۾ هڪ غير متوقع ۽ ڊگهو سوال اڀريو، جنهن هن کي منجهائڻي ڇڏيو.

”ڇا، مون اهو سڀ ڪجهه ڄاڻي وائڻي ڪيو آهي؟ ان ۾ ڪو مقصد هو؟ پوءِ ڇو نه مون سڀ ڪجهه چڱيءَ طرح ڄاڻي ڏٺو ته انهن ديهن وغيره ۾ ڇا ڇا هو؟ پوءِ مون سڀ ڪجهه ائين ڪم ڇو ڪري ڇڏيو؟ ڇو؟“

اهو ڪو هن لاءِ نئون سوال نه هو. اهو سوال اڳ به هو پاڻ کان پڇي چڪو هو. ان رات ۾ هن اُن جو جواب پاڻ ڏنو هو. هن بنا ڪنهن روڪ ۽ هڪ جي ائين ڪرڻ جو فيصلو ڪيو هو. هن سڀ ڪجهه ڄاتو پئي، سڀ ڪجهه سمجهيو پئي. هن سڀ ڪجهه طي ڪري ڇڏيو هو. ”اڃا پيو پاڻ کي پریشان ڪريان!“ ڪنڌ جو جهٽڪو ڏئي هن خيال ڦيرائڻ جي ڪئي ۽ اڳتي وڌيو. هڪ جاءِ وٽ پهچي هو بيهي رهيو. ”ها! هيءُ ئي سندس گهر آهي. مان ڪالم به وٽس ويس پئي، پر وري نه ويس. اڄ مون کي هن سان ملڻ گهرجي.“ ۽ هو مٿي چڙهيو.

رشيد گهر ۾ موجود هو. اُن ئي اچي هن لاءِ در کوليو. کيس ڏسي، هو يڪدم پاڪر پائي اندر گهلي ويس. هو پورن ٽن مهينن کان پوءِ پاڻ ۾ مليا هيا.

”خوش نٿو نظر اچين!“ رشيد هن جي ٻانهن جهليندي چيو. ”نه، مان نيڪ آهيان،“ سراج ڇڳل ڪرسيءَ تي ويهندي چيو، ”ڪا تيوشن وغيره ته وٺرائي ڏي.“

”پر تنهنجي طبيعت ڏاڍي خراب آهي،“ رشيد هن کي گهوريندي چيو. ”نه، ڪجهه ناهي، سڀ خير! مون کي ويڻ گهرجي، چڱو!“ سراج ڪرسيءَ تان اٿيو.

”ترس ته ڀڳو ڪا ڏي ٿو وڃين؟“ ”نه، مان وڃان ٿو.“ سراج چڙيو ۽ ڏاکڻ تي اچي پهتو. ”باتي آيو ڇو هئين؟ دماغ ته نيڪ ٿي نه؟ آهي ڇا؟ ائين ڪيئن ويندين؟ ڪجهه ته ترس!“

”مان تو وٽ آيو هوس ته توکان ڪجهه مدد وٺان ڇو جو تون ئي اهڙو دوست آهين پر مون کي ڪا مدد نه ڪپي ڪا به نه، ٻڌئي؟ ڪجهه به نه ڪپي، مون کي ڇڏ ته مان وڃان.“

”ترس ته، ڀڳو ڇو ٿو وڃين؟ چريو ٿيو آهين ڇا؟“ رشيد هن کي گهلي ڪرسيءَ تي ويهاري ڇڏي ڇيو، ”تيوشنون ته مون کان به ڪسجي ويون آهن. پر هڪ ٻيو ڪم هٿ ڪيو اٿم. ”عالمگير ڪتاب گهر“ وارن کان هڪ ڪتاب ترجمي لاءِ وٺي آيو آهيان. هڪ رڀيو صفحي جو ڏيندا، ٽي سئو صفحا ڪتاب آهي. سن رڀيا بيانو به وٺي آيو آهيان. اهو پورو ٿيو ته وري ٻيو ڪتاب ڏيندا. مان پاڻ تنهنجو انتظار پئي ڪيو. ڪم وڌو آهي ۽ مون کان اڪيلو نه پڇي سگهندو، سو تنهنجي مدد جي ضرورت هئي. هاڻي اڌ ڪتاب به ڪٿي وڃ ۽ ٿيهر رڀيا به. ترجمو ڪري ڪٿي آءُ، ته ڏيئي، ٻيا پئسا ڇڏائينداسون. ڪيئن قبول آ؟“

سراج ڪتاب ۽ ٿيهر رڀيا وٺي هيٺ لهي ويو. ٿورو وڃي وري موٽي آيو ۽ مٿي چڙهي ويو. ڪتاب ۽ پئسا رشيد آڏو ميز تي رکي ڇپ ڇاپ موٽي ٻاهر نڪتو. ”اٿي ڇا؟ اجايو ٿو مون کي چتو ڪرين!“ رشيد رڙ ڪري ڪرسيءَ تان اٿيو، ”بائي آيو ڇو هئين؟“

”مان ترجمو نه ڪندس.“ رشيد جي ڪجهه ڪڇڻ ۽ ڪرڻ کان اڳ ۾ ئي هو ڏاڪڻ لهي رستي تي پهچي چڪو هو، هو بي خيالو رستي تان وڌي رهيو هو. جو هڪ اتفاق وري کيس سجاڳ ڪري ڇڏيو. هڪ جهبڪ هن کان چرڪ پرائي ڇڏيو. هڪ وڪٽوريا ٿورو هلي سندس اڳيان بيهي رهي. جي هو جهبڪ جي چوٽ تي رستي جي وچ تان پاسي نه ٿئي ها، ته ٽانگي جا ڦيٽا سندس جسم کي لتاڙي وڃن ها.

”ڪو بيروزگار ٿو نظر اچي.“ ٽانگي واري ڪنڌ ڦيرائي سواريءَ ڏانهن ڪندي چيو، ”ڏک لڳيس ها ته ڪروڙ ڪري، رڙيون ڪري، چار پنج رڀيا مون مسڪين مان ڇڏائي وڃي ها. ڏٺيءَ ڪٿي سندس مڪر کان بچائي ورتو.“

هڪ ڪراڙو شخص وڪٽوريا مان لهي آيو، ۽ ڪجهه سراج جي هٿ ۾ ڏئي وري وڃي گاڏيءَ ۾ چڙهيو.

هن مٺ کولي ته تريءَ تي آڏي چمڪندي ڏٺائين. هو شايد کيس فقير سمجهي خبرات ڏئي ويو هو. هو مٺ پڪوڙي درياءَ جي پٽ تي اچي بيٺو ۽ پاڻيءَ ڏي نهارڻ لڳو. آسمان بلڪل صاف هو ۽ پاڻي جو وهڪرو به ماڻو هو، جو اونھاري ۾ وري هوندو آهي. نيري آپ جو نورو عڪس پاڻيءَ تي پئجي رهيو هو، ۽ پريان روهڙي جي ڪڇين جا ڊگها ڊگها پاڇا به ڪٻي ڪپ جي سائتيڪي پاڻيءَ تي پئجي رهيا هيا. اوڀر طرف ساڌ ٻيلو پنهنجو خوبصورت عڪس پاڻيءَ تي وجهي

رهيو هو، ۽ روهڙيءَ واري پل جو پاڇو، ٻيڙيءَ جي هلڻ سبب پيدا ٿيندڙ چرير ڪري لڏي لهي رهيو هو. هو ان منظر ۾ ساعت لاءِ گم ٿي ويو. اهو هن جو ڄاتل سڃاتل نظارو هيو. هو اڪثر شام جي وقت درياه جي سير تي ويندو هو ۽ ان منظر مان لطف وٺندو هو. هن جي اڳيان اُهي ماضيءَ واريون بي فڪريءَ جون گهڙيون ٿري آيون. هن جي دل ڪڏڻ لڳي. هن جو ماضي، هن جا خيال، نظريا، مسئلا، اصول، تاثر سڀ وري موٽي آيا، ۽ هو حال کان ڪجهه وقت لاءِ بي فڪر ٿي ويو. اوچتو غير شعوري طور هٿ لوڏيندي، هو پنهنجي مٿ ۾ پيڪوٽيل آڏيءَ جي احساس کان چرڪي اٿيو. هن مٿ ڪولي چمڪندڙ سڪي ڏانهن نهاريو، ۽ پوءِ زور سان ان کي درياه ۾ اچلائي، گهر طرف موٽيو.

سج لهڻ وارو هو، جو هو گهر پهتو. هو چار پنج ڪلاڪ سانده گهمندو رهيو هو. سستيءَ ۽ ٿڪ ڪري ڪپڙن مٽائڻ کان سواءِ ئي هو ڪٿ تي ڪري پيو، مٿان در تائي ڇڏيائين، ۽ جهٽ ۾ ئي اکين ۾ غنودگي ڇانئجي ويس اهو پنجاهه جو وقت هو جڏهين هڪ هانءَ ڪنٺائيندڙ ڀيڄ تي هن کي جاڳ ٿي. هڙيون رڙيون، واڙيل، پاراتا، سڌڪا ۽ پٽ سٺ هن ڪڏهين به نه ٻڌا هيا، هو بنا چرڻ پٺڻ جي ڪٿ تي بي دم پيو رهيو. هوريان هوريان اُهي آواز ۽ رڙيون وڌندا ويا. هن سڃاتو ته اهو روئندڙ آواز سندس سيٺ هاشم جو هو. پوءِ هن هڪ ٻيو آواز به ٻڌو، جو سيٺ هاشم کي دڙڪا ڏيئي رهيو هو، گاريون ڏيئي رهيو هو، ۽ ٽٽڪا هڻي رهيو هو. هن ڪوشش ڪري سڃاڻڻ جي ڪئي. اهو آواز قادربخش دي- ايس - پيءُ جو هو. پوءِ هن ڪيترائي آواز ٻڌا جي ڀر وارن رهندڙن جا هئا، جي ڊڪندا ڊڪندا ۽ ڀڄندا ڀڄندا هن جي جاءِ طرف وڌي رهيا هئا. ”يا خدا! هي ڇا ماجرا آهي؟ هو ڇو آيو آهي؟ هن کي خبر نه نه پئجي ويئي آهي؟ ضرور هو هاڻي مون وٽ ايندو؟“ ان خيال اچڻ سان ئي هو ڪمبي ويو. سندس بدن تان پگهر ٿيندا ڪري وهڻ لڳو. هن چاهيو ته اُٿي در اندران بند ڪري ڇڏي، پر هو ڪٿ تان چُري به نه سگهيو. ڏهن منٽن کان پوءِ رڙين ۽ روج جو آواز جهڪو ٿيندو بلڪل بند ٿي ويو. ۽ باقي ڏينهي جي دڙڪن ۽ گارين جا آواز ٻڌجي رهيا هئا..... آخر اهو آواز به گم ٿي ويو، ۽ وري آيل تماشائين جي موٽڻ جا آواز اچڻ لڳا..... ۽ ٿوري دير کان پوءِ بلڪل سانت ٿي ويئي:

سراج ڪٿ تي پيو رهيو. هو شل ٿي چڪو هو. اکيون پٽو ۽ حيرت ۾ ڦاٽي ويون هيس. ان خوف ۽ حراس ۾ اڌ ڪلاڪ ائين پيو رهيو. اوچتو سندس ڪمري ۾ روشني ڦهلجي ويئي. جنت موم بتي سان سندس ڪمري ۾ داخل ٿي. بتي تپيل تي رکي، هن سراج اڳيان آندل ماني رکندي چيو:

”ڪالهه ڪجهه نه کاڌو اٿئي، اٿي ڪا! حالت ته ڪيئي اٿئي!“

”جنت! سيٺ کي ڇو پيا مارين؟“
 ”ڪير پيو ماري؟“ جنت هن جي منهن ۾ نهاريو.
 ”هاڻي هاڻي اڌ ڪلاڪ کن ٿيو، ڊپٽي صاحب! ڇو؟ ڇا لاءِ؟ هو ڪيئن آيو هو؟“

جنت اچرج وڃان هن ڏانهن نهاريندي رهي. هو ڪافي وقت هن کي ائين تڪيندي رهي. آخر بي آرام ٿي، جنت جي اکين کان خائف ٿي، سراج جهڪي آواز ۾ چيو: ”ڳالهائين ڇو نه ٿي، جنت؟“
 ”تنهنجي رت خراب ٿي آهي.“ جنت آهستي هن کي وراڻيو.
 ”ڇا جي خرابي؟ رت جي؟“ سراج پيلو ٿي ويو.
 ”سيٺ کي ته ڪنهن به ڪو نه ماريو آ.“ هن بالڪل پڪ، ۽ خاطريءَ سان چيو.

سراج هن ڏي عجب سان نهاريو، مون پاڻ ٻڌو مان جاڳيو پيو هوس..... وينو هوس هيا به ڪيترائي اوڙي پاڙي جا ماڻهو آيا هيا.
 ”هتي ته ڪوبه ڪونه آيو هو.“ جنت وراڻيو. ”تنهنجي رت خراب ٿي آ. اجايا خيال ۽ خواب پيا اچي ڇڳو! هاڻي ماني کائي وٺ ته ٿاڻو کڻي وڃان.“
 هن ڪو جواب نه ڏنو. واٽرو واٽرو جنت ڏانهن نهاريندو رهيو.
 ”پاڻي ته پيار ٿڌو جنت!“

جنت هيٺ لهي ويئي ۽ جهٽ کانپوءِ جست جي ڪلاس ۾ پاڻي ڀري آئي، جنهن ۾ برف جو ڳنڍو به تري رهيو هو. هو ڳٽ ڳٽ ڪري ڪلاس پي ويو، ۽ جهٽ کانپوءِ وري خود فراموشيءَ ۽ بي سرتيءَ جي جهان ۾ گهلجي ويو.

(۳)

هو بلڪل بي هوش نه هو. سڄو وقت کيس بخار رهيو ۽ طبيعت تڏاڪيل ۽ نيسي رهي. بي سرتي به ڏاڍي هيس. هن کي پوءِ به ياد هو ته ان سڄي عرصي ۾ هو عجيب و غريب شيون ۽ واقعا ڏسندو رهيو. ڪڏهن ڏسندو هو ته هو ماڻهن جي ميڙ ۾ ويٺو هو ۽ چوڌر ماڻهو ويٺا هن متعلق ڳالهائي رهيا هئا. ڪڏهن هو پاڻ کي اڪيلو ڏسندو هو. ڪڏهن ڏسندو هو ته ماڻهو در وٽ بيٺا هن تي کلي رهيا هئا ۽ چڙيون ڪري رهيا هئا. ڪڏهن هو سمجهندو هو ته ائين ئي مهينا گذري ويا هئس، ۽ ڪڏهن رڳو هڪ ڪلاڪ گذريل محسوس ڪندو هو. پر ان ساري عرصي ۾ هن جو ان واقعي طرف ڪڏهن به خيال نه ويو. هو

محسوس ڪندو هو ته هن کان ڪا ڳالهه وسري ويئي هئي. پر ياد ڪرڻ جي باوجود به هو ياد نه ڪري سگهندو هو. آخر هو سرت ۾ آيو. ان وقت هڪ وڻندڙ صبح جا ڏهه وڳا هيا، ۽ دريءَ مان اس سندس ڪمري ۾ پئجي رهي هئي. سامهون سندس در کليو پيو هيو ۽ ات جنت بيٺي هئي، جنت پويان هڪ ٻيو ماڻهو به بيٺو هيو، جو ٽپالي ٿي لڳو. انهن ٻنهي جي پويان هاشم سيٺ بيٺو هو. سراج کي پاڻ ڏانهن ڏسندو ڏسي، هاشم ڪنڌ ڦيرائي ڇڏيو، ۽ هليو ويو. جنت ۽ ٽپالي اندر گهري آيا.

سراج اٿي، ڪٽ تي ٿي پت سان ٽيڪ ڏئي ويٺو.
 ”اهو ڪير آ جنت؟“ هن ٽپاليءَ ڏانهن اشارو ڪندي چيو.
 ”هاڻي هوش ۾ آيو آ!“ جنت چيو.
 ”هاڻي هوش ۾ آيو آ!“ ٽپاليءَ ورجايو.
 ”تون ڇو آيو آ؟“ سراج ٽپاليءَ ڏانهن منهن ڪندي چيو. ان وقت دروازو زور سان کليو ۽ ڊگهي قد هئڻ سبب هيٺ جهڪي، رشيد اندر داخل ٿيو.
 ”ڪوئي آ، ڪين پان ٻيڙيءَ جي پٿري!“ رشيد چيو، ”منهنجو ته روز مٿو ڀڄندو آهي. هاڻي هاشم ٻڌايو ته تون هوش ۾ آيو آهين.“
 ”بلڪل هينئر اٿيو آهي.“ جنت چيو.
 ”بلڪل هينئر اٿيو آهي.“ ٽپاليءَ ورجايو.
 ”تون ڇو آيو آهين؟“ رشيد ٽپاليءَ ڏانهن منهن ڪري پڇيو.
 ”مان ٽپالي آهيان، ۽ سراج صاحب لاءِ مني آرڊر آندو آتم.“ هن وراڻيو.
 ”ويه! ويه!“ رشيد هن کي ڪرسيءَ تي ويهڻ لاءِ چيو ۽ سراج سان ڳالهائڻ لڳو. ”ڇڱو جو هوش ۾ آئين. گذريل چئن ڏينهن کان غشيءَ ۾ هئين. دوا به ڇڄڻ سان وجهندا هئاسوئين. مان ڊاڪٽر انور کي ويني آيو هوس. سڃاڻينس نه؟ جيڪو پاڻ سان پڙهندو هو. هاڻي ڏاڍو نالو ڪڍيو اٿائين. ڇٽو؟“ هن وري ٽپاليءَ ڏي منهن ڪيو، ”ڇا جو مني آرڊر آ؟ ڪنهن مڪو آ؟ اڳ به ته هڪ ٽپالي به ٿي دفعا آيو هو!“

”هاڻ. هو به موٽي ويندو هو، ڇو جو سراج صاحب هوش ۾ نه هو. مني آرڊر پنجاهه رپئي جو آهي، ۽ ميرپور ماٿيلي مان ڪنهن عورت نالي فاطمه موڪليو آهي.“ ايترو چئي هن فارم سراج ڏانهن صحيح لاءِ وڌايو.

”مون کي پئسا نه ڪپڻ! مان صحيح نه ڪندما!“ سراج رڙ ڪئي.

”ڇريو ٿيو آهين ڇا؟ پئسا نه ڪپڻ؟“ رشيد فارم وٺندي چيو.

”نه، نه! نه ڪپڻ!“ سراج رڙ ڪئي.

”بي وقوف ڪٿان جو!“ چئي رشيد زوريءَ سراج کان صحيح ورتي، ۽ ٽپالي

پئسا ڏي هليو ويو.

ٿوري جهٽ کان پوءِ جنت هيٺان ماني آڻي هن آڏو رکي، ۽ وري چانه لاءِ هيٺ هلي وئي. ”مان روز هت ائين اچي نرين ڪندو آهيان.“ رشيد چيو، ”اها سڀ هاشم سيٺ جي مهرباني آهي. هو منهنجو ڏاڍو خيال ڪندو آهي. ساڻس اسان جو پراڻو رستو آهي.“ ايتري ۾ جنت چانه کڻي آئي، ۽ ٻئي چانه پيئڻ ويٺا. چانه پي هو وري ليٽي پيو هن محسوس ڪيو ته ويهاڻو سندس ويهاڻو نه هيو. هن اٿي ڏٺو ته سڄو هنڌ نئون نظر آيس.

”ڏس! تنهنجي بيماريءَ واري عرصي ۾ ڇا ڇا نه ٿي ويو آهي!“ رشيد سراج کي ائين عجب کائيندو ڏسي چيو، ”تون مون وٽان ائين هليو آئين. جهٽ کان پوءِ مان به تنهن جي ڳولا ۾ نڪتس. سڄو ڏينهن ڳولي به توکي نه لهي سگهيس. تو هڪ دفعو مون کي پنهنجيءَ جاءِ جو ڏس ڏنو هو، سو به ياد نه پئي آيم. آخر ٻئي ڏينهن پوليس مان جاچ ڪيم ۽ اتان مون کي تنهنجي رهائش جو پتو پيو.“

”ها! پوليس مان.“ رشيد چيو، ”نه رڳو تنهنجي گهر جو پر ٻين به گهڻين ٽي ڳالهين جو. سڀني جو! مان حليم سان به مليم. قادر بخش سان به، ۽ آخر ۾ سيٺ هاشم سان به. ان ۾ سمورو تنهنجو ڏوه آهي. تون جي سڌي ريت هاشم سان سڀ حقيقت ڪري کيس عرض ڪرين ها ته ايسٽائين نوبٽ ٽي نه پهچي ها. مان جڏهن کيس تنهنجي سموري حقيقت ڪئي، ته هاڻي هن کي توسان همدردي ٿي پئي آهي. مان هن کي خاطري ڪرائي آهي ته ماءُ وٽان پئسا ملندڙي تون سندس قرض چڪتو ڪري ڏيندين. حالانڪ هو ڄاڻي ٿو ته ماءُ جي پينشن مان بچيل پئسن مان تون سندس قرض نه لاهي سگهندين. تڏهن به هن منهنجي زبان تي اعتبار ڪيو آهي ۽ تو وارو لکي ڏنل پرامزي نوٽ به واپس ڏنو آهي پر، تون گهٽ ۾ گهٽ مون کي ته پنهنجين حالتن کان آگاه ڪرين ها! باقي دوست ڇا لاءِ ٿيندا آهن؟ اڄ چوٿون ڏينهن آ، جو تنهنجي در جا چڪر ٿو کائين.“

”هاڻي ياد آيو اٿم،“ سراج هوريان چيو، ”ڪالهه هڪ شخص کي ڏنو هوم پر سڃاڻي نه سگهيم. شايد تون هئين؟“

”هاڻ! مان هيس. گڏ حليم کي به وٺي آيو هوس.“ رشيد وراڻيو.

”حليم کي؟ حليم آفيس سپرنٽينڊنٽ؟ ڇا لاءِ آندو هيو سي؟“ هن تڪڙو تڪڙو

يڪ ساهيءَ چيو.

”تو کي ٿيو ڇاهي؟..... ڪهڙي ويڌن ٿي؟ هو تو سان ملڻ آيو هو. مون هن سان تنهنجي باري ۾ گهڻو ڳالهايو آهي. سو ملڻ جو اشتياق ٿيو هوس. هو منهنجو گهرو دوست آهي.“

”مون بي هوشيءَ ۾ ڪجهه چيو ته ڪين هو؟“ سراج اتاولو ٿي پڇيو.
 ”ڪجهه پڻ پڻ ڪيئي ته پئي.“
 ”ڇا پئي چيم؟“

”ڇا وري ڇا چيئي؟“ رشيد چيو، ”الاڻي ڇا پئي بڪيئي! سونو سڳو، ايرينگ، دادو ڪئنال، ڊي-ايس-بي، قادر بخش جا نالا پيئي ڪنيئي. پنهنجن جورابن لاءِ رڙيون پئي ڪيئي، ۽ تڏهين بس ڪيئي جڏهين ڊاڪٽر انور اهي ڳولي هٿ ۾ ڏنئي. ٻيو وري ڇا چوندين؟ هاڻي هن پنجاه مان تيه رپيا رک باقي ويه مان کڻي ٿو وڃان، سڀاڻي سمورو حساب ڪتاب ڏيندو مان. ڇڱو، خدا حافظ!“
 ”سيٺ کي هاشو ڪري سڏيندو آهي! ڏاڍو گهرو اٿس!“ هو هيٺ لٿو ته جنت چيو. هوءَ در کولي ڪجهه ٻڌڻ جي ڪوشش ڪرڻ لڳي، پر آواز نه بهڙي هيٺ لهي آئي. هوءَ رشيد ۾ خاص دلچسپي وٺڻ لڳي هئي.

هوءَ ٻاهر نڪتي ته سراج ٽپ ڏئي چرين جيان ڪٽ تان هيٺ لٿو. ان گهڙيءَ جو منتظر هيو ته هو نڪرن ته هي پنهنجي ڪرت کي لڳي. ”ڇا هنن کي سڀ خبر پئجي ويئي آهي؟ مون کي بيمار ڏسي رڳو مون سان مڪر ۽ نموني بازي ته نٿا ڪن؟ هاڻي ڇا ڪريان؟ مان ته اها ڳالهه ٿي وساري ويٺو هوس!“ هو واٽڙن وانگر ڪوئيءَ ۾ بيٺو هيڏي هوڏي واجهائي رهيو هو. هو وڏي در وٽ آيو، ۽ ڪن لائڻي ڪجهه ٻڌڻ جي ڪوشش ڪرڻ لڳو، ڪوبه آواز ٻڌڻ ۾ نه آيس. هن جي نظر ڦاٿل ڪپڙن جي اڳڙن ۽ ليرن تي پئي. هن کڻي ويجهو ڪري ڏنا، مٽيءَ سان ايترو ڀريل هيا جو رت جا داغ معلوم ڪرڻ ڏاڍو ڏکيو هو.
 ”پر حليم، هو ڇو آيو هو؟ رشيد هن کي ڇو وٺي آيو هو؟ ڇا هنن کي سڌ پئجي چڪي آهي؟ ڇا مان اڃا بي سرت آهيان؟ نه، نه، مان هوش ۾ آهيان! سجاڳ آهيان! اها سڀ حقيقت آهي.“

هو مون کي نه ڇڏيندا، هنن سڀ ڪجهه ڄاڻي ورتو آهي. مون کي هٿ نه رهڻ گهرجي. پئسا به آهن، ڇو نه پڇي وڃي ڪنهن ٻيءَ جاءِ تي رهان؟ هنن کي ڪهڙي خبر پوندي؟ پر پوليس کان ڪيئن بچي سگهندس؟ هو آخر مون کي ڳولي لهندي! هنن جي اکين مان ٿي ظاهر هو ته هو سڀ راز صحيح ڪري چڪا آهن. مون کي ڪاڏي پري پڇي ويڄڻ گهرجي. پر هيٺ به ته پهرو ويهاري ويا هوندا؟ اف، ڇا ڪريان؟ ڪاڏي وڃان؟“

هن جي نرڙ تان پگهر ليندا ڪري وهي رهيو هو. هن وڏي ميز تان پاڻيءَ جو ڪلاس کنيو ۽ هڪ ٿي گيت سان پي ويو. سردي سندس بت ۾ سرڙاٽ ڪري گهري ويئي. هو ڪٽ تي سمهي پيو ۽ مٿان چادر اوڙهي ڇڏيائين. هن جا خيال وڌيڪ منجهندا ويا ۽ آخر اکين تي ڪپ ڇڙهي ويس.

ڪنهن جي اچڻ جي آواز تي هو جاڳي پيو. سامهون رشيد بيٺو هو. ڪٿ تان اٿي هو ڪرسيءَ تي اچي ويٺو، ۽ رشيد ڏانهن نهارڻ لڳو. ”جاڳيو آهين نه؟ جنت اهو بندل ڪٿي اچ؟“ چئي رشيد اندر آيو ۽ سراج جي ڀر ۾ ڪرسيءَ تي ويهي رهيو.

”گهڻا وڳا آهن؟“ سراج بي چينيءَ سان پڇيو. ”چڱي ننڊ ڪئي اٿئي. شام جا ڇه لڳا آهن. ڇهن ڪلاڪن کان به وڌ ستو آهين. ٽن ڪلاڪن کان تولاءِ ترسيو ويٺو آهين. ٻه دفعا اڳ ٿي ويو آهين، پر تون ننڊ هڻين. ڊاڪٽر انور ڏي به ويو هوس، پر ڪونه مليو. خير پاڻهي اچي ويندو. مون کي ڏي تر کوليون.“ هن جنت کان بندل وٺندي چيو.

”گهڻي وقت کان پيو اچين؟“ سراج رشيد کان پڇيو.

”صبح جو ٻڌايو مانءُ! وسري ويئي ڇا؟“

سراج سوچ ۾ پئجي ويو. صبح وارو نظارو هن کي خواب جيان پاسڻ لڳو. ”سڀ ڪجهه وساري ڇڏيئي. مون کي خبر هئي ته ان وقت تون پوري هوش ۾ نه هئين. هاڻي ڪجهه نيڪ آهين. ٺهيو! ڇڏ انهن ڳالهين کي. هي ڏس، تولاءِ ڇا ڳنهي آيو آهين. توکي ماڻهو بڻائي ڇڏيندس.“ هن جنت کان ورتل پاڪيٽ کوليو ۽ ان مان هڪ بشرٽ، هڪ پينٽ، گنجي ۽ جوراب ڪڍيا. ”آ، وٺ! پاڻي ڏس!“

”هاڻي؟ نه، رکي وڃ، پوءِ پائيندس.“ سراج سامان ڏسندي چيو.

”مٺ نه ڪرني! هاڻي پاڻي ڏس. مون کي به ته ڳڻتي نه ٿئي ني. ڏکي تي ويٺي آيو آهين. جي پورا نه اچن ته اڄ موتاڻي يا مٽاڻي ته اچان ني.“

”گهڻين مليئي؟ ڏهين ريٽين؟“ جنت پڇيو.

”ڏهه رپيا! الاڻي ڪٿي ٿي رهين. اڌ ڪلاڪ رلي پني وڃي پندرهن ريٽين ۾ ڳڏا اٿم. مان سراج باقي پنج رپيا تنهنجن ويهن ريپن مان بچيا. پنجٽيه رپيا في الحال تولاءِ ڪافي آهن. سسواڙ ۽ مانيءَ جو فڪر تون نه ڪر. مان سڀ ڪجهه هاشم سان ڳالهائي ڇڏيو آهي. هاڻي اٿي ڪپڙا بدلاءِ!“

”نه، نه! مون کي نه ڪپن.“

”جنت تون ٻاهر هل ته مان پاڻهي ئي ٿو بدلرايانس.“

جنت ٻاهر نڪري ويئي، ۽ هن زوري سراج جا ڪپڙا مٽايا. هو پٽ کي ٽيڪ ڏئي ڪٿ تي ويهي رهيو، ۽ ڪا گهڙي ماڻ ڪيون پيو رهيو.

”الاڻي ڪڏهن هنن مان جان چٽندي؟“ هن دل ۾ سوچيو. ”پس پئسا

ڪٿان آندئي جو وٺي آئين؟“ هن سراج کان پڇيو.

”پئسا؟ ڇو؟ تنهنجا ئي ته هئا. صبح ٽپالي نه ڏئي ويو. وسري ويئي ڇا؟“

”هاڻا هاڻي ياد آيا.“ سراج گهڻي ماڻ کان پوءِ ڳنڍپيرتا سان ورائيو. ان مهل دروازو کليو ۽ هڪ ڊگهڙو، بت پريل ماڻهو، جو سراج جو ڏنل نه پئي لڳو، اندر گهري آيو.

”هلو، ڊاڪٽر! اچي وئين ني!“ رشيد خوشيءَ وچان رڙ ڪري هن کي کيڪاريو.

(۴)

ڊاڪٽر انور ڊگهڙو، ٿلهڙو ۽ رنگ جو سانورو هو. عينڪ واپرائيندو هو ۽ کهي هٿ جي چيچ ۾ هڪ ٿلهي سوني منڊي پيل هئس. عمر تيارو ورهيه پئي لڳس. رشيد کيس سراج جي حالت متعلق ٻڌايو ۽ اهو به ٻڌايائينس ته ٻه دفعا وٽائينس ٿي موٽي آيو هيو.

”هون! هون! هاڻي ڪيئن پيو پائين؟“ انور سراج ڏي منهن ڪندي چيو ۽ ڪٿ تي ويهي رهيو.

”اڃا ڪجهه هيٺائي اٿس. ڪپڙا به اسان زوريءَ بدلایا اٿس.“ سراج بجاءِ رشيد ورائيو.

”نيڪ آ، سڀ نيڪ ٿي ويندو. کيس ڪارايو ڇا ٿا؟ ميوي جي رس ۽ گلوڪوس گهڻو ڏيوس. مان سڀاڻي شام جو وري ڏسي ويندو مانس.“

”سڀان شام جو ته مان کيس ڇهل قدميءَ لاءِ وٺي ويندس. تون صبح جو اچي ڏسي وڃجانس.“ رشيد چيو. ”نيڪ آ، صبح جو ايندس“ چئي ڊاڪٽر وڃڻ لڳو.

”پر، ٻڌ ته. مون کان ياد. ٿي لهي ويو. رات دعوت تي ايندين نه؟“

”ڏسان! خبر نه آهي تو وٽ به الائي ڪهڙا ڪهڙا ماڻهو ايندا؟“ ڊاڪٽر چيو.

”هڪ ٻه شاگرد دوست هوندا. چاچو هوندو. سراج هوندو ۽ حليم.“ رشيد ورائيو.

”حليم ڪهڙو؟ پوليس کاتي وارو؟ تنهنجو رستو هن سان ڪيئن ٿيو؟“

ڊاڪٽر پڇيس.

”ڏاڍو سٺو ماڻهو آهي. لحاظي ۽ پرخلوص“

”۽ رشوتي پڻ“ ڊاڪٽر کيس اڌ ۾ روڪيندي چيو.

”وندو آ ته پوءِ ان ۾ ڇاهي؟ مون کي ان جو خيال ڪونهي. منهنجي چوڻ جو مطلب اهو نه آهي ته ڪو رشوت وٺڻ سٺو ڪم آهي. پر منهنجي مراد آهي ته ان

جي باوجود به هو سٺو ماڻهو آهي. ان کانسواءِ هڪ ٻي ڳالهه به آهي، جنهن ڪري مان کيس وڌيڪ ويجهو ٿيو آهيان.

”ڪهڙي ڳالهه؟“ ڊاڪٽر پڇيو.

”رنگ ساز واري. اسان هن کي پوليس جي چنبڻي مان ڇڏائڻ چاهيون ٿا.“

رشيد چيو.

”رنگ ساز؟“

”هاڻ! هو ويڇ خور تلوڪ چنڊ جي خون جي ڏوه ۾ جهليل آهي. تو ته

ٻڌو هوندو؟“

”هاڻ شايد اخبار ۾ به پڙهيو هوم“ انور چيو، ”ڳالهه ڪيئن آهي؟“

رشيد اول کيس سڳن ۽ ورنڊ وارا بيان ٻڌايا ۽ ان بعد اڳتي ٻڌايائينس.

”واقعي جي ٽين ڏينهن جڏهن پوليس وڌيڪ ڀڄا ڳاڇا ڪري ٿڪجي پئي ته

وري هڪ ٻيو راز کليو. نظام صراف پوليس وٽ هڪ دٻي اچي پيش ڪئي. جنهن

۾ سونا ايرينگ پيل هيا. هن ٻڌايو ته واقعي واري ڏينهن شام جو رفيق رنگ ساز

هن وٽ اهي ايرينگ وڪڻڻ لاءِ کڻي آيو هو ۽ وڪڻي ويو هيو. رفيق کيس ٻڌايو

ته اها دٻي هن لڏي هئي. ان ڏينهن جڏهن کيس خبر پئي ته اچي پوليس وٽ

پيش ڪيائين، ڇو جو هن کي شڪ پيو ته رفيق اها تلوڪ وٽان چورائي هوندي.

ان ڏينهن رفيق ساڳيءَ جڳهه ۾ ٽين ماڙ تي هڪ جاءِ ۾ رنگ جو ڪم ڪري رهيو

هو. پوليس ان ڏينهن ئي جاءِ واردات تي ويئي. ان جاءِ ۾ ان وقت رڳو هڪ رنگ

وارو احمد ڪم ڪري رهيو هو. احمد کين ٻڌايو ته خون واري شام کانپوءِ

رفيق وري جاءِ تي ڪم تي نه آيو هو. پوليس ڪلاڪ ڏيڍ جي ڳولا کانپوءِ رفيق کي

هڪ شراب خاني مان هٿ ڪيو ۽ پڪڙي ٽائي تي وٺي آئي. پوليس هن کان ڀڄا

ڳاڇا ڪئي. ’تو ان ڏينهن ڪو ماڻهو مٿي چڙهندو يا لهندو ڏٺو؟‘ جواب، ’نه‘. ’تو کي

خبر آ ته ان ڏينهن شام جو تلوڪ ۽ سندس ڀاءُ جو خون ٿيو هو؟‘ ’نه‘، مون ٻي

ڏينهن اخبار ۾ پڙهيو، ’ايرينگ ڪٿان لڏئي؟‘ ’رستي تان‘. ’ٻي ڏينهن احمد سان

ڪم تي ڇو نه وئين؟‘ ’شراب پئي پيتم، عيش آرام پئي ڪيم‘. رشيد ساڻهي

پٽڻ لاءِ رکيو.

”تنهنجي معنيٰ ته مٿس ڪجهه ته ثابتي آهي نه؟“ ڊاڪٽر انور چيو.

”اڃا اڳتي ته ٻڌ نه،“ رشيد وري شروع ٿيو، ”گهڻي ڀڄا ڳاڇا کان تنگ اچي

هن نيٺ پوليس کي ٻڌايو ته هن ايرينگ دڳ تان نه پر ان جاءِ تان لڏا هئا جتي

احمد سان ڪم پئي ڪيائين. هن ٻڌايو ته شام جو هو رنگ ڪري سامان سهيڙي

رهيا هيا ته احمد هن کي رنگ وارو برش منهن تي هنيو. هو هن ڪيو پيو ۽

مسخري مسخريءَ ۾ هڪ ٻئي کي تنگ ڪندا ۽ پريشان ڪندا، هو جاءِ مان

نڪري، هيٺ لهي آيا. هيٺ در وٽ هن احمد کي هيٺ ليٽائي کيس به منهن تي برش گهايو، ۽ احمد کان بچڻ لاءِ ٻاهر رستي ڏي: ڪو ۽ گهٽي ۽ ۾ لڪي بيٺو. احمد هن کي ڳولي ڳولي گهر هليو ويو. هن کي جيئن ته سامان سهيڙڻو ۽ جاءِ بند ڪرڻي هئي، سو هو موٽي مٽي ويو. اڃا در بند ڪرڻ وارو هيو ته اندران در وٽ اها دهري ڏٺائين ۽ کڻي کيسي ۾ وجهي هيٺ لهي آيو، ۽ وڃي نظام صراف وٽ وڪيائين.

”در جي پٺيان هاڻو درجي پٺيان پئي هوندي! در جي پٺيان!“ سراج، جنهن هن وقت تائين ڇپ ڪري ويٺي هئو، رڙ ڪري اٿيو. هن جي چهري تي پوءِ جا آثار ظاهر ٿي چڪا هئا.

”ها ڇو؟ توکي ڇا ٿي ويو؟“ رشيد اٿي هن کي ڪلهن کان جهلندي چيو. ”خواب مان چرڪ پري اٿيو هوندو،“ ڊاڪٽر انور چيو، ”تون اڳتي ڳالهه ڪر.“ ”ان کان وڌيڪ هن پوليس کي ڪجهه نه ٻڌايو،“ رشيد چيو، ”پر جيڪو سو ڪالھ رات لاکب ۾ خودڪشيءَ جي ڪوشش به ڪئي هئائين. پوليس جي پڇڻ تي ٻڌايائين ته هن گهٽيءَ، بدناميءَ ۽ الزام جي خوف کان خودڪشي پئي ڪئي.“

”تنهن جي معنيٰ ته هن خلاف ثابتي آهي.“ ڊاڪٽر چيو.

”تون به ڪمال ٿو ڪرين ڊاڪٽر! عمر ماڻهن ۾ گذاريئي، پر ماڻهن جي نفسيات کان واقف نه ٿي سگهين. ورنه، سڳن، مزدور ۽ ٻيا ماڻهو جي واقعي کان پوءِ جا شاهد آهن، سڀ چون ٿا ته هنن واقعي ان وقت احمد ۽ رفيق کي هڪ ٻئي سان ٻارن جيان راند ڪندو ۽ چرچا ڪندو ڏٺو هو. هو سڀ هن جي بيان جي تائيد ڪري رهيا آهن. ذرا سوچ ته! جيڪو ماڻهو خون ڪري ايندو، سو ڪيئن ائين ڪل چرچا ڪندو وڌندو. خونيءَ جي ذهني ڪيفيت ئي ان وقت ٻي هوندي. نفسياتي طرح هو ستت ئي ۽ اڻ ڏٺو اتان پڇڻ ۽ نڪري وڃڻ چاهيندو.“ ”واقعي! پر ان جو ڪهڙو ثبوت آهي ته اهي ايرينگ تلوڪ چنڊ وٽان آيا؟“ ڊاڪٽر پڇيو.

”اهو به ثابت ٿي چڪو آهي.“ رشيد چيو، ”سڳن اهي سڃاتا آهن، ۽ مالڪ جو ڏس ڏنو آهي. مالڪ چوي ٿو ته هن اهي تلوڪ وٽ گروي رکيا هئا.“ ”باقي، توهان وٽ ڪهڙو بچاءُ آهي؟“ ڊاڪٽر چيو.

”اسان جو بچاءُ اهو آهي“ رشيد ساهي پئي چيو، ”تر اهي ايرينگ اصلي خونيءَ کان ڪري پيا هيا، جڏهين ورنه جي ڪڍ سڳن به هيٺ لهي ويو، ته خوني به در کولي ٻاهر نڪتو هوندو. هڪ ڏاڪڻ لٿو هوندو ته هيٺان ماڻهن جي مٿي چڙهڻ جا آواز ٻڌا هوندا. ٻيو ڪو چارو نه ڏسي هو ان رنگ ٿيندڙ خالي جاءِ

۾ گهري ويو هوندو ۽ در پويان لڪي بيٺو هوندو. جڏهين سڀ مٿي چڙهي ويا هوندا ته هو ٻاهر نڪري هيٺ لهي ويو هوندو، ۽ نڪرڻ وقت اهان دٻي اتي ڪري پئي هوندس. اهو سڀ ڪجهه ان مهل ٿيو هوندو جڏهين احمد ۽ رفيق ٻاهر نڪري ويا هوندا.

هن اڃا ايترو چئي بس مس ڪئي ته هڪ اوڀرو ماڻهو، جو تنهي جو اڻ ڏنل هيو، در کولي اندر داخل ٿيو.

(۵)

نئون آيل شخص ڪو جوان ڪونر هو. اهوئي چاليهن پنجيتالهن جو پئي لڳو. لٽي ڪپڙي مان خوشحال ۽ آسودو پئي نظر آيو. شان ۽ وڏائيءَ سان هو وڪ وڪ ۾ وجهي هنن ڏي وڌي آيو. چو طرف نظر وجهي هن نفرت جو اظهار چهر تي آندو، جڻ سوچي رهيو هجي ته ڪهڙيءَ نه گنديءَ جاءِ تي اچي پهتو هو. هن سراج جي ڌٻڻيل حال ۽ پڳل ٽٽل فرنيچر تي نظر اچائي، وري رشيد ڏانهن نهاريو. هن جي اڍنگي ۽ ميريءَ پوشاڪ اڻ سنواريل حجامت هن کي جڻ وڌيڪ ڪوفت ڏني. هو وڏائي سان ڪنڌ مٿي ڪري، تنهي ڏانهن ائين نهاري رهيو هو، جڻ هنن کي چئي رهيو هجي ته هو هن کان سندس آمد بابت پڇا ڪن. پر تنهي مان ڪنهن به اول ڪانه ڪئي. اهو محسوس ڪري ته وڏ ماڻهپاڻيءَ مان ڪم نه هلندو. هن پنهنجي چهر تي نرميءَ جا تاثر آڻي، ڊاڪٽر انور ڏي مرڪي نهاريو ۽ پڇيو، ”مسٽر سراج الدين اوهين آهيو؟“

”نه. هي سراج اٿو. ڇا ڪپيو؟“ رشيد انور کي ڳالهائڻ جو موقعو نه ڏيندي، سراج ڏانهن اشارو ڪندي جواب ڏنو.

ان غير متوقع ۽ گهري سوال، آيل شخص کي ڪجهه وقت لاءِ واڙو ڪري ڇڏيو. هن رشيد ڏانهن متوجه ٿيڻ چاهيو، پر وري ارادو لاهي انور ڏانهن سوالي نگاهن سان نهاريو.

”هي سراج اٿو!“ انور سراج ڏانهن اشارو ڪيو، ۽ هڪ ڊگهي اوباسي ڏئي ڪرائي مٿي ڪري واڄ ۾ تائيم ڏنو. سراج ماڻ ڪيو ويٺو آيل ڏانهن نهاري رهيو هو. هوريان هوريان هن جو ڌيان آيل ڏانهن وڌڻ لڳو. آخر هن اوڀري ڏانهن منهن ڪري چيو، ”مان سراج آهيان! ڇا ڪپيو؟“

”مان محمد اسلم وڪيل آهيان. سبجهان ٿو ته منهنجي نالي کان اوهين ناواقف نه هوندؤ؟“ اوڀري آيل هن کي غور سان نظرن مان ڪيندي چيو، ”سبجهان ٿو ته

هن مهل تائين اوهان کي منهنجي اچڻ جو اطلاع به ملي چڪو هوندو!“
سراج ڪوبه جواب نه ڏنو. هو ويهاڻي ۾ وڌيڪ اندر پوندو ويو. هٿ مٿي
پويان ڏئي هو ڇت ۾ نهارڻ لڳو. نراسائيءَ جي لهر اسلم جي چاهي تي ڊوڙي وئي،
۽ هو ڪجهه شڪي ۽ پريشان ٿي ويو.

”مان سمجهيو هو ته هفتو ڏيڍ اڳ لکيل خط اوهان کي پهچي چڪو
هوندو. توهان جي والده جو!“ هن بيٺي ٿي چيو.

”اچو! ويهيو ڇو نه ٿا؟“ رشيد ڪرسيءَ تان اٿندي هن کي چيو، ۽ پاڻ سراج
جي پيرانديءَ کان ٿي ويٺو. اسلم ڪرسيءَ تي اچي ويٺو ۽ کيسي مان رومال
ڪڍي نرڙ تان پگهر اکهڻ لڳو. هو منجهيل ۽ واٽرو ٿي هيڏانهن هوڏانهن نهارِي
رهيو هو.

”حقيقت هئين آ ته سراج گذريل چئن پنجن ڏينهن کان بيمار آهي. اڄ ئي
سامت ۾ آيو آهي. مان سندس رفيق آهيان رشيد! ۽ هي اسان جو دوست ڊاڪٽر
انور آهي.“ رشيد هن کي آتڻ ڏيندي چيو، ”توهان پلي ساڻس ڳالهائو ۽ مطلب جي
ڳالهه ڪريو.“

”ڏهه ڏينهن کن ٿيا ته مان توهان جي ڳوٺ ويو هوس. اتان توهان جي والده
توهان ڏانهن خط لکيو هو. مان سمجهيو هو ته اهو توهان کي هن مهل تائين ملي
چڪو هوندو. ان ڪري مان چار پنج ڏينهن شهر ۾ هوندي به اچ توهان وٽ آيس،
پر عجب آ ته توهان کي اڃا اهو خط نه مليو آ!“

”نيڪ! نيڪ!“ سراج رڙ ڪري اٿي ويٺو. ”اچا، ته اهو عاشق جيئڙو تون
آهين! هاڻي سمجهيم.“

ان جلي اسلم کي صدمو ڏئي پوئتي ڌڪي ڇڏيو، ۽ هو ان جي مقصد ۽ نيت
تي سوچڻ ويهي رهيو. سراج، جو جوش ۾ پرڃي ڪٽ تي اٿي ويهي رهيو هو، گهوري
هن ڏانهن نهارڻ لڳو. هن کي اسلم جو سڄو وجود عجيب وغيره نظر اچي رهيو
هو. شهر ۾ ٽي چار ڏينهن رهي هو پاڻ کي واقعي عاشق جيئڙو ناهي چڪو هو.
کيس اعليٰ درجي جو ٽيٽران جي سوٽ پيل هو. ڏاڙهي مڇون صفا ڇٽ هيس، ۽
خضاب به تازو ڪيل هوس. وارن کي سينڌ نڪتل هيس. پنجتاليه جي لڳ ڀڳ
هٿ جي باوجود به هي ٽيهن ٻٽيهن جو پئي لڳو. سراج چپن ۾ مرڪيو، ۽ وري
ليٽي ويهاڻي تي ٽيڪ ڏئي ڇت ڏانهن گهوڙ لڳو.

اسلم دل پڪي ڪئي ۽ هن جي ورتاءُ تي ڪو ڌيان نه ڏيندي، چيو، ”مون
کي توهان کي هن حالت ۾ ڏسي واقعي افسوس ٿيو آهي. اڳ ۾ توهان جي بيماريءَ
جي خبر هجي ها ته هليو اچان ها. هت اچڻ سان ئي ڪمن ۾ وڻجي ويس. هڪ
به ڪيس هيا، ۽ وري لوڪلبورڊ جي ميٽنگ به هئي، سو اچڻ جو وقت ئي نه

مليم. توهان جي والده ۽ پيٽ به اجهو ڪي اجهو سکر آيا. مان هنن لاءِ جاءِ جو بندوبست به ڪري ڇڏيو آهي.

”ڪٿي؟“ سراج هيٺائين سان پڇيو.
 ”بندر روڊ تي. نواز منزل ۾ دوست کان هڪ فلٽ خالي ڪرائي اٿم.“
 ”اها ته منهنجي گهرجي پر ۾ آهي. بدنام جاءِ آهي. اڃا ڪالھ پوليس اُتي ڇاپو هنيو هيو.“ رشيد چيو. ”تڪڙ سبب ٻي جاءِ نه ٿي سگهي. مان پاڻ هڪ دوست وٽ رهيو پيو آهيان. مشتاق مغل، توهان کيس سڃاڻيندا هوندا!“
 ”مشتاق ليڪچرار!“ سراج ذهن تي ڪجهه زور ڏيندي چيو.
 ”هاڻ! سٺو جوان آهي. مون کي نوجوانن سان ملڻ ۽ محفل ڪرڻ ۾ مسرت ملندي آهي. ڇو جو انهن مان گهڻو ڪجهه پراڻي سگهجي ٿو.“
 ”اهو ڪيئن؟“ رشيد پڇيس.

”دنيا ڪافي ترقي ڪري چڪي آهي. شهرن ۾ نوان خيال، نئون ايجادون ۽ نوان نظريا پھچي چڪا آهن. منهنجو خيال آهي ته اهو سڀ ڪجهه نوجوانن سان رهي ڪري ٿي معلوم ڪري سگهجي ٿو. منهنجو اهو تجربو آهي.“
 ”تجربي مان توهان جي ڇا مراد آهي؟“
 ”عملي تجربو.“ اسلم وراڻيو.

”سراسر غلط آهي!“ رشيد هن تي جله ڪئي، ”عمل هت آهي ئي ڪونه. اهو ڳولڻ پهرن کان پير گهرڻ برابر آهي. عملي زندگي ۽ عملي نظريا وغيره، سڀ بڪواس آهن.“

”مان توهان سان متفق نه آهيان.“ اسلم ڳالهائيو، ”ائين برابر آهي ته ماڻهو اڪثر غلطي ڪري ويهي ٿو. پر هن کي سالم دماغيءَ سان عمل جاري رکڻ گهرجي. اڪثر ماڻهوءَ جي غلطي ڪرڻ ته پاڻ ڏيکاري ٿي ته هن کي پنهنجي مقصد سان ڪيترو چاه آهي. اهي سڀ غلطيون ٻاهرين حالتن جو نتيجو هونديون آهن. اهو ته توهان به مڃيندؤ ته اڪثر عملي قدم اهڙا ڪجن ٿا، جن اسان کي گهڻو ڪي فائدو رسايو آهي. اڄ جي ادبي تخليق ئي ڏسو. اسان کي ڪٿان کان ڪٿي اٿي چڪي آهي. اهو توهان کي تسليم ڪرڻو پوندو ته اسان ڪافي اڳتي وڌي چڪا آهيون. سائنسي طور، اقتصادي طور ۽ سماجي طور وغيره.“
 ”خام خيالي آ!“ رشيد اتاچري نموني ٺوڪ ڏني.

”نه، ائين ناهي.“ اسلم برتري جو اظهار ڪندي چيو، ”مثال طور چوڻي آهي ته پاڙي وارن جي پرگهور لهو. ان تي عمل ڪيئن ٿئي ها؟ مان وٽ هڪ ڪوٽ هجي ها، ته اڌ ٿاڙي پاڙي واري کي ڏيان ها ۽ اڌ پاڻ وٽ رکان ها! نتيجو اهو ٿئي ها جو ٻئي اڳهاڙا رهون ها ۽ سيءَ مرون ها. پر نوان نظريا چون ٿا ته اول

پنهنجي ڳڻ ڪريو. ڇو جو فرد جي پلائيءَ ۾ ئي سماج جي پلائي آهي. سڀني کي سڄو ۽ پورو ڪوٽ ائين هٿ ايندو. اورچ ٿي پنهنجي لاءِ دولت ڪمائڻ سان مان نه رڳو پاڻ ٺاهيندس پر پاڙي واري کي سڄي ساري ڪوٽ ڏيڻ جي اهل به ٿي ويندس.

”نيڪ آ، نيڪ آ!“ رشيد گوڏن تي هٿ هڻندي چيو، ”مان توهان سان هم خيال آهيان. مون رڳو ڏسڻ پئي چاهيو ته توهان ڪهڙن نظرين ۽ خيالن جا ماڻهو آهيو.“

”مان سمجهان ٿو،“ اسلم سراج ڏانهن منهن ڪندي چيو، ”ته اسان جي هيءَ ملاقات، ان رشتي جي مدنظر جنهن جي توکي اڳ ئي سڏ آهي، اڳتي هلي سڀني دوستيءَ ۾ بدلجي ويندي خدا توکي ستت ئي صحت ياب ڪري“ ۽ هو موڪلائڻ لاءِ ڪرسيءَ تان اٿي بيٺو.

”ضرور ڪنهن گراهڪ ئي ماريو هوندس؟“ ڊاڪٽر اسلم جي اڻڻ سان ئي، ڇڏيل موضوع کي کوليو. ”بالڪل ائين ئي هوندو،“ رشيد وراڻيو، ”ان ڪري ئي ته قادر بخش سڀني گراهڪن کان پڇا ڪري رهيو آهي.“

”پڇا ڳاڇا!“ سراج رڱ ڪئي.

”ها! ڇو؟“

”ائين ئي. بس!“

”هنن جي خبر ڪيئن پوندس؟“ ڊاڪٽر پڇيو.

”ڪجهه نالا هن کي سڳن ٻڌايا آهن. ڪن جا نالا سامان تي لکيل آهن. ڪي سامان ڪٿڻ پاڻ ئي اچن ٿا.“

”ضرور ڪنهن چالاڪ ۽ دلير گراهڪ جو ئي ڪم هوندو.“ ڊاڪٽر چيو.

”نه، ائين نه آهي،“ رشيد ڳالهائيو، ”خوني ڪو نول ۽ اناڙي ٿو لڳي. اهو ته اتفاق هو جو هو ٻچي نڪري ويو، نه ته هن مهل تائين جيل جون هواڻن ڪائيندو وڃي ها. هو ڪو پڪو چور ۽ ڦورو به نه آهي. جيڪو هٿ لڳو اٿس سو ڪٿي پڳو آهي. نه ته ان پيٽيءَ ۾ ئي ٻيا ڪيترا قيمتي زيور ۽ ست هزار روڪ به پيا هيا، جن تي هن جي نظر ئي نه پئجي آهي. اهو شايد هن پهريون ڪناه هو، جنهن مان هوشياريءَ سان نه پر قسمت سان ٻچي نڪتو آهي.“

”توهان شايد ويڇا خور واڻئي جي خون بابت ڳالهائين ڪري رهيا آهيو؟“ اسلم جو وڃڻ وارو هو، بيٺي پير ڳالهائڻ لڳو. هن وڃڻ کان اڳ، هڪ ٻه ٻيا دانائيءَ جا گستاخ ڪري، هنن تي پنهنجي شخصيت ۽ ڄاڻ جو رعب ويهارڻ ٿي چاهيو. ”هاڻ! توهان به ته ان بابت ٻڌو هوندو؟ توهان جو ڇا خيال آ؟“ رشيد پڇيس.

”مون کي به ان ۾ دلچسپي آهي. ان ڪري نه ته ڪو ڏوه وڌي ويا آهن، يا هيٺين طبقي جا ماڻهو ڏوه ڪن ٿا. پر ان ڪري جو اڄ ڪالھ، پڙهيل پڙهيل، ڏسڻا وائسٽا، وچين طبقي جا ماڻهو به اهڙن ڏوهن تي لاهي پاهي بيٺا آهن.“

توهان ٻڌو هوندو ته تازو اڳين مهيني ۾ هڪ ماستر لاري ڦري. هڪ لکا پتيءَ واپاريءَ دوکييازي جو ڏوه ڪيو. هڪ وڏي سرڪار ڪاموري جو ڪوڙن نوٽن ڇاپڻ جي ڏنڌي ۾ هٿ هيو. ان ٻڌي کي به ڪنهن اهڙي ماڻهوءَ ئي ماريو هوندو، ڇو جو هاري ناري ۽ مزدور مڙو نه سونا ڳهر رکي ۽ نه گروي ئي ڪري. ان مهذب طبقي جي اهڙي ذهني پستيءَ جي ڪهڙي وضاحت ڏئي سگهجي ٿي؟ ڪو غريب غريو ڪري ها ته ڪٿي مجبوري سمجهجي ها!

”ماڻهوءَ جون معاشي حالتون ڇهين ڏينهن ۾ ڏاڪٽر انور ورائيس، ”ان جي وضاحت مان ٿو ڏيان.“ سراج چيو، ”لاريءَ واري ماستر پنهنجيءَ لباس ۾ ڇپيو آهي ته، ’هرڪو ماڻهو هڪ نه ٻئي جي ڇلي سان آسودو ٿيڻ چاهي ٿو. سو مون به تڪڙو شاهوڪار ٿيڻ پئي چاهيو، هر ڪنهن کي بنا محنت ۽ وقت وڃائڻ جي پئسو ڪهرجي.“

”پر اخلاق؟ ۽ اصول.....“ اسلم چيو.

”تون ان لاءِ ڇو ٿو ڳڻتي ڪرين؟“ سراج ورائيس، ”تنهنجو نظريو به ته اهو آهي نه؟“

”منهنجو نظريو؟“

”توئي ته چيو پئي ته ته فرد کي ڪوشش ڪري وڌيڪ پئسو هٿ ڪرڻ ڪهرجي.“

”هر شئي جو طريقو ٿيندو آهي،“ اسلم چيو، ”اقتصادي اصول قتل جو سبق نه ڏيندا آهن. ان کانسواءِ اقتصاديات اخلاق جي يا ان جي اصولن جي منافي نه ٿي ٿي سگهي ۽.....“

”نه، اهو سڀ ڪجهه ٿي سگهي ٿو ۽ ٿئي پيو،“ سراج ڏڪندڙ ۽ اڳرائيءَ واري لهجي ۾ چيو، ”تنهنجو اخلاق اهو آهي جو هڪ ننڍي ناڻيءَ نينگريءَ سان ان ڪري شادي ڪري رهيو آهين جو هوءَ غربت هٿ لڳاڻ لڳاڻ آهي..... تون هن کي پئسو ڏيکاري ۽ ڏئي احسانن جي بار هيٺ رکڻ ٿو چاهين.“

”خدا جو قسم!“ اسلم منهن ڳاڙهو ڪري رڙ ڪئي، ”تون مون تي الزام هڻي رهيو آهين. منهنجو ڪنهن به وقت اهو ارادو نه هيو، نه وري مون ڪڏهن اهڙو اظهار ڪيو آهي. شايد ڪنهن غلط سمجهي توکي، اهو ٻڌايو آهي. مان سمجهان ٿو اها غلط فهمي تنهنجي ماءُ پيدا ڪئي..... يا تون سندس خط جو مطلب نه سمجهي سگهيو آهين..... حقيقت ۾..... حقيقت ۾.....“

”مان چوانءِ ٿو.....“ سراج ڪاوڙ ۾ ڪٽ تي اٿي بيلو. هو سڄو ڏکي رهيو هو.

”مان چوانءِ ٿو ته جي وري منهنجي ماءُ جو نالو کنيو اٿي ته دنون ڀڄي

چڏيندو سانءُ.

”ڇا؟.....“ اسلم منهن ۾ ٽامڻي هڻي چيو.

”مسٽر! مان تنهنجو ورتاءُ جبر سان سهي، ان ڪري ڇپ هوس، جو تون بيمار آهين. پر هاڻي حد ٿي چڪي آهي. مان وڌيڪ برداشت نه ڪندس.“

”مان بيمار ناهيان!“ سراج مٺيون پيڪوڙي رڙ ڪئي.

”اهو ته وڌيڪ خراب“ اسلم چيو.

”پوءِ ڇا ڪري وٺيندين؟ هل هتان! ٿري وڃ! نه ته“ پر ان جملي پوري

ٿيڻ کان اڳ ئي اسلم ڪمري کان ٻاهر نڪري چڪو هو.

”تو کي ڇا ٿي ويو؟ ڇا ٿي ويئي؟“ رشيد سراج کي ويهاري ڏيئي چيو.

”توهان به هليا وڃو! توهان به هليا وڃو!“ سراج ڏڪڻ لڳو، ”توهان به وڃو

هليا. مون کي اڪيلائي ڪئي، هليا وڃو. خدا جي واسطي مون کي اڪيلو ڇڏي وڃو!“

”آءُ ته هلون،“ ڊاڪٽر انور ٻاهر نڪري رشيد کي ٻانهن کان وٺي چيو. رشيد

هن جي ڪڍ ويو. ۽ ڏاڪڻ ۾ بيهندي چيائينس. ”هن کي ان حال ۾ ڇڏي ڪيئن

وڃون؟“

”ان ۾ هن جي بهتري آهي.“

”اٿس ڇا؟ مون کي ته خبر ئي ڪانه ٿي پوي!“

”ڪو صدمو پهتو اٿس. ڪو خيال کيس پريشان ڪري رهيو آهي. ڪجهه ته

اسلم پريشان ڪيو اٿس، جو شايد سندس ڀيڻ سان شادي ڪرڻ وارو آهي، جيئن

سندس ڳالهين مان ظاهر پئي ٿيو، پر ان کان وڌيڪ هو ٻيءَ ڳالهه تي پريشان ٿي

ٿو وڃي. تو شايد اوڏانهن ڌيان نه ڏنو، اهو خون جو واقعو آهي!“

”ها! ائين برابر آهي،“ رشيد چيو، ”صبح به ڳالهه ٻڌي هوش هليو ويس.

پوليس آفيس ۾ به بيهوش ٿي ويو هو.“

”ڪا ڪڙ ٻڙ مڙيو ٿي آهي. شام مان وري ايندس، ۽ وڌيڪ ڳالهه ٻوله

ڪنداسين.“

”مان تيسٽائين هاشم سيٺ وٽ ٿي ٿو ترسان. سراج جي به نظر داري ڀيو

ڪندس.“

هنن جي هلي وڃڻ کانپوءِ وري جنت سراج وٽ ويئي، ۽ کانئس ڪنهن هڻي

شفل يا ضرورت بابت پڇيائين. پر هن کيس به هلي وڃڻ لاءِ چيو. هو پٺ ڏي

منهن ڪري سهي پيو، ۽ جنت به ٻاهر نڪري ويئي.

(۶)

جنت نڪتي ته هن اٿي اندران ڪنڊو ڏئي ڇڏيو. هن هٿ منهن ڌوتو ۽ ڦٽي ڏئي سنبريو سهيو. هن جي طبيعت ۾ اڃانڪ سنجيدگي اچي وئي هئي. جوش ۽ خوف جو ڪجهه وقت اڳ هن تي تاري هيا، اوچتو ڪم ٿي ويا. هن جي سوچ ۽ چرپر ۾ جهٽ پئنائڻي ۽ صفائڻي اچي وئي. هن جو پاڻ ۾ ڪم ٿيل پروسو موٽي آيو هو. ميز تي رکيل پئسا ڪٿي هو ڇپ چاپ هيٺ لٿو، ۽ گهڻي تبديلي رستي ۾ اچي پيو. هن کي ڪا خبر ڪانه ٿي پئي ته هو ڪيڏانهن وڃي رهيو هو، ۽ کيس ڪيڏانهن وڃڻو هو. هن جي ذهن ۾ رڳو هڪ خيال ٿري رهيو هو، ”اهو سڄو ناٽڪ اڄ ختم ٿيڻ گهرجي! ائين واپس گهر نه وڃڻ گهرجي! ائين هو ڪيستائين جالي سگهندو؟“ پر اهو سڀ ڪجهه ڪيئن ٿيندو؟ اها ڳالهه هن کي سڄي نه پئي آئي. هن ته رڳو اهو ڄاتو پئي ته اها راند اڄ ختم ٿيڻ گهرجي هئي، رستي تان ٿري هو مارڪيٽ طرف آيو. مارڪيٽ جي ٻاهران بندو ڪهاڙيءَ جو دڪان بند پيو هو. مارڪيٽ ۾ داخل ٿيو ته ڪن ڳوٺاڻن کي هڪ دڪان جي ٻاهران دڪي تي محفل ۾ ڏٺائين. هو پهراڙيءَ مان مال ڪٿي آيا هئا ۽ گاڏيون کولي ويٺا دل وندرائڻي رهيا هئا. هڪ گاڏر ٿڙ وڇائي رهيو هو ۽ ٻيو ان تي بيت ڏئي رهيو هو.

هو ڪو وقت بيٺو هن جا بيت ۽ ڪلام ٻڌندو رهيو. هنن محفل ڦٽائڻي ته هي به مارڪيٽ مان ٻاهر نڪتو ۽ تاور واري چوڪ طرف هليو. صوفي ڪلامن هن جي دل ۾ وري هڪ دفتو پراڻن خيالن کي ڄاڻ ڏني. هن جي دل تي هڪ دفتو وري ٻجهي پيو. سامهون هڪ هوٽل ڏسي هو ان ۾ گهڙي ويو. هڪ خالي ٽيبل تي ويهي هن چانه جو آرڊر ڏنو، ۽ ويهي سوچڻ لڳو ته هن کي ڪاهي هڻي به گهرجي هئي. هن کي ڇا ڪيندو هو؟ اوچتو هن کي ياد اچي ويو، هاڻ ڊاڪٽر چيو پئي ته هن اخبار ۾ پڙهيو هو. هن رڌ ڪري بيٺري کي تازين پراڻين اخبارن اٽل لاءِ چيو. سامهون هڪ ٻيءَ ٽيبل تي ٽي چار چٽا ويٺا چانه پي رهيا هئا. انهن ۾ هڪ حليم به پئي معلوم ٿيو. جهٽ کان پوءِ بيٺري هن آڏو چانه ۽ اخبارون آڻي رکيون. هن هڪ اخبار کڻي پڙهڻ شروع ڪئي.

”آف! هي ته سڀ باه جون خبرون آهن. پشم گدلم ۾ باه روهڙيءَ جي هڪ ڪاٺ مڏيءَ کي باه نواب شاه لڳ هڪ ڪار کي باه سکر ۾ هڪ ٻي به باه هيءَ آ اها خبر!“ هن آخر اها خبر ڪولي لڏي. هن پڙهڻ شروع ڪيو. سٽون سندس اکين اڳيان نچڻ لڳيون. هو ڌيان ڏئي هڪ سٽ به نه پڙهي سگهيو. گهٻراهٽ وچان هن جا هٿ ڏڪڻ لڳا. هن اخبار ٽيبل تي رکي ڪنڌ

به ميز تي رکي هن هٿن سان منهن ڍڪي ڇڏيو. ان وقت هن محسوس ڪيو ته ڪو سندس پرواريءَ ڪرسيءَ تي اچي ويٺو. هن ڪنڌ مٿي ڪري ڏٺو ته حليم کي پر ۾ ويٺل ڏٺائين. سراج ڏانهن نهاري هن مرڪيو ۽ چيو، ”تون هتي ڪيئن؟ ڪالهه ته رشيد چيو ته تون اڃا بهي سرت هئين! مان اتي به ڀڄڻ آيو هيو مانءُ!“

”هائو! رشيد ٻڌايو هوم.“ هن تي ڀڙ ۽ دل هوليءَ جو دورو پوڻ شروع ٿيو.

”ڇا پئي پڙهيئي؟ هن اخبار ۾ ته رڳو باهين جون خبرون آهن.“ حليم اخبار ڪڍندي پڇيس.

”نه، مون اهي نه پئي پڙهيون. مان بهي ڳالهه پئي ڏني، جنهن لاءِ توکي به اڻ تڻ آهي.“

”مان نٿو سمجهان. الاڻي ڇا ٿو ڳالهائين. اڃا شايد تنهنجي طبيعت درست نه آهي.“

”نيڪ آ. مان اڃا بيمار آهيان. ٻڌايانءِ ته مون ڇا پئي پڙهيو؟ چڱو، ڪن ڏئي ٻڌا! اڄ مان توکي سڀ ڪجهه ٻڌايان ٿو. (نه، اڃا نه - هن سوچيو) مون ٻڌي وائڻي جي خون واري خبر پئي پڙهي. اهو ٻڌو جنهن بابت اوهان آفيس ۾ پئي ڳالهائيو ۽ مان بيهوش ٿي ويو هوس.“

”پوءِ ڇا ٿي پيو! ان ۾ منهن جو ڪهڙو واسطو؟“

”سراج جي ڳنڍيل چاهي ۾ اچانڪ تبديلي اچي وئي. اوچتو آجهل ڪل ۾ اچي چٽو. ٽهڪ پورا ڪري هو وري سنجيدو ٿي ويو.“

”يا ته تون چيو ٿي پيو آهي يا.....“ حليم اوچتو ڪنهن خيال اچڻ تي ڳالهه اڌ ۾ ڇڏي ڏني.

”يا؟ ياڇا؟ چٽو! ٻڌائين ڇو نه ٿو؟“

”ڪجهه به نه. تون عجيب بي وقوف آهين.“ حليم ورائيو ۽ گهڙي ڪن ٻئي ڇپ چاپ هڪ ٻئي کي ڏسندا رهيا.

”ڇانه ڇو نه ٿو ٻين؟ ٿڌي پئي ٿئي.“

”او! ڇانه! ها، نيڪ آ“ ۽ هن ڇانه پيئڻ شروع ڪئي.

”اڄ ڪالهه ڏوه ڏاڍو وڌي ويو آهي. ڪالهه ئي اخبار ۾ خبر هئي ته هڪ اهڙي ٽولي جو سراج لڳايو ويو آهي جو جملي نوٽ ڇاپيندو هو.“ حليم چيو.

”تون انهن کي به ڏوهاري ٿو چوين!“

”۽ تڏهين! ڏوهاري نه آهن ته ڇا آهن؟“

”آهي؟ آهي ته ٻار هن. ڏوهاري ائين ٿيندا آهن؟ سيڪڙا ۽ اناڙي ٽولو هو،

نه ته ائين پڪڙجي پون ها! هنن يڪدم شاهوڪار ٿيڻ چاهيو پئي پر طريقو نه آين. ڊهڻن ۽ نون ماڻهن کي نوٽ هلائڻ لاءِ موڪليندا هئا، جن جا هٿ پئسا وٺندي ڏڪندا هئا، ۽ ظاهر ٿي پوندا هيا. اها هنن جي بيوقوفي ۽ اڻ ڄاڻائي هئي. ”سراج چيو.

”ائين نه آهي. هر ڪنهن جا هٿ ائين ڪرڻ وقت ڏڪندا. مان پاڻ به ائين نه ڪري سگهندس.“ حليم چيو. ”مون کي ته ائين ڪرڻ ۾ ڪا گهڙهه محسوس نه ٿيندي.“ سراج وري ڳالهائڻ شروع ڪيو. ”مان ته جيڪر هٿين ڪريان جو سٺو جي نوٽ مٽائڻ وقت، هر نوٽ به به دفعا ڏسان. ڪجهه نوٽ وٺي، وري اڳي ڪنهن نوٽ ۾ هڪ ڄاڻائي، وري ان کي ڏسان. اهڙي ريت، ٽي چار دفعا نوٽ وري وري ڏسان ۽ گڏوگڏ ائين چونڊو وڃان ته ڪهڙي خبر بابا، اڄ ڪالھ ڪوڙا نوٽ به هلن پيا. ائين ڪندي هڪ به نوٽ مٽائي هيا وٺان. مجال آ جو ڪنهن کي هڪ به پوي، ته مون وارو سٺو جو نوٽ ڪوڙو هو!“

”تون ته خطرناڪ ماڻهو ٿو ڏسجين!“ حليم چيو. ”پر اهي رڳو چوڻ جون ڳالهيون آهن. هر ڪو ائين ڪري نه سگهندو. نهايت تجربڪار ۽ عادي ڏوهاري به ڏوهه ڪرڻ وقت گهڙائي ويندا آهن ۽ هنن جون وايون بتال ٿي وينديون آهن. تلوڪ جي خونيءَ جو ئي مثال وٺ. ڪيڏو نه خوف ڪري ۽ جوکو کڻي هنن کي ماريائين. پر ٿر ڪرڻ وقت سندس هٿ ۽ دل ڏکي ويا، ۽ ڪو خاص تقدي يا ملڪيت نه کڻي سگهيو.“

”پوءِ، پڪڙيوس ڇو نه ٿا؟“

”منهنجو ڪهڙو ڪم؟ پاڻهي ئي وٺڻ وارا وٺندس.“

”پڪڙنس ڇو نه ٿا؟“ سراج چيو، ”هو ضرور هن وقت ڪٿي نه ڪٿي انهن پئسن سان ويٺو عيش ڪندو هوندو. پوليس رڳو اها جاچ ڪري ته شهر ۾ ڪير آ، جو هڪ رات ۾ شاهوڪار ٿي ويو.“

”سرو پوليس ائين به ڪندي.“ حليم چيو، ”اهڙا ڏوهاري اڪثر ائين گرفتار ٿيندا آهن.“

”پس خبر ٿي ته جي مان ائين ڪريان ها ته ڇا ڪريان ها؟“ سراج پڇيس.

”نه!“

”ڇڱو، تنهنجي دلچسپي ڏسي، اهو به توکي ٻڌايان ٿو.“ سراج چيو، ”مان خون ڪري تقدي ۽ ملڪيت گهر نه وڃي رکان ها. سڌوئي سڌو بئراج طرف هليو وڃان ها. دادو ڪئنال سان سج ۽ اوجھڙ وارو پاسو وٺي، اها ملڪيت اتي لڪائي رکي اچان ها. پوءِ مهينو ڏيڍ ترسي، جڏهين هاڻ ماڻ ۽ لڙ لهي وڃي ها، ته ملڪيت ڪڍي عيش ڪريان ها.“

”تون چريو ٿي پيو آهين.“ حليم ڪنهن مصلحت وچان هوريان پڻڪيو. سراج سڄو ٽڪو ٿي ويو هو، ۽ سندس ڇپ ٽوڪي رهيا هئا. هو وڌيڪ حليم طرف جهڪيو. هن جا ڇپ وڌيڪ ڏڪڻ لڳا. اڌ منٽ کن هن تي اها ڪيفيت رهي. هن ڄاتو پئي ته هو ڇا چوڻ وارو هيو. هو پاڻ جهلي نه سگهيو ۽ ٻيءَ گهڙيءَ هن جي وات مان زور سان نڪتو.

”فرض ڪر ته مان ٽي تلوڪ کي ماريو آهي! پوءِ ڇا؟“ پوءِ هن محسوس ڪيو ته هو ڇا چئي ويو هو.

”ائين ڪيئن ٿو ٿي سگهي؟“ حليم هن ڏانهن گهوري نهاريو.

”پر تون ته ائين سمجهين ٿو! هاني؟“

”مان ڇو ائين سمجهندس!“ حليم رڙ ڪئي، ”چريو ٿيو آهين، هروڀرو پيو پریشان ڪرين!“

”ڇڻبو ته ائين نٿو سمجهين؟ ته پوءِ ان ڏينهن منهنجي هلي وڃڻ بعد پويان آفيس ۾ ڇا جي پڻ پڻ پئي ڪيڙو؟ تنهنجي ڊپٽيءَ مون کان سوال ڇو پئي ڪيا؟..... گهڻا پئسا ٿيا؟“ هن اڻندي بيٺري کان پڇيو جو سندن اڳيان اچي لنگهيو هو.

”ڇا آتا.“

”هان وٺ“ هن کيسي مان سڀ پئسا ڪڍندي، آڏي هن کي ڏني ”ڏس ڪيترا نه پئسا آهن مون وٽ؟ اهي سڀ ڪٿان آيا؟ ڪالهه ته مون وٽ پئسو به ڪونه هيو! توکي ته سڀ خبر آ. سمجهي ڪٿان آيا؟“

”..... ڇڳو. خدا حافظ!“ هڪ گهٻراهٽ ۽ پڙ وچان ڏڪندو، سراج ٻاهر نڪري آيو. هو پاڻ کي ٽڪل ۽ سست محسوس ڪرڻ لڳو. هن جو ٿڪ وڌندو پئي ويو. هو اڃا هوٽل جي در کان ٻاهر مس نڪتو ته سامهون رهيد سان ٽڪر ٿيس. جهٽ لاءِ هو هڪ ٻئي کي بيٺا ٽڪيندا رهيا. آخر رهيد ڪاوڙ مان ڳاڙهو ٿي کيس چيو.

”سو، خان صاحب! هتي پيو گهمين! بيماريءَ جي بستري تان ائين اٿي ڀڳو آهين. اسان آهيون جو ڳولي ڳولي ٿڪجي پيا آهيون. جنت کي به ڏاڍا دڙڪا ڏئي آيو آهيان ته توکي وڃڻ ڇو ڏٺائين. توسان آهي ڪهڙي ويڏن؟ ٻڌائين ڇو نه ٿو؟“

”مان توهان کي چيو آهي ته مون کي اڪيلو ڇڏي ڏيو. مون کي توهان جو ساٿ ۽ همدردي نه ڪئي. تڏهين به نٿا مڙو!“ سراج رکائيءَ سان ورائيو.

”پورو ٻهي به نٿو سگهين! جنگهان به پيون ڏڪني! اڃا اڪيلو گهمندين! پنهنجو منهن آڻي ڇو ڏنو اٿي، ته ڪيئن ٿي ويو آهين؟“

”ٻڌ! رهيد!“ سراج چيو، ”تون سمجهين ٿو ته مون کي توهان جون

مهربانيون ۽ همدرديون نه ڪن. عجب آ! هڪ ماڻهو توهان کان پري پڄي ۽ توهان زوريءَ هن جي ڳل پئو! توهان ڇو منهنجي ڪڍ پيا آهيو؟ ڇڏيو ته جيئن وڻيم تيئن ڪريان. مون کي پنهنجين مهربانين سان ڇو ٿا ماريو؟ ڏسين نٿو ته هاڻي ڇاڪ ۽ چست آهيان؟ ڇڏيو ته اڪيلو رهان! مون کي منهنجي حال تي ڇڏي ڏيو اها توهان جي وڏي مهرباني ٿيندي. ”رشيده جهٽ لاءِ ماڻ ڪيو بيٺو رهيو. ڪجهه سوچي هو سجيندو ٿي ويو ۽ چيائين، ”ڇڳو! جيئن وڻيم تيئن ڪر. پر هڪ ڳالهه ٻڌي ڇڏ ته پنهنجي ڏک ۽ تڪليف تي آرو ڪري ويهي رهڻ سان، تون انهن کان چوٽڪارو نه پائي سگهندين. ان ڪري ڇڳو ٿي ته ساڻ سنگت سان ڪل. مٿان ڪو مدد ڪري سگهئي.“ ”ترس ته.“ سراج کي اڳتي وڌندو ڏسي، هن وري رڙ ڪئي. ”ٻڌ! توکي خبر آ ته، اڄ رات مان دوستن کي مانيءَ تي سڏيو آهي. سڀ دوست اتي ايندا. تون به ايندين نه؟“

”نه! مان نه، ايندس!“ ۽ هو اڳتي وڌڻ لڳو.

”تون ضرور ايندين!“ رشيده زور رکيو، ”ٻڌ! حليم اندر هيو؟“

”هاڻ!“ هو منهن ڦيرائي اڳتي وڌي ويو.

”هن کي جهڙ ڪهرجي،“ رشيده اندر داخل ٿي سوچيو، ”شايد دماغ خراب ٿي ويو اٿس. ڊاڪٽر انور به اهو انو مان پئي ڏيکاريو. ڪهڙي خبر ته وڃي خود ڪشي ڪري؟ هن کي ائين اڪيلو نه ڇڏڻ ڪهرجي.“ ۽ هو ڊوڙي سراج جي ڪڍ لڳو. پر رستي تي ڪٿي به سراج نگاهه نه آيس. جڪ کائي هو حليم سان ملڻ لاءِ ساڳي ئي هوٽل ۾ گهڙي ويو.

رشيده کان موڪلائي سراج سڌو بندر روڊ تي آيو. بوٽ ڪلب وٽ درياهه جي ڀت سان لوهي ريلنگس کي ٽيڪ ڏئي هو درياهه جو نظارو ڏسڻ لڳو. هو پاڻ کي ڪافي ڪمزور محسوس ڪري رهيو هيو.

ان وقت سج لهي رهيو هيو ۽ شفق جي ڳاڙهاڻ جو ڀرڻو پاڻيءَ اڪي ريتو ڪري رهيو هيو. هن کي اتي بيٺي اڃا ڪا جهٽ به نه گذري ته هڪ قداور شخص اچي سندس ڀر ۾ بيٺو. بيٺي بيٺي ڪٺڙي تان ٽپو ڏئي هن ڪشي پاڻ پاڻيءَ ۾ اچلايو. چوڻ لڳو ”ٻڃايو“ ”ٻڃايو“ ڪندي ان طرف ڊوڙيا. هڪ شخص ٽپو ڏيئي ان ٻڏندڙ شخص کي وارن کان گهلي ٻاهر ڪناري تي آندو. ماڻهن جا حشام اچي ڪٺا ٿيا ۽ ان خودڪشي ڪندڙ شخص جي چوگرد گهيرو ڪري بيٺا. سراج اهو نظارو برداشت نه ڪري سگهيو، ۽ وري شهر طرف موٽيو. هن محڪم ارادي سان پوليس ٿاڻي طرف وڌڻ شروع ڪيو. ”رڳو اهاڻي راهه وڃي بچي آهي،“ هن رستي ۾ هلندي سوچڻ شروع ڪيو، ”اڄ ان ناٽڪ جو ڊراپ سين ڪندس.“ هلندو هلندو هو بيخاليءَ ۾ مارڪيٽ طرف نڪري آيو. هڪ هنڌ

هن جا پير رکجي ويا. هن کان چرڪ نڪري ويو. هو تلڪ چند واريءَ جاءِ جي ڏاڪڻ وٽ اچي پهتو هو.

هو اُٺاڪ مٿي چڙهي ويو. چوٿين ماڙ تي پهچي هو ان جاءِ ۾ اندر گهريو. اندر ٻه مزدور جاءِ جي صفائي ڪري رهيا هيا، ۽ فرش ڌوئي رهيا هيا. هو جهٽ اٿي بيٺو رهيو ۽ پوءِ اندرين ڪمري ۾ ويو جتي ڀيتي کولي هٿائين. هو وري ٻاهر نڪري آيو. مزدور سامان سڙو ٻڌي وڃڻ جي ڪري رهيا هئا.

”فرش ڌوئي ڇڏيو؟“ سراج پڇين، ”هتي رت ڪانه هئي ڇا؟“
 ”هئي! پر تون ڪير آهين؟ ڇو تُو پڇين؟“ هڪ جواب ڏنو ۽ هو هيٺ لهڻ لڳا.
 ”مان ڪير آڻ؟ تاشي تي هلو ته ٻڌايانو!“ هو مزدورن جي ڪڍ هيٺ لٿو. هيٺ ٻه چار محلي جا ماڻهو بيٺا هئا. سراج هڪ کان پڇيو:

”تاشو کليل هوندو؟“

”ڇو نه؟“

”سو بيدار به هوندو؟“

”ضرور!“

”وڃان ڪين، نه؟“ گهٽيءَ مان نڪري رستي پهچي سراج ٻيئي سوچڻ لڳو. هن پنهنجي اندر کان ساڳيو سوال ڪيو، ۽ جواب جو انتظار ڪرڻ لڳو. پر سندس اندر ۾ موت جهڙي ماڻ هئي. اوچتو هن پري چوسول ۾، منجهان جي منهن اوتلڀيءَ ۾، ماڻهن جو ڳوڙ ڏٺو ۽ شور ٻڌو. وڃ ۾ هڪ بگي بيٺي هئي. اوچتو شهر جون بيتون ٻريون ۽ اُتي سو جهرو ٿي ويو.

”اهو وري ڇاهي؟“ سراج چوسول طرف مڙيو ۽ ڳوڙ ڏانهن وڌڻ لڳو.

(4)

وڃ ۾ هڪ بگي بيٺي هئي، جنهن ۾ ان وقت ڪابه سواري ويٺل ڪانه هئي. ڪوچوان به هيٺ لٿو، هٿ سان گهوڙي جي رينن کي جهليو بيٺو هو. چو طرف ماڻهن جو هجوم بيٺو هو، ۽ هيٺ رستي تي اهو بدنصيب شخص پيل هو، جنهن جي مٿان بگي لنگهي وئي هئي. بگيءَ وارو رڌيون ڪري چٽي رهيو هو، ”منهنجو ڏوه نه آهي. مون ته پري کان ئي هڪلون شروع ڪيون هيون. وڃي به پنهنجي هٿ تي رهيو هوس. پر هن کي گُٽي ڪنيون بيٺي هئي، جو زوريءَ اچي گاڏيءَ هيٺان پيو.“ بيٺل ماڻهو ”ها! ها!“ چئي، ڪو چوان جي پنڀرائي ڪري رهيا هئا. هيٺ پيل شخص بيهوش هيو ۽ سڄو رت ۾ ريتو ٿيو ويو هيو. کيس ڪپڙا به ميرا ۽ گدلا پيل هيا، پر قاتل ساڻل نه هيا. هن جي منهن کي به گهوڙي

جا سنب رهڙي رتو ڇاڻ ڪري ويا هئا. بگيءَ تي ڪنهن بلاثر ۽ هلنديءَ واري ماڻهوءَ جي سواري هئي، جو بگي ماڻهن ۽ پوليس جي موجودگيءَ ۾ اتان هلي وئي. بگي پوليس واري جي مٿ ڪرم ڪري رواني ٿي ته بيٺل هجوم به اوسي پاسي ٿيڻ لڳو، ۽ ڪريل ماڻهوءَ هي ڇهري تي روشني پوڻ لڳي. سراج کيس سڃاڻي ورتو ۽ چيو: ”مان هن کي سڃاڻا! مان سڃاڻانس! جي مظفر علي آهي رٽائرڊ ڪلارڪ! مون سندس گهر به ڏٺو آهي جلدي ڪيو ته ڪٿي هلونس. هن بيٺل پوليس واري جي تري ڪرم ڪئي ته هو به ميدان ڇڏي ويو. پر واري مسافرخاني مان ڪٿ وئي، ڇا ماڻهو ساڻ ڪري هو مظفر کي سندس گهر ڪٿائي آيو.

ان مهل جيل جيل ڪپڙا ڏوڻي ٻاهر نڌي پڌر ۾ رسيءَ تي سڪا وڌا هئا. وڏي ڌيڻس ڪريم، جنهن جي عمر ڏهاڪو ورهيه کن هئي، پنهنجي پاءُ اشرف کي کيڏائي رهي هئي، ۽ ننڍي ڌيءَ فهميده ڪٿ تي ويٺي روئي رهي هئي. جيل پنهن جي ليکي ڪريم سان پنهنجي گذريل زندگيءَ جي سڪن جون ڳالهيون به ڪري رهي هئي ته ڪنگهي به رهي هئي. هينان ماڻهن جو ڪوڙ ۽ شور ٻڌي هوءَ ڏاڪڻ جي در وٽ اچي بيٺي ۽ هيٺ نهارڻ لڳي. سراج مظفر کي ڪٿائي مٿي چڙهي آيو. هن کي ڪٿ تي ليٽائي جيل سان مخاطب ٿيو.

”نسي ۾ رستو ٽپي رهيو هو، ته مٿان بگي چڙهي ويس. توهان ڳهٽي نه ڪريو، سڀ نيڪ ٿي ويندو. مون ڊاڪٽر ڏي ماڻهو ڪيو آهي. توهان شايد مون کي نٿا سڃاڻو. مان اڳ هڪ دفنو هت آيو آهيان، مظفر سان. توهان خرچ جي ڳهٽي نه ڪيو.“

جيل رڙ ڪري مظفر ڏانهن وڌي. فهميده پيءُ جي حالت ڏسي، رڙيون ڪندي وڃي ڪريم سان ڇهتي. اشرف به پيءُ جي ڪٿ ڏانهن ڊوڙيو. جيل انهن عورتن مان نه هئي جي ڪو صدمو سهي هوش وڃائي ويهن. هن خبر داريءَ سان ۽ پوري حوصلي سان مڙس جي تيماداري شروع ڪري ڏني. هن ويهاڻو ڪٿي مڙس جي مٿي کان ڏٺو، ۽ هڪ ڦاٿل ساٿل رٿو ڪٿي پريان پيل دلي مان آڻو ڪري اچي، هن جو منهن صاف ڪرڻ لڳي. سراج هن کان ڪپڙو وٺي پاڻ هوريان هوريان هن جو منهن صاف ڪرڻ لڳو. جيل، ڪريم کي، زرين کي سڏي اچڻ لاءِ موڪليو، جا رهندي رهندي اوڏانهن رواني ٿي.

”توهان ڇو مٿان چڙهي بيٺا هوس؟“ جيل بيٺل ماڻهن کي چيو، ”تاهو آ ڇا؟ (ڪنگه جو دور) ڪنهن کي آرام سان مرڻ به نه ڏيندو ڇا؟“ (وري ڪنگه جي ٽونڪرا پر هن جي ايتري ڇوڻ اثر ڪيو، ۽ هڪ هڪ ٿي، سراج کان سواءِ سڀ ماڻهو هليا ويا. هوءَ وڏي وري مڙس جي مٿان اچي بيٺي. مظفر کي ٿورو هوش آيو. اکيون کولي چوڌر طرف نهارياڻين، ۽ ٿڌو ساهه وري ورتي ڇڏيائين. ڇپ هلڻ

لڳس ته جميل وڌي جهڪي ڪن ڏنو.
 ”ملن گهرايو قرآن بخشي.“ هن پڻ پڻ ڪئي. جميل اشرف کي چيو
 ته ڊوڙي وڃي ملن کي وٺي اچي.
 اشرف نڪتو ته ڊاڪٽر اندر گهريو. مظفر جي قميص جا بٽڻ ڪولي هن کيس
 چڪاسيو. سڄي پاسي جون ٽي چار پاسيريون پڇي پيون هيون ۽ چمڙي تي
 گهوڙي جي سڻن جا نيل اڃا ظاهر هيا.
 ”تعجب آ، جو ايترن ڌڪن هوندي به هوش ۾ آ. نه ته، ته بچڻ جي به
 اميد گهٽ آ.“ ڊاڪٽر هوريان سراج کي چيو.
 ”ڪا اميد آسرو ڪونهي؟“ جميل اداس ٿي ڊاڪٽر کان پڇيو.
 ”نه جهڙو.“ ڊاڪٽر ورائيو، ”مٿي واري ڇوٽ ڪاري آهي. دماغ ضربجي
 چڪو آهي. رت بند ٿيڻ جو نانءُ نٿي وٺي. پنج ڏه منٽ مهان آهي.“ ڊاڪٽر
 ڪنڌ هيٺ ڪري ڇڏيو.

ان مهل ڏاڪڻ تي پيرن جو آواز ٿيو. جهٽ ڪن ۾ ملن قرآن شريف سوڌو
 اچي حاضر ٿيو. قرآن ڌڪيءَ جي سيرانديءَ کان پاسي ۾ رکي هو جتي لاهي، دل ۾
 پڙهڻ لڳو. سڀ احترام طور اٿي بيٺا. جميل به ٻار پاسي ۾ ڪري، ننڍڙيءَ کي
 ڪڇ تي کڻي، بيبي ڳوڙها ڳاڙڻ لڳي. ان مهل اوچتو زور سان در کليو ۽ ڪريه
 اندر ڌوڪي آئي. سندس پويان زرينه گهري. هوءَ در وٽ ئي چمي بيبي رهي، ۽
 رومال اکين تي ڏيئي روئڻ لڳي. ملن ختمو پورو ڪري دعا گهري ۽ سراج کان
 پنج رپيا وٺي وڃڻ وارو ٿيو.
 ”خدا رحيم ۽ غفور آ! ان مان آسرو نه لاه،“ ويندي ويندي ملن جميل سان
 مخاطب ٿيو.

”هون! رحيم آ! هوندو! پر اسان لاءِ نه.“
 ”ڇو ٿي گناه ڪئين؟ توبه ڪر چري، توبه!“ ملن چيو.
 ”..... ۽ هي گناه ناهي؟“ جميل مڙس ڏانهن ڏسي، ٻارن تي نظر وجهندي، چيو.
 ”صبر ڪريو.“ ڊاڪٽر ٿيلهو کڻي وڃڻ لاءِ تيار ٿيندي چيو، ”سرڪار وٽان،
 يا بگيءَ واري کان، ڪجهه نه ڪجهه معاوضو ملي ويندو. گهٽ ۾ گهٽ هن جي
 پگهار جي حساب سان يا پينشن جيترو!“

”توهان کي ڪهڙي خبر!“ جميل رڻندي ۽ کنگهندي چيو، ”معاوضو ڇو ڏين؟
 ڏوه ته هن جو هو، ڪو هنن جو ته ڪين هو! پگهار! ڇا جي پگهار؟ ڪهڙا ٽڪا
 ڪمائيندو هو. اسان لاءِ ته رڳو ڌڪ ۽ تباهي ئي ڪمائي هيائين! سڄو گهر سڀ
 ڪجهه شراب جي بلي ڪري ڇڏيو هيائين! ڇڱو ٿيو. شڪر جو مري پيو. اهو به
 ٻار گهٽيو.“ هن تي کنگه جو زوردار دور پيو. هن رومال سان وات تي آيل رت

اگهي. مظفر تارا ڦاڙي گهري رهيو هو. هن ڪجهه چوڻ چاهيو پئي، پر زبان سندس ساٿ نه پئي ڏنو. هن زال تان نظر هٽائي در طرف ڦيري، جتي زرينه بيٺي روئي رهي هئي. شايد مظفر ڌيءَ جا سڌا ٻڌي ورتا هيا.

”ڪير آ؟ ڪير آ؟“ هن سڄي سگه ڪئي ڪري اٿڻ جي ڪوشش ڪئي. ٿورو ڪنڌ مٿي ڪري سگهيو ۽ وري ڪري پيو. هو ڪنڌ ڏاکڻ ڏانهن ڪري زرينه ڏي ٺهاريڻو رهيو. هو کيس سڃاڻڻ جي ڪوشش ڪري رهيو هو. هن ڪڏهن به زرينه کي ان عهدي پوشاڪ ۽ ناٺ نانگر ۾ ڪونه ڏٺو هو. نيٺ هن ڌيءَ کي سڃاتو. هن جي چهر تي سخت ٻيڙا جا آثار اُڀري آيا. هن آخري ڀيرو ڪنڌ مٿي ڪري زرينه ڏانهن ٺهاريو. سندس اکين مان ٻه ڳوڙها ڳرتي، ڳڻن تي اچي بيهي رهيا. ”پٽ زرينه! امڙ! مون کي معاف ڪرا! مون کي بخش!“ هن رڌ ڪئي، ۽ سندس ڪنڌ وهائي تي ڍرڪي پيو. زرينه رڌيون ڪندي پيءَ ڏانهن ڊوڙي سندس پڪ ۾ ويهي ڪنڌ کڻي جهوليءَ ۾ رکيائين. هن سندس هنج ۾ آخري ساه کنيون، ۽ پوءِ هڪ هڏڪي ۽ ڳٽ ڏئي سدا لاءِ سرد ٿي ويو.

”اسان کي رڻ ۾ رولي وٺين! ڪهڙو اوهي واهي ڇڏي وٺين؟ سپان ڪير ٻچن کي ڪارائيندڙي؟ مٿا جيئري ته جنجال هٿين، مٿي به مصيبت ۾ وجهي وٺين!“ جميل رڌيون ڪري پاراڻا ڏيڻ ۽ پٽڻ لڳي.

سراج اٿي جميل طرف ويو. ”جميل“ هن چيو، ”مظفر مون کي پنهنجيءَ زندگيءَ متعلق سڀ ڪجهه ٻڌايو هو. سج پچ هن جي دل ۾ تو لاءِ ڏاڍو احترام ۽ عزت هئي. جنهن ڏينهن شام جو هو مون کي هتي وٺي آيو هو، تنهن ڏينهن کان منهنجي من ۾ به تو لاءِ ۽ هن لاءِ محبت ۽ دوستيءَ جنم ورتو هو. مون کي به پنهنجي هن بدبخت ڪٽنب جو ڀاتي سجه، نه ڪو غير

هي وٺ ويه ريباءِ مان سجهان ٿو ته هڪ ٻه ڏينهن ڪڍي ويندين. مان وري سپان پرينهن ايندس. دل نه لاه! پاڻ کي اڪيلو نه سجهو. چڱو، الله واهي!“

هو نون جذبن ۽ احساسن سان هوريان هوريان ڏاکڻ لهڻ لڳو. پوئين ڏاڪي تي پهتو ته پويان ”بيهو ته! بيهو ته!“ جو آواز ٻڌائين. هن بيهي پئتي ٺهاريو. ننڍڙي ڪريه ڏاکڻ تان تڪڙو تڪڙو ٻڌندي هيٺ لهي رهي هئي.

”توهان جو نالو چاهي؟ ڪٿي ويٺا آهيو؟“ ڪريه سندس پيرسان ايندي پڇيو.

”ڇو؟ ڇو ٿي پڇين؟“ هن کيس کلهن کان وٺندي ڏانهنس پيار سان ڏسندي چيو.

”آدي وڌيءَ چيو امان به!“ هوءَ چولي جي پلڙ سان اکين جا ڳوڙها لکڻ لڳي ۽ ”بابا! بابا!“ ڪري وري روئڻ لڳي.

”نه رو پٽا! نه روا! اڳتي مان توکي خرچي ڏيندس. ڀلا ڀلا ڪپڙا به وٺي ڏيندو مانءِ! اسڪول ويندي آهين ني؟“ سراج هن کي پاڻ ڏي چڪي، نرڙ تان چمي ورتي.

”نه، مان گهر ۾ پڙهندي آهيان. قرآن پڙهي پڄايو اٿم. ناز به پڙهندي آهيان. هاڻي اما سنڌي پڙهائيندي آهي.“ ڪريم سڏڪن ۾ ورائيو. ”ناز پڙهي منهن ۾ لاءِ به دعا گهرندي ڪر. هان. هان ني! چڱو ٻڌ. منهن جو نالو سراج آهي، مان ڏک روڊ تي هڪ گهٽيءَ ۾ رهندو آهيان.“ ڪجهه ريزو ڪڍي ڪريم جي هٿ ۾ ڏئي تڪو تڪو اڳتي وڌي ويو.

بندر روڊ تي، ان جاءِ تي اچي هو جهٽ بيهي رهيو، جتي ڪالهه شام جو هڪ شخص خودڪشي ڪئي هئي. ”مان اڃا پوءِ حراس ۽ پڙ جي تصوراتي ۽ خيالي دنيا ۾ پنڪي رهيو آهيان. حياتي ته هڪ حقيقت آهي، جنهن سان هينئر ملي آيو آهيان. مان اڃا جيئرو آهيان، جيئرو رهندس!“ هن گهڙي پلڪ سوچيو، ۽ وري اڳتي وڌي ويو. رشيد جي جاءِ وٽان لنگهندي، هن کي اوچتو سندس دعوت جو خيال آيو. هو مٿي چڙهي ويو. ٻاهرين ڪمري ۾ رشيد ۽ انور مليس. هو ڪاٺي پٽي ڳالهين ۾ لڳا پيا هئا، ۽ ٻيا مهمان اندرين ڪمري ۾ ڏما چوڪڙي لايون ويٺا هئا. ”مان توکي ٻڌائڻ آيو هوس ته تو شرط ڪئي. هينئر طبيعت نيڪ نه اٿم.

سو هلان ٿو. سياڻي مون سان ضرور ملج.“ هن رشيد کي چيو ۽ موٽڻ لڳو. ”نيڪ آ. اڃا نيڪ نه ٿيو آهين. ڀلي آرام ڪر.“ ڊاڪٽر انور چيس، ”ترس ته مان به هلانءِ ٿو.“ ”چاچي اهڙا بيور ماڻهو آندا آهن جو موڊ ٿي آف ٿي وئي آهي.“ ۽ رشيد به هنن سان گڏ هيٺ لهڻ لڳو.

”خبر ٿي، انور تولا ڇا پئي چيو؟“ انور جي موڪلائڻ بعد رشيد سراج کي چيو، ”هن پئي چيو ته يا ته تون چريو آهين يا ڪو سوداڻو لڳو اٿي. اسان ڪلاڪ کن تو بابت ٿي پئي ڳالهايو. حليم به ڪجهه وقت گڏ هيو. هو به اڄ ڪالهه تو ۾ دلچسپي وٺي رهيو آهي. هن اسان کي اها سڄي گفتگو ٻڌائي، جا توهان هونل ۾ ٿي هيس.“

”سڀ ڪجهه ٻڌايائين؟“

”هاڻ سڀ ڪجهه!..... پر هو ڪو ٻيو مطلب ٿو ڪڍي — مان نٿي ۾ آهيان، پر سچ ٿو چوان اسان هن جي ڳالهه تي اعتبار ڪون ٿا ڪريون. هو پوليس جو ماڻهو آهي، سو ائين سوچيندو. هن جي هرهر اها پٽي پسي ته تون خون واري ڳالهه تي هراسجي ڇو ٿو وڃين. پر هو بيوقوف آ. تون دل ۾ نه ڪجانس. پاڻهي وهه لهي ويندس.“ جهٽ لاءِ هو ٻئي ڇپ چاپ هلندا رهيا.

”ٻڌ، رشيد!“ سراج نيٺ ڇپ چوروا، ”اڄ منهنجي موڊ بالڪل خراب

آهي. هڪ دوست کي مrendو ڏسي آيو آهيان. سو ڪابه ڳالهه ڪانه ٿي وڻيم.....
سڀاڻي وڌيڪ ڳالهائينداسين پر ڏس ته ... منهنجي ڪمري ۾ بتي ڪنهن
باري آ؟”

”جنت ٻاري هوندي.“ رشيد ڪمري جي دريءَ مان روشنيءَ ڏسندي چيو.
”هن مهل مٿي ڇا پئي ڪري؟ هوءَ ته سوير ٿي وڃي سهي پوندي آهي.
چڱو- خدا حافظ!“ سراج ڏاکڻ تي ڇندي چيو.

”هل، هل، مان به هلاڻو ٿو. تنهنجي طبيعت خراب آهي. هٿيڪو ته ڪري اچانء.“
هو در وٽ پهتا ته اندران ڪنهن جو آواز ٻڌاڻن. هو واٽڙا ٿي هڪ ٻئي جو
منهن تڪڙ لڳا. آخر سراج وڌي در کوليو. هو در وٽ ٿي بت بڻجي بيهي رهيو.
سندس ماءُ پيٽ اندر ڪرسي تي ويٺيون هيون ۽ جنت پر ۾ بيٺي ڳالهائي
رهي هئي. هو ڪلاڪ ڏيڍ کان سندس انتظار ڪري رهيو هيون، ۽ ان وچ ۾
جنت کين گذريل چئن پنجن ڏينهن جي روڻداد ٻڌائي چڪي هئي. هنن کي
اوچتو ۽ اچانڪ اتي ڏسي هو پت پڻجي بيهي رهيو هو. ٻئي چئنيون کيس ڏسي
ڏانهن ڊوڙيون ۽ خوشيءَ وچان ڳرائڻيون پائڻ لڳس. پر هو هٿ ڪڍي کين
ڀاڪر به نه پائي سگهيو. هن اڳتي وڌائي ۽ ٽهڪو ڏئي ڪري پيو، ۽ بي
سرت ٿي ويو. سڀني جي وات ۾ رڙ نڪري وئي. رشيد هن کي ڪڍي کٽ تي
ليٽايو ۽ هٿن سان مهڻ سھڻ لڳس، بشرٽ جا بٽڻ کولي ڇڏيائينس. ماڻس
پاڻيءَ جو ڪلاس کڻي آئي، ۽ منهن تي ڇندا هنيائينس. جهٽ کانپوءِ هن اکيون
کوليو.

رشيد رٽنڊڙ رضيه کي ٻانهن کان چڪي سراج مٿان وٺي آيو، ”ڏس! هاڻي
بلڪل نيڪ آ! اجايو ٿي پئي روئين!“ هن اهڙو ته اوچتو ۽ سٺ سان رضيه جي
ٻانهن کي چڪيو جو ڪلهي وٽان سٺ نڪري ويس.

ڀاڱو ٽيون

جهٽ کانپوءِ سراج اکيون کوليون. ماڻس ۽ پيشس ڀرسان بيٺل هيون. هن ٻنهي جا وڌايل هٿ پنهنجي هٿن ۾ جهليا. ماڻس جي منهن تي ڳڻتي ۽ پوءِ جي جهلڪ هئي ۽ پيشس جا هٿ ٻر ڏکي رهيا ها.

”توهان هن سان جاءِ تي هلو“ سراج رهيد ڏانهن اشارو ڪندي چيو، ”گاڏيءَ ۾ تڪليف آڻي هوندؤ. ٽڪل ٻر هوندؤ. سو وڃي آرام ڪريو. سپان پيا ڳالهين ڪندا سين.“

”پر.....“ ماڻس چيو، ”تن مهينن کان پوءِ مليا آهيون. سو ٻر هڙي حال ۾! ائين ڇڏي ڪيئن وڃان؟ مان رات هتي رهنديس.“

”نه، نه!“ سراج ڪاوڙ ۽ بچان سان وراڻيو، ”مون کي تنگ نه ڪريو. سپاڻي اچجو.“

”توهان ڳڻتي نه ڪريو“ رهيد وڃ ۾ پوندي چيو، ”مان رات هن سان رهنديس. ان کانسواءِ هن کوليءَ ۾ توهان جي رهڻ جي ڪنجائش ٻر ڪين آهي. جي توهان ڪڍي هت رهو ٻر، ته رضيه لاءِ اڪيلو اسلام واري ورٽل جاءِ ۾ رهڻ مناسب نه آهي.“

”آءُ امان اچ ته،“ رضيه ماءُ کي ٻانهن کان وٺي پاڻ ڏي سوريندي چيو، ”آدي کي هروڀرو نه ڪاوڙاء. ڇڏينس! جيئن چوي تيئن ڪريو.“

”بيهو ته!“ سراج چيو، ”اسلم سان مليا آهيو؟“

”نه پٽ!“ فاطمه ورندي ڏني، ”کيس خبر هوندي، سپاڻي پاڻهي ئي اچي ملندو. اڄ توسان ملڻ آيو هوندو؟“

”هاڻ! وڏي مهرباني ڪئي هيائين! پر مون کيس ڏکا ڏيئي ڪڍي ڇڏيو!“

”ڇو پٽ؟ ڇرو ٿيو آهين ڇا؟ پر.....“ هوءُ رضيه ڏانهن نھاري، ڇپ ٿي وئي.

رضيه ان مهل ڀاءُ ڏي اڻ تڻ ڳڻتيءَ ۽ فڪر وچان گهوري رهي هئي. هنن ٻنهي

سراج ۽ اسلام جي جهڳڙي جي روڻداد جنت زباني ٻڌي هئي.
 ”رضي!“ سراج چيو، ”مون کي اهو رشتو اصل پسند ۽ قبول نه آهي. سو هن سان ملڻ شرط ئي کيس جواب ڏئي ڇڏجو.“
 ”پن دادا! ڪجهه سوچ ته“ رضيه چيو، ”..... هاڻي ڇڏا تنهنجي طبيعت نيڪ نه آهي. سڀاڻي ان معاملي تي وڌيڪ ڳالهائينداسين.“
 ”تون سمجهين ٿي ته منهنجو دماغ نيڪ نه آهي؟ ائين نٿي تون منهنجيءَ پلائيءَ خاطر اهو رشتو قبول ٿي ڪرين. پر مون کي تنهنجي اها پاڻ مرادي قرباني قبول نه آهي. سو سڀاڻي صبح سان ئي کيس جواب ڏئي ڇڏجو.“
 ”ائين نه ٿيندو!“ چوڪريءَ ڏک وڃان چيو، ”تو کي ڪهڙو حق آهي جو“
 ”ڇڏ چوڪرا! ماڻس کيس پاتهن کان وٺي ٻاهر ڇڪيندي چيو، ”هو ٿرائپ نه ڪرا! ڏسين نٿي اچ هو نيڪ نه آهي!“
 هو ٻئي ڏاکڻ کان هيٺ لهي آيون رشيد به سندن ڪڍ هيٺ لڳو.
 ”نيڪ آ!“ رشيد چيو، ”اڄ ڇڏي ڏيوس. سڀاڻي تائين پاڻهي ئي دماغ نيڪ ٿي ويندس. جي وڌيڪ تنگ ڪندؤس ته وري جهنگ منهن ڪندؤ. اڳهون به مون سان ۽ ڊاڪٽر سان گهرو پئي، ائين نڪري ويو هو.“

هو ٽيئي ڏاکڻ تان هيٺ لهي آيا، ۽ رشيد هنن کي پنهنجيءَ جاءِ ڏانهن وٺي هليو. رشيد تي هينئر شراب اثر ڪرڻ شروع ڪيو هو. هو خالي ذهن سان رضيه ڏانهن گهوڙيندو هلي رهيو هو. پر رضيه جو سندس طرف ڪوبه ڌيان ڪونه هو. هوءَ پاڻ ۾ ئي گم هئي، ۽ ڇپ چاپ هنن سان هلي رهي هئي. رکي رکي رضيه جو رشيد طرف ڌيان ويو پئي، ۽ سندس ان حرڪت کي تاڙي وئي هئي. پر جنت واران سندس پاءُ سان لاڳاپن ۽ احسانن جو ٻڌي، هوءَ سندس ان حرڪت کي نظرانداز پئي ڪري وئي.

”توهان ڪا ڳهڻي نه ڪريو“ رشيد ڳالهائيو، ”توهان کي ٿانئڪو ڪري، آءٌ وري سراج وٽ موٽي ويندس. ٽي سائين جنت سندس تيماداري ڪندي. خاطري ڪريو، ڪلاڪ ڪن ۾ وري اچي توهان کي سندس حال احوال ڏيندم پوءِ وري گهر وڃي ڊاڪٽر کي وٺي ايندس..... سراج وٽان ٿي وري توهان وٽ اچي احوالي ٿيندس. ڊاڪٽر کي به توهان وٽ آئيندس اهو سڀ ڪجهه توهان کي ٻڌائيندو بس ني! اجاڻي ٿا ڳهڻي ڪريو توهان مون ڏي ائين ڇو ٿا نهاريو؟ پت نٿي اچيو؟ مان سراج جو دوست آهيان ان ڪري توهان جو به دوست آهيان توهان سان ريب ريب اصل نه ڪندس سچ پچ هن جي حالت خراب آهي. اڄ ته ڊاڪٽر چيو پئي ته هو چريو نه ٿي پئي.....“

”ڇا چيئي؟“ فاطمه رڙ ڪندي پڇيو، ”ڇريو ٿي پوندو؟“
 ”ها!“ رشيد چيو ۽ هلندي ٿاهو کاڌائين، ”..... پر اهو هن منجهند کان اڳ
 پئي چيو. هاڻي حالت بهتر اٿس. دوا کان پوءِ فرق آيو اٿس. ڇڳو جو توهان هليا
 آيو. ڪلاڪ ڏيڍ کان پوءِ خود ڊاڪٽر اچي توهان کي هن جي حالت
 ٻڌائيندو..... مان توهان سان ڪوڙ نٿو ڳالهائين مون کي توهان لاءِ عزت آهي،
 پيار آهي.“ ايترو چئي هن اوچتو رضيه جو هٿ وٺي چميو. هن تي نشو پنهنجو
 ڪم ڪري رهيو هو.

”اهو ڇا ٿا ڪريو؟“ رضيه ڪاوڙ ۾ هٿ ڇڏائيندي احتجاج ڪيو.
 ”معاف ڪجو! مان بي وقوف آهيان. مان بدنصيب توهان جي مٿن نه آهيان.
 مان توهان جي ڪهڙي عزت ڪري سگهندس؟! مان شرمندو آهيان مان شرابي
 آهيان، نشي ۾ آهيان پر سچو آهيان! اجهو توهان جي جاءِ به اچي وئي
 ڪهڙي نه گندي لوڪلتي ۾ آهي؟ سراج حق تي اسلام کي ٿڌي ڪڍيو هو! معاف
 ڪجانءِ، رضيه، هو تنهن جو مڱيندو آهي، پر آهي اول درجي جو لڇو ۽ لوفر.“
 ”معاف ڪجو. ميان رشيد!“ فاطمه چيو، ”توهان حد کان وڌي پنهنجائپ
 ڏيکاري رهيا آهيو.“

”ها، ها!..... توهين سچ ٿيون چئو.“ رشيد تڪڙ ۾ معافي وٺڻ واري لهجي ۾
 چيو. هو ٿيڙ کائي رهيو هو. ”مان پنهنجي ڪئي تي پشيمان آهيان. مون کي معاف
 ڪجو. مون جيڪي ڪجهه چيو هو، خلوص دل سان چيو هو توهان جي
 چڱائي ۾ پر مون کي ائين ڇوڻ جو ڪهڙو حق هو؟ جي هو لڇو ۽ لوفر آهي
 ته منهنجو ڇا اجهو هي توهان جي جاءِ.“ هو مٿي چڙهيو ۽ پويان فاطمه ۽
 رضيه به چڙهي ويون.

”آف!“ فاطمه برقعو لاهي ڪريءَ تي رکندي چيو، ”الاڻي جي ڇا ٿيندو؟“
 ”ڳهڻي نه ڪر امان!“ رضيه کٽ تي ويهندي چيو. ”خدا- هن شخص کي اسان
 جي مدد لاءِ موڪليو آهي. هو نشي ۾ پيو ڇا نه ڇا چئي، پر دل ۾ نه ڪجي،
 سندس نيت نڪ ٿي نظر اچي.

رشيد هنن کي ڇڏي هليو ويو. هو هڻي ويهي سراج ۽ اسلام جي جهيڙي، ان
 مان پڻدا ٿيندڙ خدشن، ۽ سراج جي طبيعت تي ڳالهائڻ لڳيون. هنن کي انتظار
 وڃان تڏ به پئي آئي.

رشيد جيتوڻيڪ نشي جي حالت ۾ ناروا حرڪتون ڪري وينو هو، پر هو ائين
 ڪرڻ لاءِ حق بجانب به هو. رضيه جي شخصيت چڱي کان چڱي ماڻهوءَ کي ائين
 ڪرڻ لاءِ آماده ڪري سگهي پئي. هوءَ قدآور ۽ بت جي چڱي چوڪي هئي. سندس
 چهر تي باجه ۽ سنجيدگيءَ جي ورکا پئي ٿي. مهاندا پاءُ جهڙا هيس، پر کيس

صحيح معنيٰ ۾ صوبيلا وان چئي پيو سگهجي. سندس وار گهائا ۽ ڪارا هيا، ۽ اکين ۾ هڪ قسم جو تاب ۽ چمڪو هيو. سندس رنگ اڇو گلابي رو جهڙو هيو، جو سندس تندرستيءَ جو ثبوت هيو. ڇپ سنهڙا ۽ وات ننڍڙو هوس. سندس من موهندڙ منهن ۾ رڳو هڪ خامي هئي، جو سندس کاڌي ڪجهه ضرورت کان وڌيڪ ڊگهي هئي. پر اها ڊيگهه به قباحه بجاءِ سندس شخصيت ۾ هڪ خاص انفرادي ڪشش پيدا ڪري رهي هئي. پهريون دفعو سراج سان ڳالهائيندي مهل، کيس ڏسي، رشيد دل وڃائي ويٺو هو، ۽ سندس قسمت اُن سان وابسته ٿي وئي هئي.

پوري اڌ ڪلاڪ کان پوءِ، ڪنهن ٻاهران در کڙڪايو. هو موتي آيو هو. رضيه اٿي در کوليو.

”مان اندر نه ايندس. توهان ويٺا رهو... مان رڳو ٻڌائڻ آيو هوس ته سراج هاڻي تنڊ پيو آهي..... آرام اٿس..... هاڻي وڃان ٿو ڊاڪٽر کي هٿ ڪرڻ. ڪلاڪ کن ۾ ڊاڪٽر سوڌو. توهان وٽ وري ايندس..... توهان دلچاءُ ڪريو.“ ۽ رشيد وري پوئين پير موتي ويو.

”ويچارو، ڪيترو نه پر خلوص آهي... ۽ وعدي جو پڪو.“ فاطمه چيو.

”ڏاڍو ڪو پلو ماڻهو ٿو ڏسجي.“ رضيه ڪري ۾ پٺس ڪرڻ لڳي. پوري ڪلاڪ کن کان پوءِ وري در کڙڪيو. هينئر فاطمه اٿي در کوليو. رشيد ڊاڪٽر کي وٺي اچڻ ۾ ڪامياب ٿيو هو. هن اول ته انڪار ٻڌي ڪيو. ڇو جو دعوت مان اٿندي روح نه ٿي ٿيس. پر سراج جي ماءُ ۽ پيڻ جو ٻڌي هو اٿيو هو. اندر گهڙڻ سان ٿي رضيه تي نظر پوندي کيس جهٽ چرڪ پري حيران ٿي بيهڻو پيس. خاريل هوندي به هن پاڻ سنڀالي ورتو، ۽ سموري گفتگو فاطمه سان ڪيائين. هن کيس ٻڌايو ته سراج بلڪل نيڪ هو. ٿورڙي ڪمزوري هيس. جا به هي ڏينهن تائين ختم ٿي وڃي ٿي هيس. هن کي ڪا خاص خطرناڪ بيماري ڪانه هئي، پر رڳو حالتن کيس ڪجهه پريشان ڪري وڌو هو. ڊاڪٽر سڄي ڳالهه سنجيدگيءَ ۽ سنڀال سان ڪري ٻڌائي. هن ان موضوع کان سواءِ ٻي طرف زبان نه هلائي. جڏهين فاطمه کانئس سراج جي چريائپ بابت سوال ڪيو ته هن ورائي ۾ چيس، ته سراج ۾ اهڙا ڪي به اهڃاڻ ڪونه هيا. البته صبح جو ڪجهه سوڌاءُ هوس، جو به هينئر ڪونه هوس. اهڙي ريت ڏهه پندرهن منٽ رسي ڳالهه ٻوله ڪري ڊاڪٽر ٻاهر نڪتو. رشيد به ساڻس گڏ ٻاهر نڪتو ۽ ماءُ ڌيءَ کي سپان سويل اچي حال احوال ڏيڻ جو وعدو ڪري، ڊاڪٽر سان هليو ويو.

”ڏاڍي سهڻي آ!“ ڊاڪٽر ٻاهر رستي تي ايندي چيو.

”سهڻي! ڇا چيئي؟ سهڻي آ؟“ رشيد رڙ ڪري چيو ۽ ڊاڪٽر جي ڪالر ۾

هٿ وڌو. ”انور جا ٻچا! خبردار! جي وري اهڙي ڳالهه ڪئي اٿئي.... سجهيئي؟“
 ۽ ڪٿي پٽ ۾ رُنيائينس. ”ٻڌئي!“
 ”چڏ ڙي! گڏه!“ انور رشيد کي پري ڏڪيندي چيو. هن کان جان چڏائي
 انور عجب ۽ پڙ وچان بيهي کيس نهارڻ لڳو.
 ”مان بيوقوف آهيان..... مان گڏه آهيان!“ رشيد ترنگ ۾ چيو. ”پر تون به
 گڏه آهين.“ ۽ هو ٻئي وري چپ چاپ اڳتي وڌيا. سراج جي جاءِ ويجهو پهچي،
 رشيد ڊگهي ماٺ کي ٽوڙيندي چيو.
 ”اڄ رات توکي سراج وٽ رهڻو پوندو. هاشم سينٽ کان بسترو وٺي ٿو ڏيانءِ.
 مان در وٽ ائين ئي اهلي وٺندس. سجهيئي؟..... ان نموني سڀاڻي رضيه سان به
 مڪا ميلو ٿي سگهندي!“
 ”مان ڇا ملي ڪندو مانس؟ پنهنجي وس کان ٻاهر آهي! نه؟“
 ”لڪل..... اهڙي تهڙي رواجي چوڪري ناهي!“
 ”پوءِ ڇڏيس خيال کي! باقي فڪر ڇو ٿو ڪرين؟“
 مان نٿو ڇڏي سگهان!“
 ”ڇو نه؟“
 ”بس! ڇوان جو ٿو نه! وڌيڪ وضاحت مان نٿو ڪري سگهان.“ رشيد
 ڪجهه ڪاوڙ ۾ تڪڙو جواب ڏنو.

(۲)

ٻئي ڏينهن رشيد صبح جو ائين بجي ننڊ مان جاڳيو. هو ڪافي ڳنڀير هو، ۽
 راتوڪا خسار لهي چڪا هئس. هن رات جو هر واقعو ذهن جي پردي تي آندو.
 رات هن کي زندگيءَ جو انوکو ۽ عجيب تجربو آڏو آيو هو. سڀ کان وڌيڪ هن
 جي دل ۾ رضيه ڏانهن ورتاءِ واري ڳالهه ڪڪي رهي هئي. نه رڳو ان ڪري جو هو
 نشي ۾ غلط هليو هو، پر رضيه جي حالت جو ناچائز فائدو وٺي، هن سندس مڱيندي
 کي گهٽ وڌ به ڳالهايو هو، جنهن بابت هن کي ڪابه تفصيلي يا معتبر خبر ڪانه
 هئي. اهو سڀ ڪجهه هن احمقائي حسد وچان ڪيو هو. هن کي ائين ڪرڻ جو
 ڪهڙو حق هو؟ وٽس ان لاءِ ڪهڙو جواز يا جواب هو؟ انهن ويچارن هن جي اندر
 ۾ آندڙ ماند ۽ اڻ تڻ پيدا ڪري ڇڏي. ”پر هاڻي ڇا ٿيندو؟“ هن دل ۾ چيو،
 ”اهو سڀ ڪجهه ڪيئن لٿو مٿي ٿيندو؟..... عذر گناه بدتر از گناه! ڪنهن بچاوَ
 يا جواز پيش ڪرڻ مان ڇا فائدو؟ مون کي ڪجهه نه ڪرڻ کپي!..... چپ چاپ،

سائس ملي، سراج جي حالت بيان ڪرڻ گهرجي، ۽ بجاءِ دليل بازيءَ جي معافيءَ کان ڪم وٺڻ گهرجي.“

هن اٿي تڙ ڪيو ۽ ساڳيا رات وارا ڪپڙا پهريا. ڏاڙهيءَ تي هٿ لاهي ڏنائين، وار وڌيل نظر آيس. اول سوچيائين ته سراج جي سيفتي ڪٿي گهٽائي، پر وري اهو خيال لاهي ڇڏيائين.

”جيئن آهي، پل تيئن ئي هجي!“ هن دل ئي دل ۾ پاڻ کي چيو: ”متان هو ٻيو مقصد ڪڍن ته مان انهن لاءِ بئجڻ سڻجان ٿو.! هو يقيناً ائين ئي سمجهندا!“ هو اڃا انهن خيالن ۾ گم ٻيٺو هو ته ڊاڪٽر انور اندر گهري آيو، جو رات سينٽ هاشم جي اوطاق تي ترسيو هو. هو گهر وڃڻ کان اڳ مريض جو حال وٺڻ آيو هو. رشيد کيس ٻڌايو ته سراج اڃا نند پيو هو. انور کيس هن کي نه اشارو جي هدايت ڪندي چيو ته ”هو وري منجهند کان اڳ کيس ڏسي ويندو. بشرطيڪ هو گهر ۾ هوندو.“ ڊاڪٽر چيو، ”ڪهڙي خبر متان هو ماءُ سان ملڻ وڃي. پر مان سمجهان ٿو هو وٽس اينديون.“ ڊاڪٽر وڌيڪ چيو.

”هو هتي اينديون،“ رشيد چيو، ”ڪي گهرو ڳالهيون ڪرڻيون اٿن. مان ته ان وقت هليو ويندس. پر تون ته ويٺو هجڻ ۽ توکي نه چوندا، ڇو جو تون ڊاڪٽر آهين نه!“

”تون ته ڪو صفا گڏه آهين!“ ڊاڪٽر چيو، ”هميشه بيوتوفن جهڙيون ڳالهيون پيو ڪرين. رات به نشي ۾ لائي جي ڇا ڇا بڪيو آهين. هنن کي به پريشان ڪيو اٿي. تنهنجو ڪهڙو ڪم جو هنن کي ٻڌائين ته مان چيو هو هي چيو ٿي ويندو؟“

”تو ڪو نه چيو هو ڇا؟“ رشيد تيزيءَ سان ورندي ڏني.

”مون ته حالتن جي مدنظر توکي راءِ ڏني هئي ته هو سوداءِ ۾ آهي. مون کي ڪهڙي خبر ته تون هنن غريبن کي ٻڌائي پريشان ڪري ڇڏيندين! اڄ وري ڪا ٻي حاقت نه ڪجانءِ! خدا جي واسطي کين گهڻو ڳالهائڻ نه ڏج. پر ٻڌ ته، سراج کي ان شاديءَ تي اعتراض ڪهڙو آهي؟ اسلم پڙهيل پڙهيل آهي، پئسي وارو آهي“

”تنهنجو سندن شخصي ڳالهين سان ڪهڙو واسطو؟“ رشيد جوش ۾ چيو، ”وڃي کانئن پڇ، مون کي ڪهڙي خبر!“

”تنهنجو دماغ اڃا جاءِ نه آيو آهي. هئنگ اوور ٿي. پاڻ ڏهي کائي ڇڏا ڇڱو، خداحافظ!“ چئي ڊاڪٽر انور مرڪندو هيٺ لهي ويو.

نوين لڳي ڌاري، رشيد وٽن پهتو. هو بي چينيءَ سان سندس انتظار ڪري رهيو هيو. فاطمه سندس اچڻ تي اٿي بيهي رهي، ۽ رضيه مٿس دوستاڻي ۽

قرب واري نظر وڌي. هو منجهي پيو. کيس اها توقع ڪانه هئي. هن سمجهيو هو ته کيس رضيه جون ڪاوڙ ۽ ڪروڙ واريون نگاهون ڪاٽي وينديون. اهو معلوم ڪري ته سراج آرام ۾ ۽ ليڪ هو، هنن سامت جو ساھ ڪنيو، ۽ رشيد کان نيرن جو پڇيائون. هنن رشيد جي انتظار ۾ نيرن به ڪانه ڪئي هئي، جا اڌ ڪلاڪ کن اڳ، اسلم جي دوست مشتاق جو نوڪر کين پڇائي ويو هو. هنن تنهن کي گڏجي نيرن ڪئي. ان بعد رشيد منو ڪلاڪ کن هنن سان سراج بابت ڳالهائيندو رهيو. هن ٿوريءَ ڪاٺ ڪوٽ سان هن جي بيماريءَ ۽ حالتن جو سمورو بيان کين ڪري ٻڌايو. هو غور سان سڀ ڪجهه ٻڌنديون رهيون. جڏهين سڀ ڪجهه چئي بيٺو، ته فاطمه ڪانئس ائين سوال ڪرڻ لڳي، ڇڻ هن ڪجهه ڳالهايو ئي ڪين هو.

”پلا ٻڌايو ته معاف ڪجو، توهان جو نالو به وسري ويو اٿم“
سراج هاڻي ڪيئن آهي؟ اڄ ڪالھ ڇا ٿو ڪري؟ ڪاڏي توجهه اٿس؟ ڇا هو سدائين ڪاوڙيل ۽ ڇيڙاڪ هوندو آهي؟ پلا ائين چو ٿي ويو آهي؟“ هن هڪ ساهي سڀ سوال ڪيا.

”منهنجو نالو رشيد احمد آهي“ رشيد وري شروع ٿيو.
”پر امان! اهي سڀ سوال هو هڪ ساهيءَ ڪيئن ورجائي سگهندو؟“ رضيه وڃ ۾ ڳالهايو.

”مان توهان کي ڇا ٻڌايان،“ رشيد ورجائڻ شروع ڪيو، ”سراج کي مان گذريل ڏيڍ سال کن کان سڃاڻا. هو هميشه مضموم، مغرور ۽ ضدي ٿو رهي. ڳچ وقت کان وهم ۽ اجاين خيالن سندس طبيعت ۾ جاء ورتي آهي. سندس طبيعت نرالي ۽ سڀاءُ مانو آهي. دل کولي دوستن آڏو رکڻ بجاءِ، هو اندر ئي اندر ۾ ڪامندو رهندو آهي. هو نهايت ئي مشغول هئڻ جي دعويٰ ڪندو آهي، پر اڪثر وقت سمجهو پيو هوندو آهي. ٻين جي ٻڌڻ بجاءِ، پنهنجي چوڻ ۾ ئي پورو هوندو آهي“
وڌيڪ ڇا ٻڌايان؟ بس، مون کي ته رڳو ايتري سڏ آهي! توهان جي حاضري شايد کيس درست ڪري!“

رشيد هاڻي، دل ٻڌي، ڪڏهين ڪڏهين، رضيه ڏانهن نهاري پئي ورتو، جا ڪٿ جي پيرانديءَ کان ويٺي غور سان هن جون ڳالهيون ٻڌي رهي هئي. هوءَ اٿي، هٿ پويان ٻڌي، ڪمري ۾ پसार ڪرڻ لڳي. هن جا ڪپڙا سادا پر سليقي وارا هيا. جنهن ۾ رشيد هن جي سگهڙائپ ۽ شائستگيءَ جو اندازو لڳايو.

”تو اسان کي ادي بابت مفيد ۽ معتبر معلومات ڏني آهي،“ رضيه چيو، ”تون ان چوڻ ۾ به حق بجانب آهين ته اسان جي موجودگي کيس ٺيڪ ڪري ڇڏيندي!“

”منهنجو اهو مطلب نه هيو جو تون ڪڍين ٿي، پر تون به ليڪ“

”پڻ ڇا؟“

”اهڙي ڪا ڳالهه نه آهي. هن کي ڪنهن سان پيار ڌيار جو چڪر به نه آهي.“

رشيد ورائيو.

”تون سمجهين ٿو هن ۾ پيار ڪرڻ جي صلاحيت ڪانه آهي؟“

”رضيه! تون ۽ پاڻين، گهڻين ڳالهين ۾ هڪ جهڙا آهيو.“ هو اوچتو چئي ويٺو، ۽ پوءِ پاڻ تي اچرج آيس، ته اهو سڀ ڪجهه ڪيئن چئي ويو. هو شرم وچان ڪنڌ هيٺ ڪري ڳاڙهو ٿي ويو. سندس اها حالت ڏسي رضيه به هوريان کلي ويئي.

”توهان ٻئي غلط آهيو.“ فاطمه چيو، ”ڪن حالتن سبب سراج ائين ٿي ويو آهي. نه ته هو ائين ڪٿي هو يا آهي. سندس سڀ هاشم جي نياڻيءَ سان مڱڻي وارو معاملو ان جو ثبوت آهي. اهو ته هوءَ ويچاري گذاري وئي، نه ته سراج هن مهل شادي شده به هجي ها! توکي به ته اها سڌ هوندي؟“

”مون سان پاڻ ته ڳالهه ڪانه ڪئي هيائين،“ رشيد چيو، ”پر ٻڌو ضرور هوم.“

جهت لاءِ هو چپ ٿي ويا. آخر خاموشيءَ کي ٽوڙيندي، فاطمه هن کان، ڪالھوڪي، سراج ۽ اسلم واري ملاقات متعلق سوال شروع ڪرڻ ڪيا. اهو معاملو هاڻي هن کي سڀ کان وڌيڪ پريشان ڪري رهيو هو. هن کيس تفصيل سان سڀ ڪجهه ٻڌايو ۽ آخر ۾ اهو رايو به ڏنو ته ڏوه سراج جو هو، جنهن اسلم کي خواهه ڪيو ته ڳالهائين ۽ چئن اڳيان ذليل ڪيو.

”هن شايد اهو سڀ ڪجهه طئي ڪري ڇڏيو هو، اڳ ئي!“ رشيد ڳالهه کي واڌائيندي چيو، ”نه، ته مون کي ته سندس پيڻ لاءِ تجويز ڪيل رشتي ۾ ڪا خرابي نظر ڪانه ٿي اچي. جو ڪجهه مون رات بڪيو هو سو نشي ۾ هو ان وقت منهنجو دماغ ٽيڪ نه هو ان لاءِ مان پشيمان آهيان.“ هو سڄو ڳاڙهو ٿي ويو. رضيه جو به ڌيان هن طرف ٿي چڪو هو. هوءَ شرم وچان ڪڪي وڪي ٿي وئي ۽ فقط به نه اڪليس.

”ٻڌ، ته پت رشيد!“ فاطمه چيو ۽ وري رضيه ڏانهن نهاريو، ”اسان کي رشيد کان ڪا ڳالهه ڳجهي نه رکڻ گهرجي، ڪيئن رضيه!“

”ها، امان!“

”ٻڌ، پت!“ فاطمه وري رشيد سان ڳالهائيو، ”اڄ صبح جو اسان کي اسلم وٽان هڪ چئي آئي آهي. ڪالهه شام جو هن کي اسان کي وٺڻ لاءِ اسٽيشن تي اچڻو هو، پر ان بجاءِ نوڪر ڌياري مڪائين. نوڪر چئي ويو هو ته اڄ صبح جو اسلم ميان ايندو. پر اڄ هن بجاءِ چئي آئي آهي. ها، هيءَ اٿئي، ڀلي پڙهي ڏس! هن ۾

هڪ ڳالهه اهڙي آهي، جنهن اسان کي گهڻو پريشان ڪيو آهي. رضيه ته ان متعلق فيصلو ڪري چڪي آهي پر مان اڃا به ٻڌ ٿو ۽ آهيان. تون سندس دوست آهين، ۽ اسان کان وڌيڪ سندس ۽ سندس حالتن جي سڌاڻي. تون پنهنجي پراءِ ٻڌاءِ؟“

رشيد چئي کولي، جنهن تي ڪالهه جي تاريخ پيل هئي، شايد رات لکي وئي هئي. چئي هيءُ هئي:

محترم عزيز فاطمه،

اسلام عليكم،

افسوس اٿم جو ڪن اڻ ٿر مصروفيتن سبب مان ڪالهه توهان سان اسٽيشن تي نه ملي سگهيس. ان لاءِ دل ۾ نه ڪنديون. مان شايد اڄ سپان به توهان سان نه ملي سگهان، ڇو جو صبح سان لوڪلبورڊ جي مٽينگ اٿم. مان توهان سان سوير ۾ سوير سڀاڻي شام جو ملي سگهندم، سو به توهان جي جاءِ تي، سراج جي جاءِ تي نه، جنهن ڪالهه منهنجي بيمزتي ڪئي آهي. جيئن ته مون کي توهان سان نجيون ڳالهيون ڪرڻيون آهن، ۽ ڪن ڳالهين بابت وضاحت وٺڻي آهي، سو اهو ياد ڪري ڇڏيو، ته جي ڪڏهن ان وقت سراج توهان وٽ هوندو، ته مان هليو ويندس. سراج هينئر خوش ٿي هنڌ ڇڏيو آهي. مون هن کي ڪالهه شام جو هڪ شرابيءَ جي گهر ڏٺو هو، جو ٽانگي هينان اچي مري ويو هو. هن ان جي ٻارن کي ويه پنجويهه رپيا به ڏنا هيا. ان جي وڏي ڌيءَ پنهنجي فحش پيشي سبب ساري شهر ۾ بدنام آهي. مان ته ان ڳالهه تي اچرج ۾ پئجي ويو هوس، ڇو جو خبر اٿم ته توهان ڪيئن نه ڪشالا ڪڍي پگهارن ۽ پورهئي مان پئسو پاڇي ڪري ڏانهن موڪليو ٿا!

وڌيڪ خبر ۽ روبرو.

توهان جو نيازمند

ايم - اسلم

”مان هاڻي ڇا ڪريان، رشيد؟“ فاطمه روئڻ لڳي. ”مان ڪيئن جهليانس ته مون وٽ اڄ نه اچي؟ جي آيو ۽ اسلم کي خبر پئي ته سارو ڪم ڊهي ويندو! الائي ڇا ٿيندو؟“

”رضيه جي فيصلي تي عمل ڪريو!“ رشيد چئي موٽائيندي چيو.

”هوءَ ته چوي ٿي خبر نه آهي الاڻي جي ڇا ٿي چوي. مون کي ته ڪا ڳالهه سمجھ ۾ نٿي اچي. نه ئي چوري ٿي. سمجھائي سگهي. چئي ٿي پل سراج به اچي ته هو به. پل هڪ ٻئي جي روبرو ٿين پر مان ته هن کي چئي به نٿي ڏيکارڻ چاهيان ڪهڙي نموني هن کي جهلائي موڪليان اهو شرابي وري ڪير آ؟ ڏيڻس ڪهڙي بلا آ؟ سراج هنن کي پئسا ڇو ڏئي ڇڏيا، جيڪي اسان الاڻي جي ڪيئن بچت ڪري هن ڏي مڪا هيا؟“

”مون کي به خبر نه آهي“ ڪالهه هن جي حالت ئي ڪجهه اور هئي. موٽندي مون سان ڪنهن جي موت جو ذڪر ڪيو هيائين. پر ان وقت مان به هوش ۾ ڪونه هوس، سو ڪجهه سمجھ ۾ نه آيو، رشيد ورائيو.

”ڇڳو ائين ٿيندو“ رضيه ڪرسيءَ تان اٿندي چيو، ”ته هينئر ادا وٺ هلون ۽ هلي ڪاٺنس سڀ ڪجهه معلوم ڪيون. هاڻي طبيعت نيڪ هونديس.“ هن اٿي ماءُ کي به اٿڻ لاءِ چيو. ٻئي سهي سنيري رشيد سان گڏ هيٺ لٿيون.

هو رستن ۽ گهٽين مان ڇپ ڇاپ هلندا هليا. نيٺ فاطمه ڳالهائڻ شروع ڪيو. ”مون کي ته سڄي رات نند نه آئي. جهٽ اک هونيم ته خواب ڏسي جاڳي پيم. خواب ۾ جانا کي ڏٺو هوم، جا بلڪل اچن ڪير جهڙن لٽن ۾ بيٺي کلي رهي هئي! توکي خبر آ ته جانا مري وئي آهي؟“ هن رشيد کان پڇيو. ”نه! مان ته کيس سڃاڻا به ڪونه.“ رشيد چيو.

”ڏس ته! الاڻي ڇا ٿي ويو اٿم. مان سمجهو پئي ته تون اسان جون سڀ ڳالهيون ڄاڻين ٿو. تنهنجي همدرديءَ ۽ خلوص ايترو ته متاثر ڪيو اٿم جو توکي گهر پاتي ٿي سمجھان ڪڏهن ڪڏهن مان اهڙيون چريائپ جون ڳالهيون ڪندي آهيان ۽ ان ڪري رضيه به ڪاوڙجي ويندي آهي پر ڪهڙي نه تنگ جاءِ اٿس. اسان وٽ ڪڪڙن جون ڪڏيون به ان کان وڏيون ٿينديون آهن. اڃا به مالڪ ان کي جاءِ ٿو ڪوئي.“ فاطمه چيو.

هو ان وقت سراج جي جاءِ اڳيان پهچي چڪا ها. ”ماءُ ٿيڻ ڪهڙو نه ڏکيو آهي مان ڪيئن ڳالهائينس جو ڪاوڙ نه ڪري؟ هن باهين ۾ اچي پئي آهيان. سنڀالي چڙهجانءِ رضي، ڏاڪڻ جو ته ٽرئي ناهي.“ ٻئي چڻيون رشيد پويان مٿي چڙهڻ لڳيون.

”توهان ترسو ته مان ڏسانس ته جاڳي ٿو يا نند آ.“ رشيد در جي وٽيءَ مان ليٽو پائيندي هوريان پڻڪيو.

(۳)

”هاڻي خوش آ، بلڪل خوش!“ جيئن ئي هو اندر گهريا ته ڊاڪٽر انور سندس استقبال ڪندي چيو. هو هنن کان پنج ڏھ منٽ اڳ ۾ آيو هو. هو ڪرسيءَ تي ويٺو هو ۽ سندس سامهون ئي ٻيءَ ڪرسيءَ تي سراج ويٺو هو. هو چڻ نڪرڻ لاءِ تيار ٿيو ويٺو هو. ڪالھ جي پيٽ ۾ واقعي خوش هو، پر چهره تي پيلاڻ ۽ لهڪار اڃا هئس. ڪجهه بي آرامي به معلوم ٿي پئي. ماءُ ۽ پيڻ کي اندر ايندو ڏسي سندس زرد چهره تي چمڪ اچي وئي.

”ها! هاڻي مڙئي ڇاڪ ٿيو پانين.“ سراج ماءُ پيڻ کي کيڪار کان پوءِ چيو. ”مان پاڻ سندس طبيعت ۾ ههڙي ڦيري تي حيران آهيان.“ ڊاڪٽر هنن جي ويهڻ کانپوءِ گفتگو شروع ڪئي. ”جي ان رفتار سان صحت ياب ٿيڻ شروع ڪيائين ته ٻن چئن ڏينهن ۾ اڳ کان اڳرو ٿي ويندو. پر اهو سڀ مٿس منحصر آهي. هن هيءَ ويڌن پاڻ سان پاڻ ڪئي آهي. ڪيئن؟“

”هوندو!“ سراج ٿڌاڻپ سان وراڻيو.

”بلڪل آهي! هاڻي سڀڪجهه توتي ٿو مدار رکي. جن ڳالهين توکي پريشان ڪيو آهي، تن تي سوچڻ ۽ ڳالهائڻ ڇڏي ڏي. تڏهين پوري نجات پائي سگهندين، نه ته وري ساڳي حالت ٿي ويندي. تون ڄاڻين ٿو ته اهي ڪهڙيون ڳالهيون آهن! تولا ڇڳو ائين آهي ته يا ڪاليج وري جوائن ڪر يا ڪا نوڪري ڪر واندو نه ويه! اهو تولا ڇڙب آهي.“ ڊاڪٽر ڳالهه پوري ڪري ويٺلن ڏانهن نهاريو.

فاطمه ڊاڪٽر جي خدمت جي ساراهه ڪئي ۽ سندس احسانن جا ٿورا مڃيا. ”مان نٿو سمجهي سگهان، ته تنهنجا ٿورا ڪيئن لاهي سگهندس.“ سراج ڊاڪٽر سان ڳالهائي وري رشيد ڏانهن مڙيو، ”دوست! مان تنهنجو به ٿورائتو آهيان. ڏاڍي توکي تڪليف ڏني اٿم.“

”ان ۾ ٿورن جو ڪهڙو سوال آ!“ رشيد وراڻيو، ”تون اڃا جو جذباتي ٿي رهيو آهين.“

”۽ اٿم تنهنجا ٿورا ته مان عمر نه لاهي سگهندس. مان هاڻ محسوس ڪيو آهي ته منهنجي ڪاليجي روش تي توکي ڪيڏو نه ڏک ٿيو هوندو.“ هن مرڪي پيڻ جو هٿ جهليو ۽ ان کي زور ڏنو، رضيه جي دل خوشيءَ وڃان ٽپڻ لڳي ۽ منهن بهڪي پيو.

”پٽ! ڪهڙي ٿو پڇين،“ فاطمه چيو، ”ڪالھ ته اصلي اڌ مٿو ڪري ڇڏيو هيئي. سامان جاءِ تي رکي سڌو هت آياسين، ۽ هت ويڇاريءَ جنت ها! جنت خوش آهين نه (جنت ڏانهن ڏسند)؟ اسان کي ٻڌايو ته تون بيماري هوندي به

ٻاهر هليو ويو هئڻن. منهنجا ته حوصلائي خطا ٿي ويا هئا. پر خدا توکي اجا وڌي حياتي ڏني آهي. رضيه ته چيو پئي ته اسلم سان ملي تنهنجي ڳولا ڪريون (هوءَ جهٽ لاءِ منجهي بيٺي ته آيا هن کي اسلم جو ذڪر ڪرڻ گهريو هيو يا نه) پر هاڻي ڪا ڳڻتي ڪانه آهي."

"ها!..... پر الائي ڇا پئي چيم،" هن نرڙ تي اگر رکي ڪجهه ياد ڪرڻ جي ڪوشش ڪئي. "هاڻ، ياد آيم! امان ائين نه ڀانئجو ته ڪو مان توهان کي وساري ويٺو هوم. مان ڪڏهو ڪو توهان ڏي اچڻ لاءِ پئي سنڀريم، پر ڪپڙن دير ڪرائي ڇڏي. سارا رت ۾ خراب ٿي ويا ها. رات جنت کي ڏوٽڻ لاءِ چوڻ وسري ويو. ويڃاري کان صبح جو اٿڻ سان ڌناريا اٿم. سڪا، ته پائي ويٺو مس هوم جو توهان اچي ويئون."

"الله امان ڏئي، پٽ ڇا جي رت؟" فاطمه واٽڙي ٿي پڇيو.

"ڪالهه شام جو هڪ دوست تانگي هيٺان اچي مري ويو هو. هن کي ڪٿائي گهر ويس ته ڪپڙا رت ۾ داغجي پيا. ٻي ڳالهه به هڏا امان! هڪ توهان جو ڏوه به ڪيو اٿم. توهان وارا مڪمل پئسا به فوتيءَ جي زال کي ڪفن دفن لاءِ ڏيئي آيم، ويڃاري سلھ ۾ ورتي پئي هئي. ٻار به ڪڍ هيس ۽ وٽن ڪاٺڻ لاءِ به ٽڪو ڪين هو. سمجهان ٿو ته جي منهنجيءَ جاءِ تي تون هجين ها ته به ائين ڪرين ها پر مون کي ائين ڪرڻ جو حق ڪين هو، ڇو جو خبر اٿم ته توهان اهو پئسو ڪيئن مون لاءِ بچايو هو. مون کي گهر ٻاري ڏياري ڪرڻ جو ڪو حق نه هو." هن تهڪ ڏنو، "ائين آهي نه؟ ڪيئن رضو؟"

"نه، ادا، مرڪز نه!" رضيه حوصلي ۽ همت سان وراڻيو.

"ها، تون به ته جيون جو هڪ آدرش رکين ٿي." هن رضيه ڏانهن شرارت واري مرڪ سان ڏٺو، "۽ اهو آدرش به ساراه جوڳو آهي، ۽ ٿو لاءِ نيڪ ۽ فعال به. پر منهنجو ڇا؟..... امان مون ته رڳو توکان معافي پئي ورتي."

"نيڪ آ پٽ! مون کي ويساه آ ته تون جو ڪجهه ڪندين نيڪ ۽ صحيح ڪندين."

ان کانپوءِ ڪا مهل ماڻ رهي. اڄ ڳالهين، ماڻ ۽ ويچارن ۾ هڪ قسم جي ڪشش ۽ معنيٰ هئي. "هو شايد مون کان ڊڄي رهيا آهن، يا اڃا بيمار سمجهي، اجايو تڪلف ڪري رهيا آهن." سراج کي خيال آيو ۽ هن هڪ دغمو وري ڪنهن مراد سان ماءُ ۽ پيٽ ڏانهن ٺهاريو، جي اڃا موڪيون ۽ بيوس لڳي رهيون هيون.

"ٻي خبر ٻڌئي؟" آخر فاطمه ڳالهائڻ شروع ڪيو، "ويڃاري جانا مري وئي!"

"ڪهڙي جانا؟" سراج پڇيو ۽ چرڪ ڀريو.

"ڇو پٽ؟ وسري ويئي ڇا؟" وڏيري صديق جي زال، خط ۾ به ته لکيو هيو مانءُ!"

”ها، ها! ياد آيم چو، ڇا ٿيس؟“

”صديق مار ڏنس. ٻي ڏينهن بخار ٿيس.“ ٻين ڏينهن ويچاري راه رباني وٺي وئي.“

”ڇو ماريائينس؟ ڪا ڳالهه هئي ڇا؟“

”نه ڪو! جانا ته ست سال هن سان ڏکيا سکيا توڙ نٻاهيا. صديق به مٿس ڪهور پيو ويندو.“

”باقي، امر ۽ ڪيئن ٿيو؟“ سراج پڇيو.

”صديق ڪنور دل ۽ ظالم آهي!“ رضيه اوچتو وچ ۾ ڳالهائيندي ۽ پنٻڙيون چنبڻ لڳي.

”پس ڳالهه ڪولي ڇو نه ٿيون ڪيو؟ مون کان ڊڄو ڇو ٿيون؟ مان بلڪل نيڪ آهيان!“ هن ڪاوڙ مان چيو.

”ادا، تون نيڪ ٿو چئين،“ رضيه چيو، ”اما ڏاڍو ڊنل هراسيل آهي.“

”اهو ڇا هي رضيه؟ نه پٽ مون کي ڪجهه به ناهي مان بلڪل نيڪ آهيان. هيءُ اجايو توکي ڇٽرائي ٿي.“ فاطمه جي اکين ۾ ڳوڙها تري آيا، جي سراج جي نظرن کان لڪي نه سگهيا.

”نه، اما نه!“ سراج ماءُ جا هٿ وٺندي چيو، ”تون پلي کلي ڳالهائ. مان پاڻ سنڀالي ورتو آهي.“

”ڇڏو پلام، مان هلاڻ ٿو اسپتال ۾ مريض انتظار ڪندا هوندا.“ ڊاڪٽر اٿي، ڪنڌ جهڪائي سڀني کي سلام ڪيو ۽ ٻاهر نڪري ويو.

”ڇڏو پلام، مان به هلاڻ ٿو.“ رشيد به ڪرسيءَ تان اٿيو.

”ڪاڏي؟ ڇريو آهين ڇا؟ انور ويو ته معنيٰ تون به وڃين! اڃا ته ٻارهن به نه ٿيا آهن. واچ ته ڏاڍي سٺي ٿي!“ هن رضيه جي ڪرائيءَ ۾ پيل واچ ڏانهن ڏسندي چيو.

”ويچاريءَ جانا، ڏني هئي.“ رضيه گهڙيءَ ڏانهن ڏسندي چيو.

”مان اسلم جي سوکڙي سجهي هئي!“ سراج چيو.

”ٺهيو! ڇڻبو ته اسلم جي ٿڌس!“ دل ٿي دل ۾ سوچي رشيد خوشي ۽ چوٽڪارو محسوس ڪيو.

”اما، ياد ٿي، ته مون به شادي ڪرڻ پئي چاهي؟“ سراج چيو.

”ها پٽ!“ فاطمه رضيه ۽ رشيد ڏانهن نهاريو.

”پر ويچاري سوير ٿي هن بدبخت جهان مان هلي وئي. ڏاڍي سٺا سڄي ۽ باجهاري سپاءُ واري ڇوڪري هئي. پيءُ کان چوريءَ چوريءَ غريبن کي خير ڏيندي هئي. چوندي هئي ته ڊاڪٽريائي ٿي غريبن جو مفت علاج ڪندس. پر اهو

سڀ ڪجهه تر خواب هو! ۽ هو اٿي ڪري ۾ پٺسار ڪرڻ لڳو. گهڻي وقت کان پوءِ مليل مائٽن جون اهي ڳالهيون ٻولهيون ختم ٿيڻون ٿي ڪين هيون. پر هڪ ڳالهه اهڙي هئي جا سراج ان ڏينهن ختم پئي ڇاهي. ننڊ مان اٿڻ سان ئي هن اهو طئي ڪري ڇڏيو هو. پٺسار ڪندي هن کي اها ڳالهه ياد پئي. ”ٻڌ، رضي!“ هن ڪنپير ٿي چيو، ”مان توکان ڪالهه واري ورتاءَ جي معافي ٿو وٺان. پر گڏوگڏ اهو به ٻڌائي ٿو ڇڏيان ته مان پنهنجي راءِ ۽ فيصلي تي اٿل آهيان. جي تو اسلم سان شادي ڪئي، ته ائين سمجهجان ته، تنهنجو ڀاءُ مري چڪو.“

”ادا! سڄو ڏوهه تنهنجيءَ سوچ جو آهي،“ رضيه ورائيو، ”مان رات ان نتيجي تي پهتي آهيان. تون سمجهين ٿو ته مان تنهنجي مستقبل جي ڪري اها قرباني ڪري رهي آهيان. اها بهي ڳالهه آهي ته جي منهنجي ان عمل سان گهر جي بهتري ٿئي ٿي ته مان ارهي نه ٿينديس. پر منهنجو مکيه مقصد اهو نه آهي!“

”ڪوڙي!“ سراج دل ۾ سوچيو، ”هوءَ ڪڏهن به اهو نه مڃيندي ته هوءَ اهو سڀ ڪجهه اسان جي پلي خاطر ڪري رهي آهي. ڏاڍي ضدي آهي.“

”حقيقت ۾،“ رضيه ڳالهه جاري رکندي چيو، ”مان اهو سڀ ڪجهه پنهنجي رضا خوشيءَ سان ۽ پسند پٽاندري ڪري رهي آهيان.“

”تون ڪوڙ ٿي ڳالهائين،“ سراج چيو، ”آدي، تون ڪڏهن به اسلم کي پسند يا پيار نٿي ڪري سگهين! مان هن سان مليو آهيان. ڳالهائڻ ٿيو آهيان. هن ۾ ڪا جاذبيت يا ڪشش نه آهي. مان تنهنجي طبيعت ۽ هُن جي لاڙن ۽ ويچارن کان واقف آهيان.“

”نه، ائين نه آهي.“ رضيه چيو، ”مان سچ ٿي ڳالهائين. مان هن کي چاهيان ٿي، ۽ يقين اٿم ته هو به مون کي چاهي ٿو. ان جو ثبوت اڄ به مون وٽ موجود آهي، ۽ اهڙي شادي حماقت نٿي ٿي سگهي. تون مون سان ائين چو ٿو بتال ڪائين؟ ڪو خون ته ڪونه ٿي ڪريان؟!..... ائين چو ٿو نهارين؟ توکي ڇا ٿي ويو آهي؟ ٻڌاءِ ادا، ٻڌاءِ؟“

”اجايو چو ٿي پاڻيءَ مان ڪڍينس، ڇوڪر؟“ فاطمه گهٻرائجي چيو.

”نه، نه، ڪجهه ناهي،“ سراج چڻ سڃاڳ ٿيندي چيو، ”ائين ڪو خيال اچي ويو ها! تو چيو پئي ته تو وٽ اڄ به اهڙو ثبوت آهي ته هو توکي چاهي ٿو. ڪهڙو ثبوت آ؟ ڏيکار ته!“

”امان! اسلم واري چئي ڏيکارينس.“ رضيه چيو.

ڏڪندڙ هٿن سان ماءُ چئي پٽ کي ڏني. هن اتساه مان اها ورتي ۽ ان کي ڪولڻ کان اڳ عجب وچان رضيه ڏانهن نهاريائين. ”پر، منهنجو ڇا وڃي؟ مان ڪير

ان؟ جنهن سان وڻيئي تنهن سان شادي ڪرا! هن اهو ڪجهه پاڻ کي چيو، پر ڪجهه وڏي آواز سان، ۽ پوءِ موڪو ٿي رضيه ڏانهن نهارياڻين. هن خط کولي ڏيرج سان پڙهڻ شروع ڪيو. هڪ دفعو پڙهي وري ٻيهر پڙهڻ شروع ڪيائين. سڀ ڪنهن نئين ڳالهه يا سين لاءِ منتظر هئا.

”عجب جهڙي ڳالهه آهي،“ هن چئي ماءُ کي موٽائيندي ائين ڳالهائين ڇڻ ڪنهن خاص هڪ سان نه پئي ڳالهائين. ”تر هو بنيادي طور هڪ واپاري آهي، ان ڪري رڪو مڪر ٿي مڪر اٿس. وڪيل هوندي به هو اهڙا غير مهذب خط ٿو لکي. سڄي واڻڪي ٻولي لکي اٿائين، ڇڻ ڪو ڪزوي نامو پيو لکي. ڪنهن پياري ۽ پنهنجي ماڻهوءَ ڏي ائين تر خط نه لکيو آهي!“

”اسلم اهو لڪائڻ مناسب نه سمجهيو آهي تر هو ڪو واپاري ذهني رڪي ٿو.

اها هن جي اخلاقي جرأت آهي!“ رضيه ڀاءُ ڏانهن نهاريندي چيو.

”تو کي شايد منهنجي تنقيد تي مٿيان ٿي لڳي. تو منهنجو مطلب پورو نه سمجهيو آهي. مون کي ڏسي هلي وڃڻ جو ڏڙڪو غير مهذب ۽ حيواني آهي. تون ان کي ائين نٿي سمجهين ڇا؟“

”ائين برابر آهي،“ رضيه ورائيو، ”پر حقيقت ۾ هن کي خط لکڻ جو ڍنگ نٿو اچي. نه تر هو اها ڳالهه ٻي ۽ مهذب نموني ۾ لکي سگهي ها!“

”ان کان سواءِ هن هڪ ٻي به جڪ ماري آهي!“ سراج چيو، ”هن مون کي اجايو بدنام ڪرڻ جي ڪوشش ڪئي آهي. اهو سڀ ڪجهه توهان جي دلين ۾ مون لاءِ نفرت ۽ ويڇي وجهڻ جي نيت سان ڪيو اٿائين. هن وڪالت جو ڪر استعمال ڪري، حقيقت کي موڙي سوڙي، ٻئي رنگ ڏيڻ جي ڪوشش ڪئي آهي. حقيقت ائين نه آهي، جيئن هن پيش ڪرڻ جي ڪوشش ڪئي آهي. مون پئسا چوڪريءَ کي ڪونه ڏنا هيا، پر ماڻس کي ڏنا هيا، جا سلھ ۾ ورتي پئي آهي ۽ هڪ ٻن ڏينهن ۾ هلڻ واري آهي. سي به ڪفن دفن لاءِ ڏنا هيم، نه ڪي ٻي ڪارج يا مقصد سان. هو ذهين نظر اچي ٿو، پر سندس ذهانت بدئيءَ پاسي گهڻي لڙيل آهي. اهو عمل سندس سپاءِ ۽ طبيعت جي لاڙي جي نشاندهي ڪري ٿو، ۽ ٻڌائي ٿو ته هو ڪهڙي قسم جو ماڻهو آهي..... پر رضيه! ياد رک! هن جي دل ۾ ٽو لاءِ ڪوبه پيار ڪونه آهي. مان سڀ ڪجهه سچ ۽ تنهنجي پلي ۾ چئي رهيو آهيان.“

رضيه ڪو جواب نه ڏنو. هن فيصلو ڪري ڇڏيو هو، ۽ رڳو شام جي منتظر

هئي.

”تنهنجي ڇا مرضي آ؟“ فاطمه ڪجهه بيزاريءَ جو اظهار ڪندي چيو.

”ڇا بابت؟“ سراج سوال ۾ ورائيو.

”اسلم لکيو آ ته شام جو تون اتي نه هجانءِ، نه ته هو هليو ويندو..... تون ايندين ڇا؟“ ماءُ آخر ڏکيو ۽ آٽڙيل سوال ڪري ٿي ويئي.

”ان لاءِ مان ڇا ٿو چئي سگهان؟ اهو فيصلو ته تنهنجي وس آهي ۽ ٻيو رضيه جي! مان ائين ڪندس، جيئن توهين چونديون.“ سراج بي دليءَ سان ورائيو.

”رضيه ته فيصلو ڪري ڇڏيو آهي. هينئر ته مان به ان سان متفق آهيان.“

فاطمه تڪڙو ورائيو، ڇڻ بار هلكو ڪرڻ پئي چاهيائين.

”مان فيصلو ڪيو آ ته تنهنجو اتي هجڻ تمام ضروري آهي- ايندين ني؟“

رضيه چيو.

”هاؤ!“

”مان توکي به عرض ڪنديس،“ رضيه رشيد ڏانهن ڪنڌ ڦيري چيو، ”ته اڄ رات جو ائين بجي تون به اسان وٽ اچجانءِ. هن کي به اچڻ گهرجي، نه امان؟“

هن ماءُ کي چيو.

”نيڪ آ،“ فاطمه ورائيو، ”سڀ ڳالهيون آهون سامهون ڪنهن جي روبرو ٿيڻ ۽ اڪلائڻ گهرجن. ڪا ڳالهه لڪل نه رهي. کلي ڳالهائجي ته چڱو. اسلم جي ناراضگي يا راضي جو سوال ان کان وڌيڪ اهم نه آهي.“

(۴)

ان مهل نهايت ئي هوريان هوريان دروازو کليو، ۽ هڪ نوجوان ڇوڪري، ڊچندي هڪندي اندر داخل ٿي. هر ڪو حيران ٿي هن ڏانهن نهارڻ لڳو. خود سراج به اٽندي ۾ هن کي سڃاڻي نه سگهيو. هوءَ زرينه هئي، مرحوم مظفر جي وڏي ڌيءَ. سراج هن کي پهريائين اهڙي ماحول ۽ حالتن ۾ ڏٺو هو جو سندس صورت چڱيءَ ريت ذهن نشين نه ڪري سگهيو هو. اڄ هوءَ گهرو ۽ عام رواجي ويس ۾ هئي. ڪوئيءَ ۾ غير متوقع طور ايترا ماڻهو ڏسي هوءَ منجهي بيهي رهي. ”اڙي، تون!“ سراج هن کي نيٺ سڃاڻندي، پريشان ٿي رڙ ڪئي. هن ڄاتو پئي ته ماڻس ۽ پيش ڪي اسلم خط رستي زرينه بابت ٻڌائي ڇڏيو هو، ۽ اهو به لکيو هو ته هوءَ بدنام ڇوڪري هئي.

”تون ڪيئن؟“ سراج تڪڙ ۽ گهٻراهٽ ۾ چيو، ”آءٌ، ويه!“

زرينه اڳتي وڌي. رشيد ڪرسيءَ تان اٿي، ڪٺ جي واڌڻ کان ٿي ويٺو، ۽ هوءَ اچي ڪرسيءَ تي ويئي، ۽ ڪجهه عجب ۽ پريشانيءَ وچان سڀني ڏانهن نهارڻ لڳي.

”مان مان ڏاڍي تڪڙي آهيان. معاف ڪجو توهان جي ڳالهين ۾ رنڊڪ اچي وڌي اٿم.“ هن هڪڙي هڪڙي ڳالهائڻ شروع ڪيو، ”مون کي امان موڪليو آهي اهو ٻڌائڻ ته شام بابا جو ختمو آهي. توهان ضرور اچجو. ايندڙ ٽي؟“ هوءَ ڪرسيءَ تان اٿي.

”مان ڪوشش ڪندس..... ضرور ضرور.“ هو ڪههراھت ۾ اٿي بيٺو. ”..... پر به منٽ ترس ته توسان ڪجهه ڳالهائڻو اٿم آه، ويه!“ هن کيس ٻانهن کان وٺي وري ڪرسيءَ تي ويهاريو.

زرينه ويهي رهي. سراج جي هٿ وجهڻ تي ڪجهه شرمائي. اک تپت سان وينل هن عورتن ڏانهن ناهي وري اکيون پنهنجن پيرن ۾ وجهي ڇڏيائين. سراج جي به چڻ لونءَ کانڊارجي وئي هئي. ”امان! هيءَ زرينه آهي. مظفر جي ڌيءَ جيڪو ڪالهه ٽانگي هيٺان اچي فوت ٿي ويو، ۽ جنهن متعلق هيئنر توهان سان ڳالهيون ٿيون.“ فاطمه زرينه تي گهري نظر وڌي. رضيه به هن ڏانهن ڳولاڙو اکين سان ناهاريو. زرينه ڪههراڻجي وئي ۽ ڪنڌ جهڪائي ڇڏيائين.

”مان توکان ڀڄڻ پئي چاهيو.“ سراج چيو، ”تر ڪالهه خير ٿي ويو نه؟.....“

ڪنهن تنگ ته نه ڪيو؟“

”نه!“ زرينه جهڪي آواز ۾ چيو، ”ٽانگي واري هر ڪنهن جا کيسا گرم ڪري ڇڏيا هيا.“ هن جا چپ ۽ کاڌي ڏڪڻ لڳا. سگهه سهيڙي هن پاڻ تي قبضو ڪري ورتو، ۽ ڦڙت ٿي وئي.

سراج هن کي گهوري رهيو هو. هن جو رنگ ڪڻڪ رنگو هو. نڪ ۽ کاڌي نوڪدار هيس. هوءَ قبول صورت هئي، پر اکيون غير رواجي طور تي گهريون ۽ پرڪشش هيس، جي ڪنهن جو به ڌيان ڇڪائڻ جي قوت رکي پئي سگهيون. هوءَ ۲۲-۲۴ سالن جي هئي، پر بُت ۽ هائيءَ مان ان کان گهٽ عمر جي پئي لڳي.

”ايڏو خفو ڪيئن ڪندو؟“ سراج چيو، ”ڪفن دفن تي ئي ڪافي خرچ اچي

ويو هوندو؟“

”مڙئي، امان پورٽ ڪري ڇڏي، توهان ڪجهه پئسا ڏئي ويا هيا. ڪجهه پاڻ وٽ به هيا مان ته امان کي اجاڻي خرچ کان گهڻو جهليو. پر هو لوڪ لڳا ڪري ضد تي آهي.“ جهٽ لاءِ وري ماڻ ٿي وئي. فاطمه رحم جوکين نظرن سان زرينه ڏي ڏٺو.

”سراج“ فاطمه اٿندي چيو، ”آڄ رات ملنداسين. اٿي ڇوڪرا! ته هلون“

پٽ تون ٿورو وائڻو ٿي وري اچي آرام ڪجانءِ. اڃا ٿڪ ۽ هيٺائي هوندي.“

”ها، امان! رشيد کي به ورتيون ايندس.“ سراج به اٿي بيٺو.

”ڇڳو پٽ! في امان الله!“ فاطمه چيو ۽ رضيه کي هٿ کان ورتو. هن زرينه

کان به موڪلائڻ پئي ڇاهيو، پر الائي جي ڇو ههڪي بيهي رهي. پر رضيه مرڪي هن کان موڪلايو، ”ڇڳو ادي!“ زرينه جي اندر ۾ اُن مرڪ ۽ موڪلائيءَ اڻ تڻ پيدا ڪري ڇڏي. سراج مرڪي، ڪنڌ لوڏ سان، رضيه جي اُن موڪلائيءَ جي موٽ ڏني، ۽ هن جي اکين ۾ ڄمڪ اچي وئي. زرينه اُن تي وڌيڪ متعجب ٿي وئي. هن کي سراج جو ڪالھ وارو ڳنڀير چهرو ياد اچي ويو، ۽ گڏوگڏ سندس پيءُ وارو حادثو، گهر جو منظر ۽ پنهنجي گهاريل جيون جي هلڪي جهلڪ ذهن جي پڙدي تي ايندا ويا.



”ڇڳو ٿيو، ڳلڻي ته لٿي! هاڻي سراج بلڪل خوش آهي.“ فاطمه رستي تي رضيه سان ڳالهايو.

”اڃا ڪجهه هيٺائي اٿس، ۽ پريشان به آهي، اسان لاءِ!“ رضيه ورائيو، ”خبر ناهي رات الائي ڇا ٿيندو؟“

”سوچ ئي نه! جيڪو ٿيڻو هوندو، سو ٿيندو!“ فاطمه ورائيو. هو ڪا دير ماڻ ۾ هلندا هليا. اوچتو فاطمه کي ڄڻ ڪا ڳالھ ياد اچي وئي. ”مون کي ته ان ڇوڪر مان پڙ ٿو ٿئي!“

”ڪهڙي ڇوڪري؟“ رضيه اڻ ڄاڻائي جو اظهار ڪندي چيو. ”زرينه! جيڪا سراج وٽ ويٺي آهي. منهنجي خيال ۾ سندس سوداڻ ۽ ڳلڻي ۽ پريشانيءَ جو ڪارڻ اها ڇوڪري آهي. مان هن جي اندر ايندي ئي سڀ ڪجهه سمجهي ويس.“ فاطمه چيو.

”تنهنجو خيال اڃايو آهي.“ رضيه ورائيو، ”ڪالھ شام جو ته هن سان پهرين ملاقات ٿي اٿس! ڏٺئي نه اڄ پهرائين، هن کي سڃاڻي ئي نه سگهيو.“

”تون نه مجندينءَ!“ فاطمه چيو، ”اصل ۾ تون به ته پيءُ وانگيان ضدي ۽ پنهنجي خيالن واري آهين نه! پر ڏسجانءِ، ته منهنجو چوڻ سچ ٿو نڪري نه! عجب ڇوڪرو آهي! خبر به هيس ته اسلم اسان کي ڇوڪريءَ لاءِ ڇا ڇا نه ٻڌايو آهي، تڏهين به اسان سان ڏيٺ ويٺ ڪرايائين!“

”ماڻهو ته پيا چوندا رهندا آهن. پر مون کي يقين آ ته هوءُ ڪا خراب ڇوڪري نه آهي.“ رضيه چيو. ”ڏٺي، ڪو وات ۾ ڪنڊ وجهيئي!“ فاطمه تڏو ساهه ڀري چيو.



”مان توکي ان ڪري ترسايو آهي“ سراج، رشيد کي ٻانهن کان ڇڪي دريءَ وٽ آڻيندي چيو.

”پوءِ، مان امان کي ڇا جواب ڏيان؟“ زرينه ڪرسيءَ تان اٿندي چيو.

”هڪ منٽ ترس! توسان ٻيو ڪجهه به ڳالهائڻو اٿم. ته ٻڌا“ هو وري رشيد سان مخاطب ٿيو، ”هن کي سڃاڻين نه نالو به چڱو اٿس؟ ها، ڊپٽي قادر بخش؟ جيڪو تلڪ واري خون جي جاچ پيو ڪري.“

”هاڻ! پري جو ماڻڻ آهي. ڇو؟“

”هو اها جاچ به ڪري رهيو آهي ته ڪنهن ڪنهن جا وسيلا واڻي وٽ گروي رکيل هيا. مان به هن وٽ به شيون گروي رکيون هيون. هڪ بابي جي گهڙي، ۽ ٻي منڊي، جا ادي رضيه ڏني هئي. سو ممڪن آهي ته اڄ رات جو امان جن انهن لاءِ پڇن. ان لاءِ سوچيم پئي ته اهي هلي هٿ ڪري اچجن. منهن جو خيال آ ته آفيس بجاءِ قادر بخش جي ڪهر هلون ته چڱو. خلاصو ڳالهائي سگهنداسين. تنهن جو چا خيال آ؟“

”منهنجي به اها راءِ آهي. ڪهر ويجهو به اٿس، ۽ هينئر ات هوندو به. مان ساڻس تو بابت هڪ ٻه دفعو ڳالهايو به آهي. ملي خوش به ٿيندو.“

”هل ته ڀلا هلون. ها، زرينه! هي منهنجو دوست آهي، رشيد. ڏاڍو سٺو ۽ پر خلوص دوست! سو ماءُ کي ٻڌائجانءِ ته مان ضرور ايندس. مان ڪڏهين وقت ڪڍي تو وٽ به ايندس. تون پنهنجو پتو ٻڌائي ڇڏ!“ زرينه هن کي پنهنجي ڪهر جو ڏس پتو ڏنو ۽ ٿيڻي ڪنا هيٺ لهي آيا.

”تون ته هاڻي هن پاسي ويندئين، زرينه؟ منهنجي جاءِ ڪيئن ڳولي لڌئي؟“

هيٺ چوسول تي پهچي سراج چيو. هن چوڻ ته گهڻو ڪجهه پئي چاهيو، ۽ هن جي اکين ۾ نهارڻ به پئي چاهيو، پر همت نه ساري سگهيو.

”توهان پاڻ ته ڪريمه کي ٻڌايو هو!“ زرينه ورائيو، ”ڏاڪڻ وٽ پهچي پڇا ڪيم ۽ اچي پهتا!“

”ڪريمه؟ ها، ڪريمه! تنهنجي ننڍي پيڙ! هاڻي ياد آيم.“

هنن کان ڌار ٿي زرينه چوٽڪاري جو ساه ڪنيو. هوءُ تڪو تڪو اڳتي وڌڻ لڳي. هن جلد سندن نظرن کان اوجھل ٿي اڪيلو ٿيڻ پئي چاهيو. ويه ٿي هڪ وڪون وڃي، هن سڄي هٿ تي مڙي، سامت جو ساه ڪنيو. هن جي ياد تي اڄ وري ساري گفتگو اڀري آئي. سڄو ماحول هن جي اکين آڏو ڦري آيو. اوچتو هن کي ياد آيو ته سراج کيس وٽس اچڻ لاءِ به چيو هو. هو اڄ به اچي پئي سگهيو، سپان به، ڪنهن وقت به! ”خدا ڪري اڄ نه اچي اڄ نه اچي!“ هن هوريان پڻڪيو.

”ڪهر جي حالت ڏسي ڇا چوندو؟“ هن کي سڌ ڪانه هئي ته ڪو شخص هن جو ڪافي وقت کان پڇيو ڪري رهيو هو. ڏاڪڻ لهڻ سان هن هنن جون ڳالهيون ٻڌيون هيون ۽ اتان کان سندن ڪڍ لڳو هو.

”ڪهر! سندس ڪهر! اهو ڪٿي آهي؟ مون کي ضرور ڏسڻ گهرجي!“ اجنبيءَ

دل ۾ فيصلو ڪيو هو ۽ زرينه جي پويان پيو هو. هو پنجاه جي پيتي ۾ گهري چڪو هو. ڪشادا ڪلها، منهن موڪرو، وارن ۾ اڇا گهٽ پر ڏاڙهيءَ ۾ ڪجهه سرس هيس. سنڌي سليبي لباس ۾ هو ۽ هٿ ۾ ڇم سان زريءَ مڙهيل بيد جو لڪڻ ٻڌائي رهيو هو ته هو سرنديءَ وارو ۽ ٻئي ٻاري وارو سنڌي خواندو هيو. خوش پوشاڪ ۽ خوش خوراڪ هئڻ سبب پنهنجيءَ عمر کان ننڍو ٻئي نظر آيو. ڍڪ روڊ پورو ڪري، هوءَ مياڻيءَ روڊ ڏانهن مڙي. ڪجهه اڳتي هلي هوءَ هڪ ڏاڪڻ تي چڙهي وئي. اجنبي به سندس پويان مٿي چڙهيو. پهرين ماڙي تي پهچي هن ڪهي پاسي وارو در کڙڪايو. ”واه! واه!“ مڙد دل ۾ چيو ۽ سڄي پاسي وارو در کڙڪائڻ لڳو، ”عجيب اتفاق آ! هيءَ ته پاڙيسرڻ نڪري پيئي!“ هو ٻئي دروازن کليل جو انتظار ڪرڻ لڳا.

”توهان، پيروءَ ماءُ وٽ رهنديون آهيو؟“ اجنبي ڳالهائڻ جي ڪئي، ”ويچاري حياتان، ڏاڍي ڪارائتي ۽ ڪم واري عورت آهي! مان به ڪالهه هت آيو آهيان، ۽ هن دوست، فتح محمد وٽ رهندو آهيان.“

زرينه ڪو جواب نه ڏنو. دروازو کليو ته هو شرم ۾ ٽنٽار تڪڙو تڪڙو اندر گهري وئي ۽ پٺيان در هڪڙي ڇڏيائين.



”مون کي خبر ڪانه هئي ته تو تڙ به گروي رکڻ شروع ڪيا آهن! ڪڏهين رکيا هيسي؟“ رستي ۾ رشيد پڇيو. ”اهو ئي، سندس موت کان ٽي چار ڏينهن اڳ! پر اڄ ڪيئن ڇڏائي سگهندس؟ ساڻ ته ڪوڏي به ڪينهي! جو ڪجهه موڙي سوڙي هئي، رات ڏق ڪري ڇڏيم!“

”تڏهين غشيءَ ۾ گهڙي! گهڙي! ۽ ’منڊي! منڊي! ڪندو هئين.“

”هوندو!..... پوءِ ڀلا هلونس؟“ سراج رشيد کان پڇيو.

”ضرور!“ رشيد وراڻيو، ”ڏاڍو ڀلو ماڻهو آ. خوش مزاج ۽ رلڻو ملڻو! البته ڳالهائڻ ۾ ڪجهه خوءَ ۽ وڏائي اٿس. پر اها پوليس واري رڳ اٿس، نه ته دل جو ڏاڍو نرم آهي. توسان ملڻ لاءِ ته منتظر هوندو!“

”ڇو؟“ سراج چرڪي بيهي رهيو.

”ڇو جو مان هن سان ڪيئي ڀيرا تو بابت ڳالهايو آهي. هن کي توسان همدردي آهي. حليم به هن سان هڪ ٻه دفعا تو بابت ڳالهايو آهي.“

”مون کي چڙيو سمجهندا آهن ڇا؟“ سراج پڇيو.

”ها! ڪجهه ائين ئي معاملو آهي. ٻيو ڪجهه به بکندا آهن. پر اها هنن جي بيوقوفي آهي. هو نشي ۾ ته تو بابت گهڻو ڪجهه چوندا آهن.“ هو ٻئي وري چپ ٿي ويا. رشيد جي ڳالهين سراج کي چرڪائي وڌو هو. هو ڪجهه گهٻرائجي ۽

پريشان ٿي ويو هو. هو سوچڻ لڳو ته ڊپٽيءَ وٽ حالتن کي ڪيئن منهن ڏجي. هو دل ٿي دل ۾ پيدا ٿيندڙ شين ۽ خدشن جو جواب ۽ تريڪ سوچڻ لڳو. هو سوچڻ لڳو ته کيس ڪيئن ورتاءُ ڪرڻ گهرجي، جو کين شڪ نه پوي ۽ جي ڪو آهي ته ان کي تقويت نه پهچي. ”شايد هن کي اها سڌ پئجي ويئي هجي ته مان ڪالهه جاءِ واردات تي ويو هوس! ان جو چا جواب ڏيندس؟ اها!..... آجايو هيڏي آيم!“ هن دل ۾ سوچيو، ”پس ٻڌ ته!“ هن اوچتو رشيد کي چيو، ”تون اچ ايترو ترنگ ۾ ۽ سرهو ڇو آهين؟“

”مان!“ رشيد پريشانيءَ ۾ چيو، ”نه، نه ائين ته ناهي!“
 ”نه! ائين آهي. اهو تنهنجي منهن مان ئي ظاهر آهي. تون جاءِ تي به اچ غير معمولي طور خوش ۽ چست هئين. سڄو وقت منهن تي خوشيءَ جا رنگ هڪڙا ويئي پئي ته ٻيا آئيئي پئي. خاص ڪري ان وقت ته دل ٽپڻ ڪڍڻ لڳئي، جنهن وقت رات جو گڏ ماني ڪاٺڻ لاءِ چيو ويئي!“
 ”نه، نه! اهڙي ڪا ڳالهه ناهي! تنهنجو وهم ۽ آجايو خيال آ!“ رشيد لڄ لڪائيندي چيو.

”ڇوڪرين جيان شرمائين ڇو ٿو؟ اچ مان امان جن کي تنهنجي اها حالت ٻڌائيندس. ڏاڍو ڪلنديون!“
 ”ڇا ٻڌائيندين؟..... ٻڌاءِ!..... وڏو ڪو.....“ رشيد کان اڳتي اڪلجي نه سگهيو.
 ”اهو ته تون اچ ٺاهوڪو پيو لڳين. هميشه کان وڌيڪ ۽ خاص هار سينگار ۽ ٺاه ٺوه ڪئي اٿي وغيره وغيره!“
 ”وڏو ڪو ٿڪ آهين!“

سراج پاڻ جهلڻ جي باوجود به تهڪ ڏئي ويٺو، ۽ پوءِ ٻئي اچي ڪل ۾ چٽا. ڪلندي ڪلندي ئي هو ٻئي اچي قادري بخش جي جاءِ تي پهتا. اوطاق کلي پئي هئي. سراج به اهو ٻئي چاهيو. اندر ويٺل به هنن جا تهڪ ٻڌي پئي سگهيا!
 ”هتي، هاڻي، اهي ڳالهون نه ڪڃ! نه ته.....“ رشيد سراج کي پئي تي مڪ هڻندي ۽ کيس اڳتي ڪندي چيو.

(۵)

قادري بخش خان اوطاق ۾ ويٺو هو. اندر گهري رشيد سراج جو تعارف ڪرايو. سراج جو مرڪڙ ۽ ڪلڻ اڃا بند نه ٿيو هو. رشيد جي منهن تي نظر پوڻ سان هو اڃا به مرڪي يا کلي پئي ويٺو. رشيد ان ڳالهه ڪري وائڙو ۽ ڪڪو وڪو ٿي ويو.

هو. جيئن ئي هو قادر بخش کي هٿ ڏئي ويهڻ لاءِ پئتي موٽيو ته ٽپائيءَ سان ٽاهڙيو. ٽپائي ڪري پئي ۽ رکيل گلاس پٽ پئي پڇي پيا. ”هاڻي بس ڪرا ڪجهه سنجيده به ٿي.“ رشيد ڪاوڙ ۽ احتجاج واري نوع ۾ سراج کي چيو. ”اڄ گهران ئي مون مسڪين جي نقصان ڪرڻ جو ارادي سان نڪتا هيا ڇا؟“ قادر بخش کلندي چيو.

ڪل بند ڪري سراج آس پاس نظر وڌي. هن جي نظر حليم تي پئي جو کهي پاسي ڪرسيءَ تي ويٺو هو. حليم جي موجودگي سراج کي منجهائي ۽ ماڻ ڪرائي ڇڏيو. سراج جو وڌيڪ تعارف ڪرائيندي رشيد قادر بخش کي ٻڌايو ته هن جو منجهس ڪم هيو. قادر بخش ڪائنس ڪم پڇيو، ۽ سراج کيس مراد ۽ اچڻ جي مطلب کان ٿوري ۾ واقف ڪيو. ”پر..... تو يڪدم اهڙو اطلاع ڇو نه ڏنو!..... خير هاڻي به وٺي ڪانهي! ٿاڻي تي وڃي پنهنجو ٽپڙ ڇڏائي اچجو. مان صوبيدار کي چئي ڇڏيندم.“ قادر بخش چيو.

”پس ڳالهه هيئن آ ته،“ سراج ٿورو هڪندي لڳي ٿي چيو، ”هن وقت مون وٽ پئسو بلڪل ڪونه آهي. توهان رڳو نوٽ ڪري ڇڏيو ته اهي شيون منهنجون آهن..... ۽ جڏهن پئسا.....“

”خير! ڪا ڳالهه ڪانهي!“ هن سندس مالي مشڪل جو ڪو ڌيان نه ڪندي چيو، ”توهان اهڙو اطلاع لکت ۾ مون کي يا صوبيدار کي ڏئي سگهو ٿا.“ هن پوليس واري مخصوص ڳولاءِ انداز ۾ هن ڏانهن نهاريو.

”معاف ڪجو!“ سراج لڙهيل دل سان چيو. هو سندس نظرون ڏسي پريشان ٿي ويو هو. ”توهان کي ان معمولي ڪم لاءِ تڪليف ڏني سين! حقيقت ۾ اهي شيون آهن تمام خالص ۽ سستيون، پر جن وٽان مليون آهن، تنهن ڪري وڏي اهميت واريون ٿي پيون آهن. اهو ئي سبب آهي جو ان واردات مون کي پريشان ۽ وائڙو ڪري وڌو هو.....“

”اڃا!“ رشيد چيو، ”ان ڪري تون ان وقت به دهليجي ۽ چرڪي ويو هئين، جنهن وقت مون انور کي ٻڌايو هو ته پوليس اهڙن ماڻهن جي ڳولا ڪري رهي آهي، جي مقتول وٽ مال گروي رکندا هيا؟“ هو کلي ويٺو.

ان ڳالهه سراج جي دماغ کي ٻيو صدمو رسايو. هو هراسجي رشيد ڏانهن ڪاوڙ سان نهارڻ لڳو. ”تون انهن جي اهميت نٿو ڄاڻين، ان ڪري ٿو مون تي ڪلين! اڄ امان ۽ ادي هت آهن. جي اُهي انهن لاءِ پڇي ويهن ته پوءِ؟“ ۽ هو سوچڻ لڳو ته هو ان ائڪٽنگ ۾ ڪيتري قدر ڪامياب ويو هو. هن ويٺلن ڏانهن اک ٽپت سان

نهاريو ۽ انهن جي پهرن تي ڪا غير معمولي ڀاونا نه ڏسي، ڪجهه دلچاءُ ٿيس. ”تنهنجو سامان سوکھو آهي“ قادربخش ٿڌائپ سان چيو، ”تون ڪا گهٽي نه ڪرا!..... شڪر جو ان بهاني سان آئين ته سهي. مون کي توسان ملڻ جو ڪافي وقت کان شوق هو.“ هن ائش تري سوري رشيد اڳيان رکي جو رک غاليجي تي ڦٽي ڪري رهيو هيو.

”مون کي پاڻ شوق هو. پر طبيعت نيڪ نه هئڻ سبب نه اچي سگهيم.“
”مون کي خبر آ ته تون اڄ ڪالهه ڪنهن سبب پریشان ۽ ناچاڪ ٿو گذارين.“ قادر چيو.

”نه، نه! اهڙي ڪا ڳالهه ڪانهي! هينئر آءٌ بلڪل نيڪ آهيان.“ سراج ڪڙڪائيءَ سان چوڻ جي ڪوشش ڪئي.
”هنن کي خبر پئجي ويئي آهي ڇا؟ هو مون کي ائين تنگ ڇو ٿا ڪن؟“ هن ل ۾ سوچيو.

”ڪالهه ته تون شهر ۾ نڪتو هئين.“ قادر چيو، ”صوبيدار ٻڌايو ته مظفر جي مرتبي تي به موجود هئين!“

”نه رڳو هيو، پر رهي ڪهي پونجي به پڻ ٻارهن ڪري آيو!“ رشيد مرڪندي چيو، ”پر چانهه نه پياريندين ڇا؟“ هن گستاخي ۽ حجت جو ڏيکاءُ ڪندي چيو.

قادربخش چانهه چوڻ لاءِ وڃين در مان گهر گهري ويو.
سراج جو ذهن پریشان ٿي چڪو هو. هو هشدرد ٿي پيو هو، ”آخر ڪلي ڳالهه ڇو نه ٿا ڪن؟ مون کي اجاڻي ٻيڙا ڇو ٿا پهچائين؟ صوبيدار جي ڳالهه مان ثابت آهي ته هو منهنجو پيڇو ۽ جاسوسي ٿا ڪن! ڇو؟ مون سان صاف سڌو ڇو نه ٿا ڳالهائين؟ هڪ دفعو کين ته مان به سڀ سچ ٻڌايان.“ هن جو دماغ سوچڻ لڳو.
”ڪهڙي خبر ته ائين نه هجي؟ ۽ مون کي اجايو پڻ ۽ وهه هجي؟ پر حليم هتي ڇو آهي؟ هن مون سان ڪالهه ڇا ڳالهائيو هو؟ پر هن کي ته مان بيوقوف بڻايو هو! يا سڀ ڪجهه سمجهي چڪو آهي؟ ڪهڙي خبر ته اسان جي اچڻ کان اڳ به مون بابت ڳالهائي چڪا هجن! هنن شايد مون کي ڦاسائڻ لاءِ ڪو چار وڇايو آهي! مان هتي ڇو آيس؟“ هن جي ذهن تي اهڙن سوالن وچ جيان ڪڙڪڻ شروع ڪيو.
”رات تون بحث اڌ ۾ ڇڏي هليو ويو هئين، پوءِ ڏاڍو مزو ٿيو هو.“ قادربخش موٽي اچي، ويهندي، سراج کي چيو.

”هاڻ سراج! رات ڏاڍو دلچسپ بحث ٿيو هو.“ رشيد چيو، ”تون به پنهنجو رايو ڏي. مون پئي چيو ته ڏوهه هڪ سماجي لقاءُ آهي ۽ اسان جي سماجي اوڻائين جو نتيجو آهي. سماج درست ۽ نيڪ ٿي وڃي ته جيڪر ڏوهه به ختم ٿي وڃي. پر هي پيا چون ته رڳو سرڪاري انتظام، قانون ۽ ڏنڊي سان ڏوهه جو خاتمو

ڪري سگهجي ٿو. هي انساني سماج ۽ ان جي ارتقاء ۾ اعتبار ٿي نٿا رکن، ان ۾ اعتماد جي تر وٽن ڳالهه ٿي ڪانهي. ان کي ته هو حماقت ٿا سڏين. هو حياتي ۽ ان جي اوسر جي اصولن کان اڻ ڄاڻ آهن. هنن جو جيئرن روحن ۾ اعتماد ۽ اعتبار نه آهي، جي پاڻ سوچي ۽ عمل ڪري سگهن ٿا، پر نه ڏنل روحاني دنيا ۾ اعتبار ۽ پروسو رکن ٿا. سماجي ۽ فطري اصولن کي هو پنهنجي نام نهاد منطق سان اورانگهڻ گهرن ٿا. پر اهو ممڪن نه آهي.

”تون غلط آهين! ڪيئن ٿا پانيو سراج صاحب؟“ قادربخش چيو، ”انساني سماج ڪيڏي به ترقي ڪري وڃي، پر تڏهين به ڪي حالتون اهڙيون پيدا ٿي سگهن ٿيون، ڪنهن به وقت، جو انسان پوءِ به ڏوه ڪري سگهي ٿو. منهنجو ايمان آهي ته ڏوه حالتن جي پيداوار آهي.“

”ڇڏو ڀلا! هڪ پنجاه سالن جو ٻڌو، ڪنهن ڏهن سالن جي ابهم سان ڪناهه ٿو ڪري، ته ان ۾ حالتن جو ڪهڙو ڏوه آهي؟ اهو ته سڌو سنئون سندس پنهنجي ذهني ۽ اخلاقي ڏيوالو آهي!“ رشيد چيو.

”بلڪل! اهو سڀ ڪجهه هو حالتن ۽ ماحول کان متاثر ٿي ٿو ڪري.“ قادربخش جواب ڏنو. ”اهو سڀ ڪجهه مان سراج جي ان مضمون جي آڌار تي ٿو چوان جو ’ڏوه ۽ ماحول‘ جي عنوان سان ڪنهن رسالي ۾ پڙهيو هوم.“

”اڃا! چئبو ته لکندو به آهين. اسان سان ته ڳالهه ٿي ڪانه ڪئي اٿئي!“ رشيد سراج کي چيو.

”ان ۾ تو لکيو هو ته انسان ڏوه ذهني بيماريءَ سبب به ڪري ٿو خير ان سان بحث نه آهي. مان هت تنهنجي ان راءِ کي دهرائيندس، جا تو مضمون جي آخر ۾ ڏني آهي، ته ڪي ماڻهو اهڙا هوندا آهن جيڪي جيتوڻيڪ ان لائق نه هوندا آهن، تڏهين به اخلاقي ڀڃڪڙي ۽ ڏوه ڪرڻ لاءِ پاڻ کي حق بجانب چوندا آهن ۽ انهن لاءِ قانون ڪا شئي نه هوندو آهي.“ قادربخش چيو.

سراج پنهنجي خيال جي ائين مروڙجي سرورجي پيش ٿيڻ تي مرڪي ويٺو.

”ڇا چيئي؟ ڏوه ڪرڻ جو حق! پر ان ۾ ماحول ۽ حالتن جو ڇا واسطو؟“ رشيد کڙو ٿي ويهندي چيو.

”برابرا!“ قادر جواب ڏنو، ”مضمون ۾ هن انسانن کي ٻن قسمن ۾ ورهايو آهي. معمولي ماڻهو ۽ غير معمولي ماڻهو. معمولي ماڻهو ماتحتيءَ جا مريد هوندا آهن ۽ قانون ۽ اخلاقي پابندين کي ڀڃڻ جي جرأت نه ڪندا آهن، ۽ غير معمولي ماڻهن کي ڪنهن به ڏوه ڪرڻ يا قانون اورانگهڻ جو حق هوندو آهي. ائين نه؟“ هن سراج ڏي ڏٺو.

سراج وري مرڪيو. هو سمجهي ويو ته ائين ڳالهائي قادربخش ڇا پئي ڄاڻڻ

۽ هٿ ڪرڻ چاهيو. سو اها چٽلج قبول ڪري هن ڳالهائڻ شروع ڪيو، ”منهنجي مراد اها نه آهي جا توهان وٺو پيا. مان ائين نه چيو آهي ته هر غير معمولي ماڻهو ايئن ڪرڻ جو مجاز ۽ سگه رکندو آهي. اهو هن جي ضمير تي منحصر آهي ته هو ڪنهن رڪاوٽ کي ٽڙي ڇڏي يا بندش کي اورانگهي وڃي، ۽ اهو به تڏهين جڏهين هو پنهنجو ڪو آدرش يا مقصد هٿ ڪرڻ چاهيندو هجي. ان لحاظ سان ته هر وڏو ماڻهو، عوامي اڳواڻ، ڪوڄنائڪ ۽ پير پيمبر ڏوهاري آهي. هو سڀ پنهنجي آدرش ۽ مقصد ماڻڻ لاءِ وقتي ۽ سماجي قانونن ۽ بندشن کي ڇڏيندا ۽ اورانگهندا رهيا آهن. ٻيءَ حالت ۾ کين پنهنجو مقصد هٿ ڪرڻ ڏاڍو ڏکيو ٿي پوي ها. اهو چئي مون ڪا نئين ڳالهه ڪانه ڪئي آهي. باقي جيتري قدر ماڻهن جي ٻن قسمن جو تعلق آهي، ان بابت مون چيو آهي ته فطرتاً انسان ٻن قسمن ۾ ورهايل آهي. هڪ عام، جي جيئن جو ٿيڻ حالتن ۽ سماج ۾ رهڻ ٿا چاهين ۽ ٻيو جي نواڻ ۽ تبديل جا خواهان ۽ ڪوشا آهن. پهرين قسم کي دقيانوسي يا رجعت پرست چئي سگهجي ٿو، ڇو جو اهي پراڻن اصولن، قانونن ۽ سماجي نالن ۾ رهڻ يا موٽڻ پسند ڪن ٿا، ۽ ٻي کي ترقي پسند چئجي ٿو. ڇو جو اهي قانون ۽ سماجي رشتن ۽ حالتن ۾ ترقي ۽ تبديلي چاهين ٿا. ان ڪري هو هر رڪاوٽ ۽ بندش کي ٽڙي ڇڏيندا آهن. سماج کي ڊاهي نئين سر اڏيندا آهن. هو ان عمل کي ڏوهه نه سمجهندا آهن. ڇو جو سندن ضمير کين ائين مڃڻ کان روڪيندو آهي.“

”هاڻي تون واقعي سيريس ٿي ويو آهين.“ قادري بخش چيو، ”نڪ، تو ڪا نئين ڳالهه ڪانه ڪئي آهي. اهو اسان پڙهيو به آهي ته ٻڌو به آهي. پر هڪ ڳالهه اڃا اسان کي سمجه ۾ نه آئي آهي، ۽ پريشان ڪن آهي. منهنجي خيال ۾ اها اندر جي، يعني ضمير جي اجازت ته پل خون خرابي ڪريو ۽ قانون جي ڀڃڪڙي ڪريو، اهڙي قانوني اجازت کان وڌيڪ خطرناڪ ۽ هولناڪ آهي.....“

”تون بلڪل درست آهين.“ سراج هن سان اتفاق ڪيو.

”ڏوهه بابت تنهن جو نظريو مون هاڻي سمجهيو آهي.“ قادري بخش چيو، ”ان مدنظر کي اهڙا عملي واقعا به ٿين ٿا، جي وڌيڪ پريشان ۽ تباھ ڪن ٿين ٿا. مثال طور ڪو نوجوان، هروڀرو به، پاڻ کي ڪو سڌارڪ ۽ مصلح خيال ڪري، ائين ڪرڻ شروع ڪري ته.....“

”نڪ آ،“ سراج چيو، ”ائين به ٿيندو آهي، ۽ ٿيندو رهي ٿو. مون اهڙن فردن جو پاسو ته ڪونه ورتو آهي. اهڙا ماڻهو صحيح معنيٰ ۾ غير معمولي نه ٿيندا آهن، ان ڪري ٿوري ئي وٺ پڪڙ ۾ قانون اڏو جهڪي پوندا آهن، ۽ پڪڙجي پوندا آهن. اهي هيساڻي، دهاڻي، لالچاڻي سگهجن ٿا. آخر هو مات ٿي ويندا آهن.“

”پر جي پڪڙجن به ته سندن ضمير کي ڇا ٿو ڪري سگهجي؟“ پوليس آفيسر سوال ڪيو.

”جي کيس واقعي ضمير آهي، ته اهو ئي پيو کيس اندر ۾ کائيندو. اهائي اندر جي ڀڙا ان لاءِ ڪافي سزا آهي! جيل کان به وڌيڪ!“

”معاف ڪجو!“ قادر بخش چيو، ”هڪ سوال ٻيو. جنهن وقت توهان اهو مضمون لکي رهيا هيا، ان وقت توهان پاڻ کي ڇا پئي سمجهيو؟ معمولي ماڻهو يا غير معمولي ماڻهو؟“ ”غير معمولي؟ نه؟“

”تي سگهي ٿو!“ سراج ٿوري ۾ جواب ڏنو.

”ان حالت ۾ سمجهو ته توهان ڪنهن مشڪل ۾ ٿا اچي ويو، يا ڪنهن مشڪل ۾ ڦاٿل ماڻهو جي مدد ڪرڻ ٿا چاهيو ۽ ان لاءِ توهان کي ڪو ڏوه ٿو ڪرڻو پوي؟ مان رڳو توهان جو نڪته نظر ٿو ڄاڻڻ چاهيان!“

”معاف ڪجو!“ سراج خشڪ نموني ورائيو، ”مان ڪو پاڻ کي نيمولين يا محمود غزنوي ڪونه ٿو سمجهان. ان ڪري“ هن جي آواز به سندس ساٿ ڇڏي ڏنو.

”شايد ڪو مستقبل جو نيمولين ۽ غزنوي ٿي هيو، جنهن تلوڪ جو خون ڪيو!“ حليم وچ ۾ ڳالهائيو.

سراج ڇپ رهيو ۽ گهوري قادر بخش ڏانهن نهارڻ لڳو. ڪا مهل ماڻ کان پوءِ هن اٿندي چيو.

”طبيعت نيڪ نه آهي. رشيد اٺ ته هلون!“

”هلون ٿا! ڇڳو!“ قادر بخش اٿي کيس هٿ ڏيندي چيو، ”توهان سان ڳالهين ۾ خوشي ۽ معلومات ميسر ٿي. توهان پنهنجي سامان جو ڪو فڪر نه ڪريو. رڳو هڪ درخواست لکي موڪلجو. پاڻ ملو ته وڌيڪ بهتر. سپان مان آفيس ۾ هونديس. اتي ئي فيصلو ڪري ڇڏينداسين، ۽ ڳالهين به ڪنداسين. ٿي سگهي ٿو ڪجهه وڌيڪ پرائي وٺان.“

”ڇڻبو ته مون کان به پڇا ڳاڻا ٿا ڪرڻ چاهيو؟!“ سراج تيزيءَ سان چيو. ”نه نه! توهان غلط ٿا سمجهو. مان هر ان ماڻهو کان پڇا ڪئي آهي، جو ڪروي رکندو هيو. تون انهن ۾ پويون آهين. ها، رشيد، ياد آيم. تو رفيق ۽ احمد لاءِ چيو هو. هو پئي واقعي بي ڏوهي آهن. پر ڇا ڪجي! حالتون اهڙيون آهن جو ڪو وقت اڃا کين تڪليف سهڻي پوندي. ڇو جو قتل وقت هوئي ان منزل تي ڪم ڪري رهيا ها..... نيڪ ستين بجي ڌاري. ۽ ان مهل ئي تون مٿي ويو هئين؟ ائين نه؟“ هن اوچتو سراج ڏي ڦيرو ڪاڌو.

”هون!“ سراج جي وات مان نڪري ويو ۽ پوءِ خيال آيس ته هو ڇا چئي ويٺو.

”پوءِ جڏهين مٿي چڙهين ته ٻيءَ ماڙ تي هڪ ڪمرو کليل ڏٺي، جنهن ۾ اهي ٻه رنگ ساز ڪم ڪري رهيا هيا؟“
 ”رنگ ساز؟ نه! مان ته ڪونه ڏٺا!“ سراج هوريان جواب ڏنو ۽ ذهن تي زور ڏئي گذريل واقعو کي ياد ڪرڻ لڳو. هو پنهنجي جواب ۾ ڦاٿل حالت کي منهن ڏيڻ لاءِ پنهنجون سڀ ذهني ۽ جسماني قوتون ڪنڀور ڪرڻ لڳو. ”نه! مان ته هنن کي ڪونه ڏٺو هو، ۽ نه ئي اتي ڪو ڪمرو کليل هو. البته چوٿين ماڙ تي تلوڪ چنڊ واري ڪمري جي سامهون واري ڪمري مان ڪي مزدور سامان ٻاهر ڪڍي رهيا هيا.“

”ڳالهه ڇا هي؟“ رشيد وچ ۾ پوندي چيو، ڇڻ هن اوچتو محسوس ڪيو ته ڇا ٻئي وهيو واپريو.“ اهي پيسٽر ته خون واري ڏينهن ڪم ڪري رهيا هيا، پر هي ته ٽي ڏينهن اڳ گروي رکڻ ويو هو! باقي پڇوس ڇا پيا؟“
 ”آه!“ قادر مٿي تي هٿ هڻندي چيو، ”هي ڪيس چريو ڪري ڇڏيندو! ڪيئن نه واقعو کي وڇڙائي وينس.“ هن معافي طلب نگاهن سان سراج ڏانهن نهاريو. ”اهو معلوم ڪرڻ مسئلو ٿي پيو آهي ته ڪنهن مٿي ويندي رنگ سازن کي ڪم ڪندي ڏٺو هو ان ڪري ئي توهان کان پڇيم!“
 قادر بخش هنن کي در تائين ڇڏڻ آيو. هو رستي تي آيا ته ماڻ ۽ منجهيل هيا. ڪا مهل هنن لفظ نه ڪڍيو. ڪافي اڳتي هلي سراج ٿڌو ساهه پيو.

(۶)

”ائين ڪيئن هوندو؟ مان نٿو مڃان!“ رشيد پهريون دفعو ان موضوع تي سراج سان ڳالهايو. هو ان وقت ان جاءِ ويجهو پهچي چڪا هئا، جتي فاطمه ۽ رضيه سندن انتظار ڪري رهيون هيون.
 ”تو کي مڃڻ به گهرجي!“ سراج مائي نموني مرڪي چيو، ”پر مان منجهي پيو آهيان.“

”اهو ان ڪري جو تون شڪي ۽ حساس آهين. تون هروڀرو به هنن جي لفظن کي ڇهڻي ٿو پوين... قادر کان وڌيڪ ته مون کي حليم تي تعجب ٿو لڳي! هن کي ڇا ٿي ويو آهي؟“

هنن وٽ ڪابه حقيقت يا ثابتي ڪانه آهي. هڪ وهم ۽ گمان تي مون کان اهڙا سوال ڪري مون مان ڪجهه حاصل ڪرڻ جي ڪوشش ڪري رهيا آهن.“
 سراج چيو.

”پر هنن کي ائين ڪرڻ نٿي جڳايو!“ رشيد چيو، ”جيئن ته اڄ ان موضوع تي ڳالهائون ٿي ٿا، سو ٻڌايان ٿو ته اهو شڪ هنن کي گهڻي وقت کان آهي. ڇو ۽ ڇا لاءِ؟ سامون کي به سڌ نه پئي آهي. هر ڀيرو به هڪ پریشان ۽ مفلس شاگرد کي وڌيڪ ڇو ٿا پریشان ڪن؟ هي ته تون آهين جو ماڻ ۾ سهي ٿو وڃين، جي مون سان ائين ڪن ته سڌي سنئين ٻڌائي منهن ٻندي ڇڏيان!“

”سڀاڻي وري وڌيڪ آڏي پڇا ڪندا!“ سراج تلخيءَ سان چيو، ”مان ته ڪالهه حليم سان هوٽل ۾ ڳالهائي پڇتايو آهي.“

”دلڄاءُ ڪر!“ رشيد آتت ڏياري، ”سڀاڻي صبح سان ئي مان قادر سان سندس جاءِ تي ملندس ۽ کيس سمجھائيندس.“ هو جاءِ جي ڏاڪڻ وٽ پهچي چڪا ها.

”تون هل.....!“ سراج اتي پهچندي چيو، ٻڌائجان ته مان اڌ ڪلاڪ کن ۾ موٽي ايندس.“

”نر! مان توکي اڪيلو نه ڇڏيندس!“ رشيد احتجاج ۾ بيھندي چيو.

”ڏس! پيارا، هاڻي تون به تنگ ٿو ڪرين نه؟“ هن اهڙي جهريل جيءُ سان چيو جو رشيد گھبرائجي منجهي پيو. هو ڪا گھڙي اداس نگاهن سان سراج ڏانهن ڏسندو رهيو. آخر ڏند ڪرتي، مٿيون پيڪوڙي، دل ئي دل ۾، قادر کي گھٽ وڌ ڳالهائين ۽ مٿي چڙهي ويو.

سراج پنهنجي گھر وٽ پهتو ته سڄو پگھريل هيو. ڪمري ۾ گھڙي هن اندران ڪنڊو ڏٺو ۽ ڪرسی پٽ سان رکي جاري ۾ رکيل ڪاغذ پٽ وڇڻ لڳو، اهو ڏسڻ لاءِ ته متان اڃا اتي ڪو ثبوت رهجي ويو هجي. دلڄاءُ ڪري هو هيٺ لٿو ۽ در ڏئي ماءُ طرف هلڻ لڳو. ڊڳ ۾ وري وهه اچي ورائس. ”هڪ دفعو وري ڌيان سان ڏسان! متان ڪجهه تڪڙ ۾ رهجي ويو هجي.“ اهو سوچي هو وري گھر طرف وريو.

”اچي ويو!“ ڪنهن زور سان چيو.

سراج ڪنڌ ٽيري ان طرف ڏٺو، سندس هڪ پاڙيسري اشاري سان هن متعلق ڪنهن شخص کي ٻڌائي رهيو هو، جو هن کان ڪي وڪون پري بيٺو هو. قد جو بندرو هيو، شلوار قميص ۽ صديري اوڙهيل، ڪرڙوڊ شخص جون ننڍڙيون اکيون سندس منهن جي ٿوڙ ۾ لڪي ويون هيون.

”ڇا هي؟“ سراج پاڙيسريءَ کان پڇيو. اجنبيءَ هن ڏانهن گھوري نھاريو ۽ بنا ڪجهه چوڻ اڪڻ جي اڳتي وڌي ويو.

”عجيب ماڻهو آ!“ پاڙيسريءَ ورائيو، ”تو لاءِ پڇي رهيو هو، ائين ته ڏسي هليو ٿو وڃي!“

سراج تڪڙو تڪڙو ان همراھ ڪڍ لڳو. سندس ڀرسان اچي کيس چٽائي ڏنائين ۽ سڃاڻڻ جي ڪوشش ڪيائين. هو چپ چاپ اڳتي وڌندو رهيو، ۽ سراج ساڻس گڏ هلندو رهيو، ڪا مهل ائين هلڻ کان پوءِ نيٺ سراج چيو: ”توهان منهن جي لاءِ پڇا پئي ڪئي؟“

پر ڪراڙي ڪو جواب نه ڏنو. هن سراج ڏانهن نهاريو به ڪين. هو وري چپ چاپ هلندا رهيا. ”منهنجي لاءِ ڇو پئي پڇا ڪيو؟..... ڳالهائو ڇو نه ٿا؟“ سراج جي آواز ۾ لرزش هئي. هن پيري ان شخص پنهنجون چڇيون اکيون مٿي ڪري سراج ڏانهن طنزيه ۽ اونهي نگاهه اڇلائي.

”خوني!“ ڪراڙي اوچتو ۽ صاف لهجي ۾ چيو.

سراج هن جي ڪڍ هلندو هليو. بنا ڪنهن ارادي ۽ سوچ جي چمقڻ جيان هن طرف ڇڪجي رهيو هو. سندس چنگهون ڏکي رهيون هيون، سندس سرسرامن سيمراٽ نڪري ويا. هن جو هاءِ لڙهه لڳو. سڙ ڏيڍ وڪون هو ائين ان شخص پويان هلندو هليو، پر هن ڪنڌ کڻي ڏانهن نهاريو به ڪين.

”تون چئين ڇا ٿو؟..... ڇا هي؟..... ڪير خوني آ؟“ سراج جو آواز هڪي هڪي جهڪو ٿي ويو.

”تون خوني آهين!“ هن صاف ۽ چٽو ورجايو ۽ وري نفرت ۽ ڪاميابيءَ وارين نظرن سان سراج ڏانهن گهوريو. هو هڪ چوراهي وٽ پهچي چڪا هئا. ٻڌو رستو مٽائي سڄي طرف مڙي ويو. سراج اتي ئي بت بڻيو بيٺو رهيو. چاليهه پنجاه وڪون هلي ڪراڙو بيٺو ۽ ڦري سراج ڏانهن نهاريايائين. هن جي نظرن ۾ اڃا به نفرت ۽ ڪاميابيءَ واري خيبتاڻي مرڪ هئي. لڏندڙ ۽ ٽرندڙ وڪن سان سراج گهر طرف موٽيو. ڪمري ۾ پهچي هن پاڻ کي ڦاڻ ڪري ڪٽ تي ڪيرايو ۽ ليٽي پيو.

هو ڪنهن خاص ڳالهه تي نه سوچي رهيو هو. ڪيترائي ڇڙو چراهه ۽ غير اهم خيال هن جي دماغ ۾ واسو ڪري رهيا هيا. هو پنهنجي ننڍپڻ بابت، ڳوٺ جي سنگيتن بابت، ٻين دوستن بابت ۽ ٻين انيڪ معمولي واقعن ۽ ڳالهين بابت سوچي رهيو هو. اوچتو هن ڪنهن جي مٿي چڙهڻ جو آواز ٻڌو ۽ مڪر ڪري اکيون ٻوٽي ڇڏيائين. رشيد در کولي هوريان هوريان اندر داخل ٿيو، ۽ هن کي ستل ڏسي وري هليءَ پير پوئتا موٽي ويو. ائين سوچيندي اڌ ڪلاڪ ٻيو به گذري ويس. هن اکيون کوليون. هٿ مٿي هيٺان مُنڊي، ڪجهه مٿي سري ليٽيو رهيو.

”اهو ڪير هو؟ ڪٿان ظاهر ٿيو؟ هن کي ڪيئن خبر پئي؟ اتي ته ڪوبه ڪونه هو؟ پر هن کي سڀ خبر آ! هن سڀ ڪجهه ڪيئن ڏٺو؟ يا خدا! هاڻي ڇا

ٿيندو؟ مان ائين چو ڪيو؟ مون کي سمجهڻ گهريو هيو ته هئين به ٿي سگهي ٿو! پر مون ته ڪجهه نه ڪيو آ! ٻڌي جو وجود ڇا هو؟ هو ته قدرت جي پل هئي! رنڊڪ هئي! مون ته رڪاوٽ هٽائي آ! مون ٻڌي کي ته ڪونه ماريو هو! هڪ پراڻي ۽ ناسوري اصول کي ٽوڙيو هو. پنهنجي گهر ۽ ڪٽنب جي پلائيءَ ۽ بهتريءَ لاءِ هڪ سماجي ناسور کي ڪوري ڪڍيم ته ڪهڙو ڏوه ڪيم؟ مون ڪو ڏوه نه ڪيو آهي! اهو سڀ ڪجهه هڪ سٺي ۽ انساني پلائيءَ جي مقصد حاصل ڪرڻ لاءِ ڪيم، ته ڪهڙي اربع خطا ٿي؟....."

هن جي مٿي تان پکهر وهي رهيو هو. هن جا چپ ڏڪي رهيا هيا ۽ اکيون ڇت ۾ هيس. هو هڪ دنفو وري بي سرت ٿي ويو. هن پاڻ کي رستي تي گهمندو ڏٺو. ان مهل سڄ لهي چڪو هو ۽ چنڊ ڪڙي آيو هو. رستي تي ڏاڍي چهل پهل هئي. هو تڪڙو اڳتي وڌي رهيو هو، ڄڻ ڪو ضروري ڪم هوس، پر ياد نه پئي آيس ته ڪهڙو ڪم هو. ڪجهه هليو ته ڪنهن کي سڏ ڪندو ٻڌائين. هن بيهي ڏٺو ته ڪو ماڻهو تڪو تڪو ڏانهن وڌي رهيو هو. سندس پيرسان اچي هو بيهي رهيو. هو ڏڪي ويو. ساڳيوئي بندرو شخص هو. هن کيس پٺيان اچڻ لاءِ چيو ۽ هو ڪڍ لڳي پيس. هڪ بلڊنگ وٽ اچي هو مٿي چڙهيو. ٻيءَ ماڙ تي پهچي بندرو سندس نگاهن کان اوجھل ٿي ويو. پر سندس پيرن جو آواز هو مٿين ڏاڪڻ تي ٻڌي رهيو هو. جهٽ بيهي هن چوطرف نهاريو. هن کي جاءِ اڳ ڏنل لڳي. هن جي وات مان رڙ نڪري وئي. هو ان ڪمري جي ٻاهران بيٺو هو، جنهن ۾ رنگ ساز ڪم ڪري رهيا هئا. مٿان بندري شخص هن کي سڏ ڪيو. هو بي تحاشا مٿي چڙهي ويو ۽ چوٿين ماڙ تي وڃي ساڄي پٺيائين. اتي بندري شخص جو ڪو نالو نشان ڪو نه هو. تلوڪ واري جاءِ جو دروازو کليل هو. هو اندر گهريو. سڄو ڪرو جيئن جو تڏهن هو، پر ڪو بني بشر نظر نه آيس. هن وڌي دري کولي ته ڇانڊوڪي اندر ڌوڪي آئي. ڪنڊ ۾ ڪرسيءَ تي ڪا شئي ڏسي هي اوڏانهن وڌيو. تلوڪ ڪنڊ هيٺ ڪيون ڪرسيءَ تي ويٺو هو. هن يڪدم ڪهاڙي ڪڍي مٿي تي به ٽي ڏيڪ وهائي ڏنس. پر هو چريو به ڪين. هن ڪنڊ هيٺ ڪري تلوڪ جي منهن ۾ نهاريو. هو کلي رهيو هو. هن جا ٽهڪ وڌندا ويا. ڪاوڙ ۾ اچي هن به ٽي ڏڪ ٻيا وهائي ڪڍيس. پر هو تهاڻ وڌيڪ زور سان کلڻ لڳو، اوچتو ڀر واري ڪمري جو در کليو ۽ ڪيترائي منهن کلندا نظر آيا. اوچتو ڏاڪڻ وارو در به کليو ۽ اتي به ماڻهو بيٺا کلندا نظر آيا. سراج ڏڪي دريءَ وٽ وڃي بيٺو ۽ هيٺ نهاريائين. هيٺ رستي تي به ماڻهن جا انبوه بيٺا کلي ٽهڪي رهيا هيا. هن جي دل ۾ چڪ پيا ۽ پير زمين ۾ کپي ويا. چري نه سگهيو. رڙ ڪيائين ۽ جاڳي پيو. جاڳي هن ڊگهو ساه کنيو. ان وقت اوچتو سندس ڪمري جو در کليو، ۽

هڪ اويرو ماڻهو اندر اچي در وٽ بيهي رهيو. هن اکيون کوليون ٿي مس هيون، جو اهو ڏسي، وري هونتي ڇڏيائين. ”ڇا، اڃا تائين خواب ڀيو ڏسان؟“ هن عجب ۾ پئجي سوچيو، ۽ وري اکيون کوليائين. ڌاريو اڃا ساڳيءَ جاءِ تي بيٺو هن ڏانهن نھاري رهيو هو. هو هوريان هوريان اندر داخل ٿيو، ۽ ور هيڪڙي ڇڏيائين. ٽوپي لاهي ٽيبل تي رکي، ڪرسي ريڙهي، هو سراج جي ڀرسان ويهي رهيو. چنگه چنگه تي چاڙهي، لڪڻ هنج ۾ رکي، ٺونڀ جي آڌار تي کاڌي هٿ ۾ جهلي، هو ويهي سراج ڏانهن تڪڙ لڳو. هو اڃان ماڻ ڪري، صبر سان ويٺو رهيو، ڇڻ ڪيترو به وقت وڃائي، انتظار ڪري. سراج سان ضرور ڳالهائڻو هوس. ڏه منٽ ٻيا به گذري ويا. ڏينهن جي روشني پوين پسامن ۾ هئي، ۽ ڪمري ۾ بلڪل خاموشي هئي. آخر بي صبر ٿي، سراج کٽ تي اٿي ويٺو.

”ڇٽو؟ ڇا ڪپيڙ؟“

”مون کي خبر هئي ته تون تنڊ ۾ نه هئين پر مڪر ڪيون پيو هئين!“ ڌارڻي ماڻهوءَ هوريان ڪلندي چيو، ”شايد مون کي نه سڃاڻي؟ مان وڏيرو محمد صديق آهيان. جبر وارن وارو تنهن جي ڳوٺ جو.....“

ڀاڱو چوٽون

”هي به خواب ته نه آهي؟“ سراج چيو ۽ شڪي ۽ خبردار نگاهن سان ان کي ڪوٺي مهان ڏانهن ڏسڻ لڳو. ”مان هن مقصدن سان تو وٽ آيو آهيان.“ صديق ڳالهائڻ شروع ڪيو. ”هڪ ته توسان ڏيڻ ويٺ ۽ ياري باهي رکڻ لاءِ، ۽ ٻيو توکان هڪ اهڙي معاملي ۾ مدد وٺڻ لاءِ، جو تنهنجي پيٽ جي پيلي سان واسطو ٿو رکي. مون کي تنهنجي ساٿ ۽ سهڪار تي ڀروسو آهي.....“

”توهان جي خواهش شايد پوري نه ٿئي!“ سراج وچ ۾ چيو. ”هو شايد ڪالهه هتي آيون آهن!“ صديق هن جي عدم تعاون جو خيال نه ڪندي چيو، ”مان سڌو سنئون هنن سان ملي نٿو سگهان. ڇو جو هو مون تي ڌمڪيل آهن. واقعي مون کان اهڙو ڏوهه ٿيو آهي، جنهن تي مان خود پشيمان آهيان. پر ان وقت مان مجبور هوس. مان به انسان آهيان. منهنجي دل ۽ منهنجي خواهش به مجبور ٿي سگهن ٿيون. خير! جو ٿيو سو ٿيو. مان ڪو پاڻ کي حق بجانب مڃرائڻ لاءِ تو وٽ نه آيو آهيان!“

”اها ڪا ڳالهه ئي ناهي،“ سراج وري وچ ۾ چيو، ”تون حق تي آهين يا ناحق تي! مطلب ته اسان توکي سٺو ماڻهو نٿا سمجهون، ۽ نه ئي توسان ڪو واسطو رکڻ ٿا چاهيون. سو تون منهنجي وقت وڃائڻ بجاءِ مزي سان موٽي وڃي سگهين ٿو.“

”تون وري وچ ۾ ٿو ڳالهائين!“ مان چوان ٿو ته اهڙي ڪا ڳالهه نه آهي، جو تو کڻي ڳنڍ ڏني آهي. سڄو قصور ته جانا جو هو، جنهن“

”جنهن مان تو جان ڇڏائي!“ سراج وري کيس وچ ۾ روڪيو. ”سو توکي اها به خبر پئجي چڪي آهي. پر ضرور ڪنهن غلط رنگ ۽ ڍنگ ۾ ٻڌائي اٿي. سچ پچ ته ان ۾ منهنجو ڪوبه ڏوهه نه آهي. مان ته کيس ڏاڍو چاهيندو ۽ پائيندو هوس. ان ڏينهن به مون هن کي ڪو ايڏو ڪونه ماريو هو. رڳو ٻه لکڻ هنيا هيامانس، ڪاوڙ ۾ اچي! خود ڊاڪٽر جو چوڻ به اهو آهي ته هن جو موت ٻاهرين زخمن سبب نه، پر ڪنهن اندرين مهلڪ مرض سبب ٿيو

هو. "ايترو چئي صديق جهٽ لاءِ ترسيو. سراج ڏٺو ته هو اڻ ٿر ماڻهو ۽ ضدي طبيعت وارو هيو، ۽ سولو سندس جان چڏڻ وارو ڪين هو. سراج سوچيو هو ته هو اٿي ٿورو چڪر ڏئي ماءُ ڏي وڃي ها، پر صديق جي طبيعت ۽ شخصيت کيس ترسائي ڇڏيو.

"ماڻهو مزيدار ٿو ڏسجين!" سراج هن ڏانهن بهاري مرڪندي چيو.
 "مان پنهنجي متعلق ٻين جي راءِ ۾ ڪا خاص دلچسپي نه وٺندو آهيان."
 صديق ٿڌي لهجي ۾ چيو. "جيئن آهيان تيئن رهندو ۽ هلندو آهيان. ڪو ڇا به چئي، ان جو اثر گهٽ قبوليندو آهيان."
 "ٻڌو اٿم ته يار وڻ ڏاڍو آهين،" سراج چيو، "انهن جي تر ٻڌندو هوندين!"
 "نه!" صديق ورائيو، "اهو ئي سبب آهي جو اهي دوست به پاسو مٽائيندا وڻندا آهن. ٽيون ڏينهن ٿيو آهي جو شهر ۾ آيو آهيان. سواءِ ان دوست جي، جنهن وٽ رهان ٿو، ڪنهن وٽ به ڪونه ويو آهيان. هڪ دفعو دوست سو ڪلب وٺي ويو هوم. اتي رميءَ ته ڪي يار مليا هيا، پر اها ملاقات به مختصر ۽ نالي پيل هئي."

"چئبو ته رمي به ڪندا آهيو!"
 "سڄيءَ عمر ۾ اها هڪ خراب عادت ٿي پراڻي اٿم. ڪڏهن ته اهو وقت به هوندو هيو، جو گهڙي ساعت به رميءَ ڌارن نه گذرندي هيم. پر پوءِ سرتي بار پوڻ سان ان کي گهٽائي ڇڏيم. عادت ته سٺي ناهي. پر اڄ ڪالھ ته فيشن ٿي ويو آهي، خاص ڪري مهذب سوسائٽي جي ته ضرورت ٿي پئي آهي. گذريل مهيني ڏيڍ ۾ هتي اچي ئي راند ڪئي اٿم. سو به ان ڪري ته آخري ڏينهن سبب ڪلب وڃي دوستن سان ملڻ پئي چاهيم، دراصل مان ملڪ ڇڏي وڏي سفر تي وڃڻ ٿو چاهيان."

"جانا جي ڏک ۽ صدمي مٽائڻ لاءِ ڇا؟" سراج پڇيو.
 "هاڻ! واقعي!" هن ٿڌو ساه ڀريو، "تون روحن ۾ اعتبار ڪندو آهين؟"
 "نه!" سراج چيو، "تون ڪندو آهين؟"
 "هاڻ!" صديق ورائيو، "هن مهل تائين جانا ٿي دفعا مون وٽ آئي آهي."
 "جاڳ ۾ يا نند ۾؟" سراج عجب وڇان پڇيو.
 "بلڪل هوش ۾. ٿيئي دفعا جاڳيل هوم جو هوءَ آئي. نه رڳو آئي پر مون سان ڳالهائين به!"

"بڪواس!" سراج چيو، "ائين ٿي نٿو سگهي! ڀلا توسان ڇا ڳالهائين؟"
 "نه اها حقيقت آهي. سڄي، هوءَ ڳالهائي به ويندي آهي. پهريون ڀيرو هوءَ مون وٽ پنهنجي جُماڻي واري ڏينهن شام جو آئي هئي. مان ڪري ۾ اڪيلو ويٺو

ڪتاب پڙهي رهيو هوس، ته هوءَ در وٽ اچي بيٺي ۽ چيائين، 'صديق اڄ ڏاڍو مشغول آهين! گهڙيال کي ڇاپي به نه ڏني اٿي! اها منهنجي عادت آهي ته مان هر هفتي گهڙيال کي پاڻ ڇاپي ڏيندو آهيان. ۽ جڏهن وسري ويندي هيم، ته جانا ياد ڏياريندي هئي. ٻيو دفعو هوءَ مون وٽ ريلوي اسٽيشن تي ويٺنگ روم ۾ آئي. مان هيڏانهن اچڻ لاءِ انتظار ڪري رهيو هوس ته هوءَ سامهون اچي بيٺي ۽ چيائين، 'جلدي موٽي اچجانءِ! ۽ وري گم ٿي وئي. هوءَ هميشه سفر تي اسهڻ مهل مون کي ايئن چوندي هئي. ٽيون ۽ آخري دفعو هوءَ مون وٽ رات آئي هئي. مان ڪٿ تي لڻيو اخبار پڙهي رهيو هوس، جو هوءَ در کولي اچي چائينٽ تي بيٺي ۽ چيائين، 'منهنجا نوان ڪپڙا ڏس! وٺي ٿا؟' ان وقت هن کي ساڻي رنگ جو وکو پهريل هو، جو مون کي ڏاڍو وڻندو هو."

"سڀ ڪوڙ! سراج چيو.

"نه، مان ڪوڙ وڌي ڳالهائيندو آهيان." صديق ورائيو، "مان هن کان اڳ به ڪيتراڻي ڀيرا روحن سان ملي چڪو آهيان. منهنجو ان عقيدي ۾ ويساه آهي، ۽ هئڻ به گهرجي. جيڪو ماڻهو حيات بعدائيات ۾ اعتبار رکي ٿو، تنهن کي روحن جي وجود ۾ به ايمان رکڻو پوندو. تون ان ۾ اعتبار ڪرين؟"

"نه، منهنجو ٻي جهان ۾ اعتبار ڪونهي." سراج ورائيو، "ڇڏ انهن چريائپ جي ڳالهين کي. ڪم جي ڳالهه ڪر! مان تڪڙو آهيان....."

"بلڪل! بلڪل!" صديق چيو، "رضيه جي شادي توهان اسلام سان ڪري رهيا آهيو؟"

"مون توکي اڳ به چيو آهي ته اُن جو نالو نه ڪٿ! سراج ڪهڙائيءَ سان چيو. "ڇو؟ پر مان ته آيو ٿي ان جي باري ۾ ڳالهائڻ آهيان. هن جو نالو ته ضرور ڪڇندو."

"ڇڱو! ڇڱو! جيڪا جڪ مارڻي ٿي جلدي ماري وٺ!"

"مون کي يقين آهي ته تون اسلام جي باري ۾ پنهنجي راءِ قائم ڪري چڪو آهين. مان هن کي ڇڱيءَ طرح سڃاڻان. هو منهنجي گهر واريءَ جو رشتيدار آهي. ان ڪري پڪ سان چئي سگهان ٿو ته هن جو ۽ رضيه جو جوڙو نهايت ئي نا موزون ۽ نامناسب ٿيندو. مون کي اها به خبر پئي آهي ته هوءَ سڀ ڪجهه تنهنجي ۽ ڪٽنب جي پالائيءَ خاطر ڪري رهي آهي ۽ ته، تون ان رهندي جي مخالفت ٿو ڪرين."

"تنهنجو انهن گهرو ڳالهين سان ڇا وڃي؟ توکي ان ۾ دخل ڏيڻ نه جڳائي!"

سراج ڪاوڙ مان چيو.

"تون سمجهين ٿو ته مان پنهنجي لاءِ اهه هٿيار ٿو ڪريان! هروڀرو تڪڙو

۾ ڪو رايو ٿاڻم نه ڪرا! جي ائين هجي ها ته مان سڌو ان موضوع تي نه اچان ها. ائين واقعي آهي ته ڪو وقت هو جو مان رضيه کي چاهيندو هوس، پر هاڻي رتيءَ ۾ به اهڙو خيال ڪين اٿم....."

"ماف ڪرا! مون کي دير ٿي ٿئي. جي مختصر ٿين ته چڱو!" سراج چيو.

"بلڪل وڏي خوشيءَ سان. وڏي سفر تي اسهڻ کان اڳ مان ٻارن بچڻ لاءِ سڀ بندوبست ڪري آيو آهيان. هڪ باغ ۽ ڪجهه زمين هنن لاءِ وقف ڪئي اٿم، ۽ باقي ملڪيت نيڪال ڪري ڇڏي اٿم. جيئن ته اسلام ۽ رضيه وارو اهو رشتو منهنجيءَ گهر واريءَ معرفت ۽ وسيلي ٿيو هيو، سو مان ان ڏوه جو ازالو ڪرڻ ٿو چاهيان. ان ڪري چاهيان ٿو ته توسان گڏ رضيه سان ملي، هڪ ته هن کي سمجهائيندس ته هوءَ اهو رشتو قبول نه ڪري، ۽ ٻيو ته هن کي، اسلام کان جان خلاصي ڪرائڻ لاءِ، مان ڪجهه رقم بخشيش ڪندس."

"تنهنجو دماغ ته نيڪ آ نه!" سراج رڙ ڪندي چيو، "تو کي اها جرأت ڪيئن ٿي؟"

"مون کي خبر هئي ته تون بتال ڪائي ويندين. پر ڪجهه دير ڌر ۽ ٻڌ! هڪ ته هيٺ ٿاڻم روڪ رقم مون لاءِ بي معنيٰ آهي. جي رضيه نه ورتي ته ڪنهن ٻئي نموني ضايع ٿي ويندي. ٻيو ته منهنجي نيت بلڪل صاف آهي. مان ڪنهن به بدنيئيءَ سان کيس اهي پئسا نٿو ڏيڻ چاهيان. منهنجي ڪري تنهنجي معصوم پيڻ کي گهڻو ڪجهه سهڻو پيو آهي. ان ڏوه جو احساس ڪندي، چاهيان ٿو ته کيس ان جو عيوض نه، پر ناخشگوارين جو بدلو ڏيان، ۽ کيس محسوس ڪرايان ته مان رڳو تڪليف ۽ ڇيهو رسائيندڙ انسان نه آهيان. اعتبار ڪرا! ته منهنجي ان آڇ ۾ هزارين پتي به خود غرضيءَ جي ڪانه آهي. اهو به ٻڌائي ڇڏيان ته ستت ئي مان، هڪ هن ڏينهن ۾، شادي به ڪري رهيو آهيان. هونءَ به يار دل ۾ نه ڪجانءِ!..... هوءَ اسلام سان شادي ڪري به ته مالي مسئلن جي مدنظر ٿي نه؟ ٿورڙو ٿڌيءَ دل سان سوچ! اجائي ڪاوڙ نه ڪرا!" صديق ڪافي سنجيده ٿي چڪو هو.

"گهڻو ڪيئي!" سراج چيو، "وڌيڪ زبان درازي نه ڪرين ته چڱو!"

"هرگز نه! تنهنجي معنيٰ ته ماڻهو پاڙيسرين سان رڳو مڊايون ئي مڊايون ڪري ۽ چڱائي ڪرڻ جو خيال به نه ڪري! هي ته مان روبرو رقم ڏيڻ ٿو چاهيان. پر جي وصيت ڪري ڇڏيان، ته پوءِ ڪيئن انڪار ڪندي؟"

"گهڻو ڪري، ڪري ها!"

"خير! جي نٿو مڃين ته هڪڙو قرب ڪرا! رڳو رضيه کي منهنجي ان ارادي کان واقف ڪري ڇڏ."

”نه، مان نه ڪندس.“
 ”تر پوءِ مان هن سان ملڻ جي ڪوشش ڪندس.“ صديق چيو.
 ”پلام جي مان کيس اها ڳالهه ڪريان، تر پوءِ ملڻ جي نه ڪنديس؟“
 ”چئي نٿو سگهان. هڪ ڀيرو ساڻس ملڻ جي خواهش اٿم.“
 ”اها اڃا ئي آس نه رکين ته چڱو.“
 ”انسوس اٿم ته تو مون کي سڃاتو نه آهي. اسين چڱا دوست ٿي سگهون ٿا.“ صديق چيو.
 ”انهن پرڪارن تي!؟“ سراج ٽوڪ ڪئي.
 ”چو نه!“ صديق ورائيو، ”گهٽ ۾ گهٽ منهنجو ته اهو خيال آهي. اڄ صبح جو تنهنجي شڪل ڏسي ئي مون اهو خيال قائم ڪيو هو، ۽ منهنجو اندازو غلط نه ويندو آهي.“
 ”اڄ صبح جو؟ ڪٿي ڏٺئي؟“ سراج عجب وچان پڇيو.
 ”هيٺ رستي تي. پر چٽا ٻيا به گڏ هيئي!“
 ”نيڪ آ..... ڀلا سفر تي ڪڏهن روانو ٿيندين؟“
 ”اهو منهنجي شاديءَ تي مدار ٿو رکي. بحر حال وڃڻ کان اڳ هڪ دفعو رضيه کي ضرور ڏسڻ چاهيندس.“
 ”چڱو!..... خدا حافظ.“ سراج موڪلائڻ جي ڪندي چيو.
 ”ها! پر ٻڌا هڪ ڳالهه ياد لهي ويم. رضيه کي ٻڌائجان ته جانا کيس مرڻ گهڙيءَ به ڪون وساريو هو. مرڻ کان اڳ هڪ وصيت ڪري وئي آهي، جنهن موجب چڱي چوڪي رقم رضيه بلي ڇڏي وئي آهي. ستت ئي کيس اها رقم ملي ويندي.“
 ”سچي!؟“
 ”جيءُ! چڱو! وري ملنداسين. مان هت تنهنجي ويجهڙائيءَ ۾ ئي رهان ٿو.“
 صديق ٻاهر نڪتو. پٺيان سراج ٻاهر نڪتو پئي ته دروازي وٽ رشيد سان ٽڪر ٿي ويس.

(۲)

ان مهل اٺ وڳا هيا. هو ٻئي ٽڪڙو هيٺ لهي آيا ته جيئن اسلم کان اڳ جاءِ تي پهچن.
 ”اهو ڪير هو؟“ رشيد رستي ۾ سراج کان پڇيو.

”وڏيرو صديق“ وٽ منهنجي ڀيڻ ٻارن کي ٽيوشن ڏيڻ لاءِ بيٺل هئي، ۽ جوڻس جانا مٿيس الزام ڏئي اتان ڪڍرائي ڇڏيو. پر ان الزام تي هوءَ پوءِ پشيمان ٿي هئي، ۽ معافي به ورتي هئائين. اها هاڻي مري چڪي آهي ۽ ان متعلق ئي اڄ صبح جو امان جن ڳالهائي رهيون هيون. هي زال جي ڪفن دفن کان واندو ٿي هيڏي هليو آيو آهي مون کي ته پڙ ٿو ٿئي. اسان کي رضيه جي بجاءِ لاءِ ڪجهه ڪرڻو ئي پوندو.“ سراج يڪ ساهيءَ سڀ چئي ويو.

”اهو ڪري وٺنداسين ترسيل ڪٿي آ؟“ رشيد وري پڇيو.

”الائي، مان ڪونه پڇيس!“

”خير لهي پوندو. مان چٽائي ڏنو اٿي مانس،“ ۽ هو وري ڪو وقت ماڻ ۾

هلندا رهيا.

”هون نيڪ آ.“ سراج ڪافي وقتي کان پوءِ ڳالهائين، ”پر اڄ ڪلهه مون کي الائي ڇا ٿي ويو آهي. مان سچ پچ چيو ٿي پيو آهيان هو سچ سچ ٿا چون.“
”وري وڻين ٿو،“ رشيد چيس، ”اڃا به هم ۽ سوداءِ ٿيو ٿي. مان اڄ قادر بخش وٽ ويو هوس، ۽ کيس چڱي ٻڌائي آيو آهيان. اميد ته وڌيڪ پريشان نه ڪندئي.“

هو گهر وٽ پهتا ته اسلم کي به مٿي چڙهندو ڏٺائون. هو ٿيئي هڪ بهئي جي پٺيان ڪمري ۾ داخل ٿيا. فاطمه اٿي اسلم کي ڪيڪاريو ۽ رضيه پاءُ جو آدر پاءُ ڪيو. هو وڏي اچي ڪرسي تي ويٺا. اسلم کيسي مان رومال ڪڍي نڪ صاف ڪري، اهڙو منهن ڪري ويٺو ڇڻ سندس حڪم جي اورانگهڻ سبب کيس سخت اعتراض هو.

”سفر ۾ تڪليف ته ڪانه آئي هونديو؟“ هن مهمانن کان پڇا ڪئي، ”ظاهري ته ٽڪل نٿيون لڳو.“

”نه، ابا! ڏاڍو آرام سان آيون هيون.“ فاطمه ورائيو.

”انسوس اٿم جو ڪيتري ڪوشش جي باوجود اوهان سان ڪالهه نه ملي سگهيس. پر اميد اٿم ته منهنجي غيرحاضريءَ ۾ به ڪا تڪليف نه آئي هوندي.“
اسلم ڳالهائين.

”اسان کي ته ڏاڍو خيال ٿي پيو هو. هيءُ ويچارو رشيد ملي ويو، نه ته ڏاڍي پريشاني ڏسڻي پوي ها.“ فاطمه رشيد ڏانهن اشارو ڪندي چيو.

”مان هن سان ڪالهه ملي چڪو آهيان.“ اسلم ورائيو ۽ ڌڪار ڳاڙن نظرن سان رشيد ڏانهن نهاريو. سراج ڇپ ڪيون ويٺو هو. رضيه جلد ڳالهائڻ لاءِ آماده نه پئي نظر آئي. رشيد ڪو واسطو نه پئي رکيو. رڳو فاطمه ئي وري ڳالهائڻ ۾ اتاولي ڏيکاري.

”ويچاري جانا مري وئي..... توکي خبر پئي آ؟“ فاطمه اسلم کان پڇيو.
”ها! سڌ اٿم. اها به خبر پئي اٿم ته صديق به ڳوٺان سکر لاءِ نڪري
چڪو آهي.“

”سکر! هيڏي؟“ رضيه چرڪ ڀريو ۽ ماءُ ڏانهن نھاريو.
”خدا چڻدس. ويچاري ٻچڙيءَ کي آرام سان رهڻ به ڏيندو الاڻي نه؟“
فاطمه حراسجي چيو.

”توهان ان جو خيال نه ڪريو. مان ساڻس ڀڄڻ جوڳو آهيان.“
اسلم رعب سان چيو.

”مان ته کيس ڏسي ڏکيو وڃان. بي ترس ماڻهو. زال مارڻ مان به نه مڙيو.“
فاطمه چيو.

”ها. حالي ته اثر رسوخ هلائي، پوليس ۽ ڊاڪٽر کي لمبي، جان ڇڏائي ويو
آهي. پر ڌڻيءَ در ته حساب ڪتاب ڏيڻو پوندس.“ اسلم اوياسي ڏيندي چيو.

”ڇڏيو ان جي ڳالهه کي“ رضيه چيو، ”مون کي الاڻي ڇا ٿو ٿئي.“
”هو اڳهون مون وٽ آيو هو.“ سراج پهريون دفعو ڳالهائيو. سڀ عجب ۾ پئجي

ويا، ۽ هن ڏانهن متوجه ٿيا. اسلم چرڪ ڀري ڪڙو ٿي ويٺو.
”ڪلاڪ کن اڳ مان جاءِ تي ليٽيو پيو هوس ته هو مون وٽ آيو ۽ پنهنجي

ڄاڻ سڃاڻ ڪرايائين!“ سراج بيان جاري رکيو، ”هو بلڪل خوش باش هيو ۽ مون
سان دوستي رکڻ جو خواهشمند هو. رضيه! هو توسان ملڻ لاءِ به آيو هو، ۽ ان لاءِ

منهنجي مدد پئي گهريائين. هن کي توسان ڪجهه ڳالهائڻو هو، جو مون کي
ٻڌائي چڪو آهي. اهو به ٻڌايائين ته مرڻ کان هفتو کن اڳ ڪيل وصيت ۾ جانا

تو لاءِ ڪجهه رقم ڇڏي ويئي آهي، جا ستت توکي ملندي.“
”خدا، مرحيات کي جنت ۾ جايون ڏيندو!“ فاطمه شڪر جو ساه ڀريندي چيو.

”نه! نه؟“ اسلم رڙ ڪئي.
”ٻيو ڇا چيائين؟“ رضيه اتاوليءَ وچان پڇيو.

”چيائين پئي ته ٻارن ٻچن جو بندوبست ڪري، هو وڏي سفر تي وڃي رهيو
آهي.“

”رضيه سان ڇا ڳالهائڻو اٿس؟“ فاطمه پڇيو، ”تو کي ٻڌايو اٿئين ني؟“
”هاڻ! پر اهو پوءِ ٻڌائيندو مانو“ سراج چنگه چنگه تي چاڙهيندي چيو.

”ڇڳو مان هلاڻ ٿو!“ اسلم اٿي واڄ ڏانهن ڏسندي چيو، ”هڪ ٻن ٻين جاين
تي به وڃڻو اٿم.“

”ڇو؟“ رضيه چيو، ”تو کي ته رات جي ماني گڏ ڪاڻڻي هئي ۽ امان کان ڪن
ڳالهين جي وضاحت به وٺڻي هئي!“

”برابر!“ اسلم متاثر ڪن لهجي ۾ چيو، ”مون کي واقعي ڪي ڳالهائون ڪرڻيون هيون. پر جيئن ته تنهنجو ڀاءُ منهنجي منهن تي توهان سان گڏي نٿو ڳالهائي، ته پوءِ مان ڇو ٻين جي روبرو توهان سان گڏي ڳالهائڻ ان کانسواءِ توهان منهنجي خاص عرض ۽ التجا کي به ٺڪرائي ڇڏيو آهي.“

”تنهنجي اها التجا ته، اڌو هٿ نه هئڻ گهرجي، منهنجي اسرار تي رد ڪئي وئي آهي.“ رضيه چيو، ”تو لکيو هو ته سراج تنهنجي توهين ڪئي هئي. مون چاهيو ته ان جو فيصلو ٻنهي جي آمهون سامهون ٿيڻ گهرجي. جي سراج واقعي ڏوه ڪيو آهي ته هو توکان ان لاءِ معافي وٺندو.“

”پر معافي وٺڻ سان لڳل داغ نه لهي سگهندو آهي.“ اسلم چيو.

”اڃا ئي هوڏ ڇڏ،“ رضيه کي ڳالهائڻ لاءِ سنڀرندي چيو، ”مان توکي اڄ تائين پاڻ ڏانهن سڄو سمجهندي آئي آهيان. جي تنهنجي دل ۾ ڪي وهه ۽ گمان آهن اڄ سڀ فيصل ٿيڻ گهرجن. يقين رک ته مان ٻيائي يا طرفداري نه ڪندس. ن ٻئي مون کي برابر جا عزيز آهيو. توتي منهنجي مستقبل جو مدار آهي ۽ راج سان ننڍپڻ کان نينهن اٿم. اڄ مون کي توهان ٻنهي مان هڪ کي چونڊڻو پوندو. تون يا هي! تنهنجي صدقي مان ڀاءُ سان لاڳاپا لاهي سگهندس، ۽ ڀاءُ جي خاطر توسان ناتا ٽوڙي سگهندس. مان اهو چڱيءَ ريت سمجهي سگهندس ته آيا هي مون کي پيڻ ڪري سمجهي ٿو يا نه، ۽ ته آيا تون مون سان ٻي غرض پيار ڪرين ٿو يا نه.“

”رضيه!“ اسلم ڪهڙيءَ سان چيو، ”تنهنجي لفظن مون کي ڏاڍو ڏک پهچايو آهي. تون منهنجي پيٽ هڪ الهڙ ۽ رنگروٽ چوڪري سان ڪري رهي آهين، ۽ پنهنجي وعدي ٽوڙڻ جا امڪان ظاهر ڪري رهي آهين. تون يا هي! چئي ته ٻڌائي ڇڏيو ته منهنجي وقعت تو آڏو ڇا آهي مان اهو برداشت نه ڪندس.“

”تنهنجي پيٽ مان پنهنجي ساري جيون جي ميڙي چونڊي سان ڪري رهي آهيان، ۽ تون ان ۾ پنهنجي گهٽتائي ٿو سمجهين. تنهنجي سمجھ تي عجب ٿو لڳيم! الاڻي ڇا ٿو ڳالهائين؟“ رضيه رڌ ڪئي.

سراج مرڪڻ لڳو. رشيد ڳنڀير ٿي ويو. پر اسلم ڪجهه به مڃڻ لاءِ تيار نه هو. رضيه جي هر هڪ جملي تي هن جو منهن وڌيڪ ڳاڙهو پئي ٿيندو ويو.

”تنهنجو مڙس لاءِ پيار ۽ زندگيءَ جي ساٿيءَ لاءِ جذبو ڀاءُ جي محبت تي حاوي هئڻ گهرجي.“ اسلم ڏاڍيان چوڻ شروع ڪيو، ”ڪنهن به حالت ۾ منهنجي هن سان پيٽ نٿي ٿي سگهي خير جي ضد ٿي ڪرين ته سڄي ڳالهه ٻڌي وڃ. ڪالهه تنهنجي ڀاءُ هن شخص (رشيد ڏانهن اشارو ڪندي) جي روبرو منهنجي

سخت توهين ڪئي، ۽ چيو ته مان هڪ غريب ڇوڪريءَ جي غربت جو ناجائز فائدو وٺي کيس پاڻ سان شاديءَ لاءِ آماده ڪري رهيو هوس. هن ٻيو به گهڻو ڪجهه گهٽ وڌ ٻڌايو. مان سمجهان ٿو ته هن اهو اندازو يا نتيجو تنهنجي (فاطمه) ڏي منهن ڪري خط مان لڳايو آهي. تنهن جي معنيٰ ته يا ته تو خط اهڙو غلط ۽ گمراه ڪن لکيو آهي، يا هن ان مان مراد ۽ مطلب غلط ڪڍيو آهي، يا ڄاڻي وائي هريرو مون کي ذليل ڪيو هيائين. مان اڄ تو کان اهو پڇڻ آيو هوس ته تو خط ۾ هن کي ڇا لکيو هو؟

”مون ته جو ڪجهه صحيح سمجهيو سو لکيو هو،“ فاطمه ورائيو، ”پر پڪ اٿم ته سراج به ان مان غلط مطلب نه ڪڍيو هوندو.“

”تنهن جي معنيٰ ته ڏوه سارو تنهنجو آهي!“ هن سراج ڏانهن منهن ڪندي چيو.

”ٻين تي ته الزام هڻين ٿو. پر پاڻ جو سراج لاءِ هيڏي ساري غلط بياني ڪئي اٿي!“ فاطمه ڪاوڙ مان چيو.

”مان ڇا ڪيو آ؟“ اسلم پڇيو.

”تو امان کي لکيو هو،“ سراج اسلم ڏانهن نهارڻ ڌاران چيو، ”ته مان ڪالهه پئسا بيوه جي ڌيءَ کي ڏنا هئا. حالانڪ ان ڇوڪريءَ کي مان اڳ ڏٺو به ڪونه هو. اهو تو امان جن کي مون کان بدظن ڪرڻ لاءِ لکيو هو. گڏوگڏ تون ان ڇوڪريءَ تي به تهمت هڻين هئي، جنهن کي پورو سچاڻين به ڪونه. اهو سڀ ڪجهه تو ڄاڻي وائي منهنجي بدنامي جي نيت سان ڪيو هو.“

”معاف ڪجو!“ اسلم چيو، ”اهو سڀ ڪجهه مون پاڻ هڻڻو نه پر توهان جي ماءُ ۽ پيءُ جي هدايتن موجب ڪيو هو. هنن جو چوڻ هو ته مان کين تنهنجي ۽ تنهنجي زندگيءَ جي رهڻي ڪهڻيءَ بابت احوال موڪليندو رهان. ان کان ته تون انڪار نه ڪندي ته تو هنن کي پئسا ڏنا، ۽ ته ان گهر ۾ ڪي مشڪوڪ ڪردار جا ڀاتي به آهن؟“

”منهنجي خيال ۾ تون پنهنجي سموري امارت ۽ مان مرتبي جي ڍونگ جي باوجود ان بدبخت ڇوڪريءَ جي جتيءَ برابر به نه آهين، جنهن تي ايڏا چوه ڇنڊي رهيو آهين!“ سراج هوريان ورائيو.

”ڇڱو، جي اهڙي آهي، ته ماءُ ۽ پيءُ سان ڪيئن چو نه ٿو؟“ اسلم وار ڪندي چيو.

”تو کي ٻڌايان ٿو ته اها ڳالهه به مان ڪري چڪو آهيان. اڄ امان جن سان هوءَ ملي وئي آهي.“

”پاڻ ڏسين ٿي رضيه،“ اسلم چيو، ”ته انهن حالتن ۾ اسان جو نٻاه ڏکيو

آهي. منهنجي خيال ۾ ته اهو سوال ئي مورگو ختم ٿي چڪو. اڄ کان پوءِ مان توهان جي ڪٽنب لاءِ اک جو پٿر ثابت نه ٿيندس." هو اٿيو، ۽ موڪلائڻ لاءِ ڪرسيءَ جي ٽيڪ کي هٿ ڏئي بيٺو. "ويڃ کان اڳ هڪ عرض ڪندس ته آئنده مون کي هٿين گڏجائين کان بخشيو وڃي ته بهتر."

فاطمه پاڻ نه جهلي سگهي. "تون ڪو اسان جو والي وارث آهين ڇا؟ رضيه توکي ٻڌايو ته هن سراج کي ڇا لاءِ گهرايو هيو. اسان تنهنجي هر لفظ کي حڪم سمجهڻ لاءِ تيار نه آهيون! انهن حڪمن هلائڻ بجاءِ ته توکي اسان سان نتڙت ۽ نهٺائيءَ سان هلڻ گهريو هيو، ڇو جو آسري تنهنجي تي ئي اسان ڳولن ڪهي ڪشالا ڪڍي، هتي آيون هيونسين."

"پر هاڻي جانا جي موت پڄاڻا حالتون ڦري ويون آهن! ائين نه؟" اسلم طنز وچان چيو.

"تنهن جي معنيٰ ته تون، اسان جي لاچاريءَ ۽ غربت تي پاڙيون ويٺو هئين." رضيه چڙ وچان چيو.

"هينئر ڪونه ٿو پاڙيان، ۽ نه ئي ارادو اٿم ته توهان جي وچ ۾ ويهي توهان جي انهن ڳالهين ٻولھين ۾ رخنو ۽ رنڊڪ ٿيان، جي توهان صديق بابت ڪندؤ." "اي ڏٺي!" فاطمه ڪن جي پاڙين کي ڇهندي چيو، "انسان ڪيئن نه مڻترو ٿي بدلجي ٿو وڃي."

"هاڻي ته خبر پيئي ته ادي؟" سراج رضيه کي چيو. "تري وڃ. هليو وڃ هتان." رضيه اسلم ڏانهن ڪاوڙ ۽ ڪروڌ سان گهوريندي چيو.

اهڙي پڄاڻيءَ جي اسلم کي هرگز توقع ڪانه هئي. هن کي پنهنجي شخصيت ۽ سپراڻيءَ ۽ هنن جي غربت تي ڪافي اعتماد ۽ پروسو هيو. هن کي ڪا مهل ته ويساه ئي نه پئي آيو. هن جي منهن جو پنو لهي ويو، ۽ ڇپ ٽڙڪڻ لڳس. "رضيه! جي اڄ مان هن در تان ائين نڪتس ته، ياد رک، وري نه موٽندس. سوچ ته ڇا ٿي ڪرين! منهنجا فيصلا اٿل هوندا آهن."

"تنهنجي ضرورت به ڪانهي." رضيه ڪاوڙ مان ڪرسيءَ تان اٿندي چيو. "اڃا! اصلي ائين؟" اسلم پنهنجا پروسا ۽ آسرا ڏهندا ڏسي، بي وسيءَ وچان چيو، "پر توکي ائين ڪرڻ نه جڳائي."

"تو کي ائين ڳالهائڻ نه جڳائي." فاطمه وچ ۾ پوندي چيو، "اسان تي ڪهڙو حق اٿي جو هلائين ٿو؟ ڪهڙي پئي اٿم جو توسان مٽي ڳنڍيان. چڱو جو ست ٿي سڌ پئجي وئي. هاڻي هل هتان جان ڇڏا!"

"پر تو مون سان وعدو ڪيو هيو، رضيه!" اسلم چيو، "۽ هاڻي ڦري رهي آهين منهنجا ٿورا ۽ هي خرچ....."

هن جي آخري شڪايت جي خصوصيت ۽ بيان جي لهجي تي سراج ڪل نه روڪي سگهيو. پر فاطمه پاڻ نه جهلي سگهي. ”ڪهڙا لک لڌايا ٿي؟ موڪلي به ته اها ٻن ويلن جي ماني اٿي ني!“

”چڏينس امان!“ سراج ماءُ کي جهليو، ”مهرباني ٿورا جو هاڻي هتان ڦٽو!“ هن اسلم ڏي منهن ڪندي چيو.

”مان وڃان ٿو. پر توکي ته ڏسي رهندس.“ اسلم ڪاوڙ ۾ چيو.

”وڻين ڇو پيو؟ دماغ نيڪ نٿي ڇا؟ يا ڪيانءِ سڌو؟“ رشيد ڪاوڙ مان ڪرسيءَ تان اٿي وڌيو.

”چڏيو، چڏيو!“ سراج وچ ۾ پوندي چيو ۽ اسلم جي ڀر ۾ ايندي سندس ڪلهي تي هٿ رکيائين، ”مهرباني ڪري هاڻي ماڻ ۾ هليا وڃو، نه ته“

اسلم جهٽ ڪن هن جي منهن ۾ خالي ذهن سان نهاريندو رهيو. سندس منهن ٽامڻي هڻي ويو هيو. هو پلتي مڙي، ڪمري مان ٻاهر نڪري ويو، ۽ سراج خلاف دل ۾ نفرت جا درياه سايون سانڍيون ويو. هو هر ڳالهه لاءِ سراج کي ئي تصور وارو سمجهي رهيو هيو. ويندي ويندي به هن کي هلڪي ۽ جهڪي آس هئي ته اڃا ڪجهه نه ويو هيو، ۽ عورتون وري جلد يا بدير نيڪ ٿي پئي سگهيون.

(۳)

حقيقت ۾ هن آخري گهڙيءَ تائين اهڙي انجام جي اميد نه پئي ڪئي. هن ڪڏهن سوچيو به نه هيو ته ٻه ڏتڙيل ۽ ڏوجهيل عورتون ائين سندس وڪڙ مان نڪري وينديون. اسلم کي پنهنجي عقل، سياڻپ ۽ ٺاهه ٺوه تي ڏاڍو ناز هيو، ان کان وڌيڪ هن کي پنهنجي ڌن دولت تي وڏو گهٽند هو، جو هن ڪجهه محنت ۽ ڪجهه ٻين ڏنگن ڏکن وسيلن سان ميڙيو هو. جڏهن هن رضيه کي چيو هو ته هو کيس سندس بدناميءَ ۽ گلا جي ڪانهي جي باوجود پنهنجو ڪرڻ لاءِ تيار هو، تڏهن هن بلڪل سچ پئي چيو، البت هن کي اها سڌ هئي ته ويڇاريءَ جانا اها غلط فهمي ۽ اهي شڪ شبها دور ڪري ڇڏيا هئا. هو ان ڳالهه تي فخر مند هيو ته هو هڪ گهٽ درجي واري ۽ غريب عورت کي پنهنجو مسافر ڪري رهيو هو.

پر هاڻي هو پاڻ کي هڪ معمولي ۽ هيٺو ماڻهو سمجهي رهيو هو. ڇو جو رضيه هن لاءِ تمام ضروري هئي. هن ڪافي وقت کان ساڻس پرڻجڻ جا خواب پئي لڌا ۽ اوسيئڙا ڪڍيا. هن اهڙيءَ ڇوڪريءَ سان شادي پئي ڪرڻ چاهي جا نوجوان

هجي، پڙهيل ڳڙهيل هجي، غريب به هجي، سُورن جي ستايل هجي، ڇو جو اها سندس تابعدار ۽ فرمانبردار ٿي رهي پئي سگهي. سندس پوڄا ڪري پئي سگهي ۽ رڳو سندس ئي ٿي رهي پئي سگهي. اهڙي عورت رڳو رضيه ئي ٿي پئي سگهي. اُن ڪاڻ ئي هن وڌيڪ مال ميٽڙ لاءِ هٿ پير پئي هنيان. وڪالت سان گڏوگڏ زمين جا مقاطعا به ڪٽڻ شروع ڪيا هيائين ته واپار ۾ به گهڙي پيو هيو. ڪافي ملڪيت مڏي ناهي هيائين، پر اڃا به وڌيڪ جي سڌ هيس. اها سڌ رضيه بعد ئي پوري ٿي پئي سگهيس. شهري ماحول ۾، هڪ خوبصورت پڙهيل زال جي مدد ۽ سهڪار سان، ڪاروبار وڌائڻ ۾ وڌيڪ سهولت ڏيڻ جي نيت سان، هن ستت ئي رضيه سان شادي جا خيال ۽ سانباها پئي ڪيا. پر اڄ سندس سڀ سڀنا ٽٽي چڪا هئا. اڄ جي ملاقات هن لاءِ هڪ اهڙي اندوهناڪ آنڌي ٿي آئي هئي جا سندس سڀنن جي سنسار کي تهنس تهنس ڪري وئي هئي. هن کي اڃا به ڪو آسرو، ڪو هلڪو اميد جو ترورو نظر آيو پئي. هن پروڙي ورتو ته ان انجام جو هڪڙو اڪيلو ڪارڻ صديق هو..... ۽ هن اُن سان نمري اچڻ جو پڪو پھ ڪري ڇڏيو.



”ان ۾ منهنجو ڏوه نه آهي.“ رضيه فاطمه کي ڳرائڙي وجهي رهندي چيو، ”مون کي ڪهڙي سڌ ته هو اهڙو ڪيڻو نڪرندو.“

”خدا ڪٿي بچائي ورتو! نه ته الاڻي جي ڪهڙو حشر ٿئي ها.“ فاطمه چوٽڪاري جو ساه کنيو.

جهڻ کان پوءِ سڀ وري اهڙا تهڙا خوش خرم ٿي ويا. رضيه گذريل ڳالهين ساري ڇرڪي پئي وئي. فاطمه الله جا شڪرانا بجا آڻي ٿڪي ڪانه پئي. رشيد جي خوشيءَ جو ڪو انت ئي ڪونه هيو. هو تمام گهڻو اُتساه ۾ هيو. هن تي هاڻي بار وڌي ويا هيا. کيس هاڻي هنن بيواهن عورتن جي سارسنيال لهڻي هئي. سراج البت پنهنجي سوچ ۾ غرق هيو. رضيه ليکي هو اڃا مٿس ڌمڪيل هو.

”صديق توکي وڌيڪ ڇا ٻڌايو؟“ رضيه سراج جي ڀر ۾ ايندي چيو.

”هو توکي ملڪيت مان يا روڪ مان ڪجهه حصو بخشيش ڪرڻ چاهي ٿو، ۽ هڪ دفعو منهنجي موجودگيءَ ۾ توسان ملڻ لاءِ اتالو آهي.“

”اها مجال ڪيئن ٿي اٿس؟“ فاطمه وچ ۾ رڙ ڪئي.

ان بعد سراج ٿوري ۾ کين صديق سان ٿيل ڳالهه ٻوله جو ذڪر ڪري ٻڌايو، ۽ کين سندس خيالن ۽ ارادن کان به آگاه ڪيو.

”تون ڇا ٿو سمجهين؟“ رضيه پڇيو.

”مان ته کيس سمجهي نه سگهيو آهيان. تولا ڪو خاص چاه به ڪونه اٿس،

تڏهين به توکي ڪجهه بخشيش ڪرڻ چاهي ٿو! منهنجي خيال ۾ ته نيت ۾ ڪو خلل ضرور اٿس. يا ته وري دماغ درست نه اٿس. شايد جانا جي موت جي صدمي ذهن مفلوج ڪري ڇڏيو اٿس.

”خدا ويڃاريءَ کي جنت ۾ جاءِ ڏئي. اسان لاءِ ته فرشتو ٿي آهي. ٽي هزار رپيا! رضا سوچ ته سهي! اڄ صبح جو پاڻ وٽ رڳو ٽي رپيا هئا، ۽ تنهنجي گهڙي گروي رکڻ جو پئي سوچيو سين.“

رضيه صديق جي ڪردار ۽ قول تي سوچي رهي هئي. ”ڪو وڏو منصوبو سٽيو اٿائين!“ هن پڻ پڙ ڪئي. سراج سندس هورا ڪورا تاڙي ويو ۽ چيائين، ”مان ساڻس هڪ لڱا وري ملندس.“

پندرهن منٽن کان پوءِ هو ايئن ٿي ويا ڇڻ ڪي ٿيوڻي ڪين هو. سراج رکي رکي هنن جي ڳالهين پاسي ڌيان ڏنو پئي، نه ته، رڳو رشيد ئي پئي ڳالهايو. ”توهان ڳوٺ وڃي ڇا ڪندؤ؟“ هن اڄ ڳالهائڻ جو قسم کنيو هو، ”ننڍڙي ڳوٺڙي ۾ ڇا رکيو آهي! هت سڀ ڪجهه آهي. شهر آهي، سهولتيون آهن، سراج آهي، پئسو آهي. سڀ هتي ڪٺا رهو. مان توهان جو ساٿ ڏيندس. گڏجي ڪو ڌنڌو ڪنداسين. منهنجي چاچي وٽ هزار رپيو آهي. هو ڪيتري وقت کان، ڌنڌي ڪاڻ، آهي پئسا مون کي ڏيڻ لاءِ چئي رهيو آهي. هزار رپيا توهان ڏجو. ٻن هزارن جي سيٽپ سان چڱو ڇوڪو ننڍو ڪاروبار هلي پوندو. اڄ ڪالھ ڪتابن لاءِ سٺي مارڪيٽ آهي. هڪ اشاعت گهر کولينداسين. مون کي ان جو ڪافي تجربو آهي. ٽن چئن سالن کان هڪ پبلشر وٽ ڪم پيو ڪريان. اديب شاعر به چڱا دوست آهن. مواد سٺو ملي ويندو. روز مره جو خرچ به نڪري ويندو، ڪجهه پاڇي به ٿيندي. توهان مون تي اعتبار ڪري سگهو ٿا. ڪم کي هوريان هوريان وڌائبو ۽ ترقي وٺرائجي.“

”صلاح ته خراب ڪانهي.“ رضيه اڪين ۾ چمڪ آڻيندي چيو.

”مون کي ته ڪا خبر نه آهي. باقي اهو سو آهي ته رهڻ هتي گهرجي.“ فاطمه چيو.

”تنهن جو ڇا خيال آ، ادا؟“ رضيه سراج کان پڇيو.

”نيڪ آ! سٺي صلاح آ ۽ نيڪ پڻ.“ سراج ورائيو، ”رشيد کي ان ڪم جو سٺو تجربو آهي، پر ٺهيو، وڌيڪ پوءِ ڳالهائينداسين.“

”ڏٺو!“ رشيد رڙ ڪري چيو، ”توهان هاڻي سکر ۾ ئي رهو. منهنجي گهر جي ڀر ۾ هڪ جاءِ خالي آهي. توهان سڀ اتي هلي رهو، سراج سميت. جيستائين توهان کي ٽي هزار ملن، تيستائين تيستائين رضيه جي گهڙيءَ مان ڪم هلي ويندو. پوءِ سڀ نيڪ ٿي ويندو. پر..... پر تون ڪاڏي، سراج؟“

”پٽ، ڪاڏي پيو وڃين؟“ فاطمه وائڙي ٿي وئي.

رضيه حيرت ۾ ڀاءُ ڏانهن نهاريو. هن ڪرسيءَ تان اٿي، اُباسي ڏئي، ٻاهر

وڃڻ لاءِ منهن ڦريو هو. 'شايد مان توهان کان هميشه لاءِ موڪلائي رهيو هجان! هن دل ۾ چيو ۽ هلڪي مرڪ چپن تي آندائين. "وري شايد هڪ ٻئي سان نه ملون!" اوچتو هن جي زبان مان نڪري ويو. "ڇا ٿو چئين، ٻچا!" ماءُ کان رڙ نڪري وئي. "ڪاڏي ٿو وڃين؟" رضيه چيو.

"ڪجهه ناهي! ڪاڏي به نه!" سراج ڳنڀير ٿيندي چيو. "اسان کي ڪجهه وقت لاءِ هڪ ٻئي کان ڌار رهڻو پوندو. توهان منهنجي پٺيان نه پئڄو! مان پاڻ ئي توهان وٽ ايندس پيو..... ڪجهه وقت مون کي نوڪلائي ڪبي. في الحال منهنجي پچر ڇڏي ڏجو..... ان ۾ ئي توهان جي..... اسان جي پلائي آهي..... چڱو، خدا حافظ!"

هو هوريان هوريان در ٽپيو ته رضيه اچي اڳيان دڳ جهلس، "ادا! اسان کي ائين ڇڏي ڪاڏي ٿو وڃين؟" هن جي اکين ۾ اداسائي تري آئي. "نه! مان وڃان ٿو! وري ايندس. ضرور ايندس." ۽ هو رضيه کي پاسي ڪري هيٺ لهي ويو.

"توهان ڇڏيوس. وري ڦيري آئي اٿس." رشيد رضيه کي پانه کان وٺي ڇڪي اندر ڪندي چيو. "توهان ترسو. مان اچان ٿو!" ۽ هو به سراج جي پويان هيٺ لهي ويو.

"مون کي خبر هئي ته تون ڪڍ ايندين." سراج چيو، "وڃ! موٽي وڃ! مون کان وڌيڪ هنن کي تنهنجي ضرورت آهي. سندن چڱيءَ پر سارسنيار لهج. مان..... مان شايد وري موٽي اچان. جي آيس ته..... چڱو! خدا حافظ!" هو اڳتي وڌي ويو. "ڪاڏي ٿو وڃين! ڇا ٿيو اٿي؟ ڇا پيو ڪرين؟" رشيد سندس پٺيان پوندو پڇيو.

سراج هلندي هلندي بيهي رهيو. هن ڏي منهن ڦيرائين ۽ چيائين. "وري مون کان اهو نه پڇج ڪجهه به نه ٻڌائيندو مانء. مون کي ڏسڻ به نه اچجانء. مان شايد پاڻ هرتو ئي وري هتي اچان..... مون کي ڇڏي، تون هنن ڏي وڃ. سمجهئي؟"

اهو ڄاڻائڻ ضروري نه آهي ته رشيد ڪيئن هنن وٽ موٽي ويو، هنن کي ڪيئن ۽ ڪهڙي آئت ڏنائين، ڪيئن هنن کي سمجهايائين ته سراج کي، اڪيلائي ۽ آرام جي ضرورت آهي، ۽ ته هو سڀاڻي ضرور ايندو، ۽ روزانو ايندو رهندو، ته هوئي سندن سارسنيار لهندو ته سراج جي به سڌ سماءُ وٺندو رهندو، ۽ ڊاڪٽر کي ڏيکاريندو رهندو، وغيره وغيره..... دراصل ان رات کان پوءِ رشيد هنن لاءِ ڄڻ گهر پاتيءَ جي جڳهه واري چڪو هو.

(4)

اتان نڪري سراج سڌو زرينه جي ڏسيل جاءِ تي ويو. در ڪڙڪائڻ تي ڪنهن پڇيو ”ڪير آ؟“

”مان هاڻ! سراج“ هن زرينه جو آواز سڃاتو. ”در لاه!“

در کليو، اندران زرينه هٿ ۾ لالئين جهليو بيٺي هئي. هو زرينه جي پويان اندر ڪري ۾ گهريو. هن اوچتي ۽ بي وقتي آمد زرينه کي پريشان کان وڌيڪ خوف زده ڪري ڇڏيو. ڪمرو کافي ڪشادو هو. ان جي اترين پاسي ڪنهن ٻئي ڪمري جو دروازو هو جو بنديل هو. ان ۾ شايد حياتان رهندي هئي. ڏاکڻي پاسي وارو دروازو ڪوڪن ۽ تختن سان بند ٿيل هو. شايد پر واري ڪنهن جاءِ ڏانهن کڻندڙ هو. ڪمري ۾ فرنيچر ڪو خاص ڪونه هو. هڪ ڪٽ، ٻه ڪرسيون ۽ هڪ تپائي، جنهن تي زرينه لالئين رکي هئي. زرينه ماٺ ڪيون مهان ڏانهن نهاريندي رهي، جو غور سان سندس ڪمري جو مطالعو ڪري رهيو هو.

”ڪاڻي دير ٿي چڪي آهي..... اڌ رات ٿي هوندي! نه؟“ سراج ڪنڌ مٿي ڪرڻ کان سواءِ ئي چيو.

”ها! اڳهون گهٽ 11 جا ٺڪاڻ ڪيا،“ هن جان ڇڏائيندي ٽڪڙو ٽڪڙو ورائيو.

”اڄ مان تو وٽ پهريون ۽ آخري ڀيرو آيو آهيان.“ سراج ڳنڍي ٿيندي چيو.

”ڇو؟..... ڪاڏي وڃين ٿو ڇا؟ ڪاڏي؟“

”سڀان!..... سڀان، خبر نه آهي ته مان لاڻي جي ڪٿي هجان!“ هن ڪرسيءَ تي ويهندي چيو.

”تنهن جي معنيٰ ته بابا جي نتيجي تي به نه ايندين؟“

”نه، صبح جو چڪر هڻي ويندس.“ هن ڪنڌ مٿي کڻي ڏٺو. زرينه کي بيٺل

ڏسي کيس سامهون ڪرسيءَ تي ويهڻ لاءِ چيائين.

”ڏاڍي هيٺي پئي لڳين! اڳ به ائين ڳريل هئينءَ ڇا؟“ سراج سندس هٿ

هٿ ۾ وٺندي چيو.

”ها! اصل کان ائين آهيان. هاڻي ئي اهڙي اٿم.“ زرينه هلڪي مرڪ سان

ورائيو.

”جميله خوراڪ ۾ ڪوتاهي ڪئي هوندي؟“ سراج پڇيس.

”نه ائين نه آهي. هن سدائين مون سان پنهنجيءَ اولاد جيان ورتاءُ ڪيو

آهي. هوءَ ڏاڍي ڀلي ۽ مهربان ماءُ آهي..... تو شايد هن کي غلط سمجهيو آهي.“

زرينه دڪڏاڻڪ نوع ۾ چيو. سندس منهن تي پيلاڻ ۽ لاڻا اچي ويئي. ”هوءَ مون

کي ڇا ڪري سگهندي يا ڏٺي سگهندي ويڇاريءَ کي پنهنجي فڪرات مان تر فرست ملي. هوءَ تر سهاڄي آهي. ٻارن وانگر معدوم ۽ اهو وجه. ويڇاري ڪيترو نه ڊکي آهي!

”هاڻي سندس ۽ ٻارن جو ڇا ٿيندو؟ هتي رهندا يا ڳوٺ هليا ويندا؟“
 ”ڪيئن چئجي! ڪهڙي خبر! قرض ۾ تر ورتا پيا آهن. جاءِ جي مالڪ به رڻ ٻاري ڏنو اٿن. ۽ جاءِ خالي ڪري وڃو، مون مساوڙ تان هٽ ڪنيو.“
 ”ڏسڻ ۾ تر رڻ نه نهنجو سهارو ٿو اچين. اڳ به تون هٿين ۽ هاڻي به توتي ئي پاڙيندا هوندا.“ سراج چيو.

”ٻيو اٿن به ڪير؟ مان ئي تر آهيان!..... اسين هڪ تر آهيون. چنندي مان تر ڪونه. آخر به تر ابي جو اولاد آهن، ۽ ويڇاري جڙيل!..... (هن جو آواز ڪهڪهو ٿي ويو، هن تر بابا پٺيان پنهنجي زندگي تباهه ڪري ڇڏي. هاڻي تر ڏينهن ٻن جي مهان هوندي، ڳڻتيون، پورهڻو ۽ غربت تر حياتيءَ کي آڏوهي ٿي لڳندا آهن ني، ڪهڙو اعتبار آ هاڻي سندس جيئڻ تي هن کي تر توتي آسرو آهي! چيائين پئي تر توکان ڪجهه مدد وٺي ڳوٺ هلي ويندي. ۽ بابي واري ڇهه جريب ٻني آباد ڪندي. هت رهڻ ۽ جالڻ هن لاءِ ڏاڍو ڏکيو آهي. مون کان ئي ڏٺو سٺو نٿو ٿئي. ان ڏينهن ئي کيس هڪ ڳالهه کان جواب ڏئي پئي پڇتايان. ويڇاري ڪجهه چئي تر نه سگهي، باقي اڪيون سو اڪيون ٿي ويس. مان به ڪيتري نه ڪلور دل آهيان!“ زرينه روئڻ لڳي.
 ”ڪيئن!؟“

”مان کين ڏسڻ ويئي هئس. ننڍڙي فهميده بوٽ ڪاڻ روئي رهي هئي. ان وقت سرگواسي رامچند به اتي ويٺو هو، ۽ امان کي چيائين تر ڪو سامان کيس ڏئي تر پاءُ وٽ گروي رکي رقم آڻي ڏيانءِ. امان مون کي منهنجي ايرينگن لاءِ چيو. پر الاڻي جي ڇو ان وقت منهنجي وات مان نه جو لفظ نڪري ويو. هوءَ روئي ويئي، اصل اوچنگارون ڏيئي. پوءِ تر ايرينگ لاهي کڻي پيرن ۾ رکيائينس، پر سندس نه کي نون ڪوٽ چڙهي چڪا هئا. ڪيڏو نه ڏک رسيو هوندس! صدمو به صدمن جهڙو. ڪاش مان اهو نه جو لفظ واتان نه ڪڍان ها!“ زرينه رئي جي پلاند سان اڪيون اگهيون.

”رامچند کي سڃاڻين ڇا؟“

”هاڻ! بابي جو بالجيءَ ۽ اسڪول جو يار هو. اسان وٽ ايندو رهندو هو. ڇو؟ تون به سڃاڻينس ڇا؟“

”نه! بس ايئن ئي پڇيم.“ سراج چرڪ ڀري چيو، ”خبر نه آهي، تر جي جڙيل به رب جي راه ورتي تر پويان ٻارڙن جو ڇا ٿيندو؟“

”الاڻي! الاڻي!!“ زرينه رڙ ڪري اکيون هٿ سان ڍڪي ڇڏيون. ائين ئي لڳو ڄڻ هوءَ اڳ به ڪيترائي دفعا پاڻ کان اهو سوال پڇي چڪي هئي.
 ”۽ ڪهڙي خبر ته جميله کان اڳ تون ئي ڊهي پوين. پوءِ ڇا ٿيندو؟ در در جا ڌڪا؟ جميله ته پاڻ ماري ڇڏيندي!“ سراج چيو.
 ”نه، نه! خدا اهڙو ڏينهن نه آڻيندو.“ زرينه جو هانءُ ڦسي پيو، ۽ سراج ڏانهن نمائائيءَ سان نهارڻ لڳي. سراج اٿي ڪمري ۾ پٺاڻ ڇڏي لڳو. هڪ هن منٽن جي ماڻ کانپوءِ وري پڇيائين:

”اوکيءَ ويل لاءِ به ڪجهه بچايو اٿو ڪين نه؟“
 ”نه! ٽڪو به نه!“

”ڇو؟ اڄ ڪالهه ڌنڌو مالو آهي ڇا؟“
 ”نه“ هن جي منهن تي حياءَ ۽ شرم جي لهر ڊوڙي وئي، ۽ ڪنڌ هيٺ ڪري ڇڏيائين.

”شايد ويڇاري ڪريمان به تو وارو جيون ئي جالڻ تي لاچار ٿي پئي.“ هن ڪنڌ ورائي چئي ڏنو.
 ”نه! نه!! ڏٺي امان ڏيندس.“ زرينه کان ڊانھن نڪري وئي ڄڻ دل ۾ ڇرو گھرجي ويو هجيس.

”ها! ڇو نه! جيئن توکي امان ۾ رکيو اٿائين!“ سراج ٽوڪ وڇان کليو.
 زرينه جي سرير مان سپسرائيئون نڪري ويون. هوءَ ڪنٺ لڳي. منهن هڻن سان ڍڪي ڇڏيائين. ٻئي ڪا گهڙي ماڻ هئا. آخر سراج وڌي هن جي ڀرسان آيو. ڪلهن کي وٺي پاڻ ڏي مٿي منهن ڪيائينس. زرينه جي اکين ۾ اداسي ۽ اونھائي واري ماڻ هئي، پر ڇپ ٿڙڪي رهيا هئس. هو اوچتو هيٺ جھڪيو. هٿ هن جي پيرن تي رکي، اُٿي سڌو ٿي مٿي تان چمي ورتائينس. زرينه چرڪي هڻي پري ٿي وئي.

”اهو ڇا ٿو ڪرين؟“ هوءَ سڄي پيلي ٿي وئي.
 ”مان تو آڏو نه جھڪيو آهيان. انسانيت جي بي وسيءَ، لاچاريءَ ۽ نراسائيءَ آڏو سڀس نوايو اٿم“ ايترو چئي هو دريءَ طرف هليو ويو. جهٽ بيهي، ٿري، وري چيائين، ”اڳيون مان هڪ مفروور دولت مند انسان کي چيو هو ته هو تنهنجي پيرن برابر به نه هو، ۽ ته مون پنهن جيءَ پيٺ کي توسان گڏ ويهاريو هو.....“
 چريو ٿي پيو آهيان ڇا؟ شايد! مان ته هڪ گھنگهار ۽ گندي عورت آهيان
 تو ائين ڇو چيو؟“

”بس! مون کي هو ڪمڻو ۽ تون عظيم لڳينءَ! نه ته تنهنجي به ڪا زندگي آهي! تون ئي ڇڻو. توکي وٺي ٿو اهو جيئن؟ ان کان ته ماڻهو ٻڏي مري ته ڇڻو!“

”ٻوڙ، هنن يتيمن ۽ بي واهن جو ڇا ٿيندو؟ ڪهڙو اوهي واهي وينو آئن.“
 زرينه ڪنهن به حيرت يا چرڪ کان سواءِ ڪنڌ هيٺ ڪري ورائيو.

سراج هن جي اکين ۾ نهارڻ لڳو. سندس اکين ۾ هن جي تجويز ڪا به حيراني يا پریشاني پيدا نه ڪئي هئي. شايد هن اڳ ئي ان تجويز تي سوچي ڇڏيو هو. سچ پچ اها زندگي کيس ڪافي وقت کان پيڙا ۽ پڇتاڙ ڏئي رهي هئي. هن ڪيئي ڀيرا آپگهات ڪري ان جيون کان جان ڇڏائڻ چاهي هئي. پر ان لاءِ به پاڻ کي بي وس ۽ لاچار پئي سمجهيائين. گهر جي حالت ۽ ننڍڙن جي فڪر کيس ان کان روڪيو پئي رکيو. اهوئي سبب هو جو سندس روح جسم جيان گندو ڪين ٿيو. هو. هن جو ضمير اڃا سجاڳ هو. ان سوجهري تي هوءَ خوشحال زندگيءَ ۽ خوشگوار مستقبل جي ڳولا جاري پئي رکيو آئي. اهو سڀڪجه سراج به ڄاتو پئي.

”مان اڄ توسان ڪا ڳالھ ڪرڻ آيو هوس.“ سراج اٿل ارادو ڪري دل ٻڌي چيو، ”مان اڄ پنهنجي گهروارن کان موڪلائي آيو آهيان. امان کان، اديءَ کان..... مان وري اوڏانهن نه موٽي ويندس!“

”ڇو!“ زرينه ان انڪشاف تي چرڪي ۽ ڊڄي وئي.
 ”دنيا ۾ مان رڳو توکي ئي پنهنجو ٿو سمجهان. هل ته ڪاڏي هليا هلون.“
 پري! هن جون اکيون چمڪيون. زرينه چرڪي پئتي هٽندي سوچيو، ”شايد چريو ٿي پيو آهي.“ ۽ چيائين، ”ڪاڏي هلون؟“
 ”مون کي ڪهڙي خبر؟ مان ته رڳو اهو ڄاڻان ته پنهنجي راه ۽ منزل ساڳي آهي.“

زرينه ماٺ ڪيون هن ڏانهن نهاريندي رهي. کيس ڪجهه به سمجهه ۾ نه پئي آيو. ايترو سو ضرور محسوس ڪيائين ته هو ڏاڍو ڊکي ۽ پریشان هو.
 ”مون کي ته ڪجهه به سمجهه ۾ نٿو اچي.“ زرينه هوريان پڻڪيو.
 ”پاڻهي ئي سمجهي ويندينءِ، تون به مان وانگر آهين. پاڻ سان پاڻ ڪئي اٿي. پنهنجي چار مان نڪرڻ جي اجاڻي آس رکيو ويٺي آهين. گهڻو سوچيندينءِ ته چري ٿي پوندينءِ. مون سان به اها جٺ آهي. پاڻ ٻئي هڪ ئي راه جا راهي آهيون. هل ته هلون! منزل ڳوليو.“

”ڇا لاءِ؟ چريو ٿيو آهين ڇا؟“ زرينه احتجاج زاري نوع ۾ چيو.
 ”ڇا لاءِ؟ ڇاڪاڻ ته تون ان زندگيءَ مان تنڊ آهين. ڄاڻي وائي حقيقت کان منهن موڙي رهي آهين. سڀاڻي تون به جميل جيان ڊهي پوندينءِ. جميل هونءِ ئي ڏينهن ٻن جي مهمان آهي. باقي ٻار؟ ڇا ڪريهه ڪي هونءِ تڪليفون ۽ تنگايون آڏو نه اينديون؟ روز ڪيترا محتاج ۽ پينو ٻار ڏسين ٿي؟ اهو سڀ ڪجهه تون

اڪيلو ختم نه ڪري سگهندين.ء. اجايو پئي پاڻ کي هلاڪ ۽ پريشان ڪرين!“

”ڇا ٿيندو؟ ڇا ٿيندو؟“ زرينه سڏڪن ۾ پئجي ويئي.

”ڇا ٿيندو؟ جيڪو نٿو آ، تنهن کي هاڻي ئي ٽوڙي ڇڏ. رڳو پنهنجن دڪن تي ديرو ڄما. جو ڪجهه هاڻي نٿي سڃهي سگهين، سو سپاڻي سڃهي ويندين.ء.

پر تڏهين ڏاڍي دير ٿي وئي هوندي. پوءِ جو پڇتاءُ به ڪجهه نه ڪندو. اهو منهنجو آخري مشورو اٿي. وري شايد پاڻ ملي يا احوالي نه ٿي سگهون. مان هڪ دفعو سپاڻي وري تو وٽ ايندس، ۽ ٻڌائيندومانءِ ته رامچند ۽ تلوڪ چند کي ڪنهن ماريو هو ڇڏو الله واهي!“

”تو کي ڪيئن خبر پئي ته ڪنهن ماريو؟“ هوءَ خوف کان ٿڌي ٿي ويئي.

”مون کي خبر آ ۽ مان رڳو توکي ئي ٻڌائيندس. مون اهو فيصلو ڪري ڇڏيو آهي. ڇڏو، في امان الله! وري سپاڻي!“

”هو ٻاهر نڪري ويو. زرينه واٽڙي ۽ غير حاضر دماغيءَ سان هن کي ويندو ڏسندي رهي. پر هن جو دماغ به اڃ جاءِ نه هو.

سڄي رات زرينه بخار ۾ وڃي گذاري. هوءَ هرهر ڪٽ تان چرڪ پري اٿي پٽڪي پئي. سڄي رات هوءَ خوابن ۾ ماءُ ۽ پائن پينن کي ڏسندي رهي.

ٻئي طرف پر واري گهر ۾ هڪ ماڻهو جاڳيو ويٺو هو. جڏهين کان سراج ۽ زرينه پاڻ ۾ گفتگو شروع ڪئي هئي، تڏهين کان وڏيرو صديق به وڃ واري بنديل دروازي تي ڪن لائي اچي بيهي رهيو هو. سراج هليو ويو ته هن جهٽ لاءِ بهي سوچيو ۽ پوءِ ڪرسي کڻي اچي در جي ڀرسان رکيائين. هن ڪرسي ان ڪري اتي رکي ته جيئن سپاڻي سراج ۽ زرينه جي گفتگو آرام سان ويهي ٻڌي سگهي. ڇو جو اڃا بهي بيهي هو ٽڪجي پيو هو.

(۵)

ٻئي ڏينهن صبح جو جڏهين ۱۱ بجي سراج ايس- پي جي آفيس آيو ته کيس ڏهه پندرهن منٽ ٻاهر ترسائڻ بعد ئي اندر گهرايو ويو. اهو هن جي توقع خلاف هو. هن سمجهيو هو ته وڃڻ سان ئي مٿس سوالن جي جهل شروع ٿي ويندي. ٻاهر انتظار مهل به هو چوڌوڻي بهاري رهيو هو ته هن تي ڪا نظر داري يا چوڪسي ته ڪانه ٿي ڪئي وڃي. پر هن جو اهو خيال به درست نه نڪتو. ملاقات ۽ سوالن جو سوچي ئي هن کي ڪنٺي وٺي ويئي. ان حالت ۾ ئي هن کي قادري بخش اندر گهرايو. هو اندر اڪيلو هو. سراج به وڃي سندس سامهون ڪرسيءَ

تي ويٺو. قادر بخش آفيس واري ميز تان اٿي، ڪنڊ ۾ پيل صوفي تي وڃي ويٺو. ”سو، نيٺ اچي وٺين! يار مون کي پڪ ڪانه هئي ته ڪو ايندين. آءُ، هتي اچي ويهه ايترو تڪلف ڇو ٿو ڪرين، ميان؟ پر ۾ ويهڻ ۾ ڀڙ ٿو ٿئي ڇا؟“

سراج ڪرسيءَ تان اٿي هن جي ڀرسان وڃي ويٺو ۽ ڀڙ گاڏڙ حيرت سان هن ڏانهن تڪڙ لڳو. ڪجهه وقت ٻئي ماڻ ۾ هڪٻئي ڏانهن تڪيندا رهيا. آخر سراج ڳالهائيو. ”مان درخواست ڪئي آيو آهيان منڊيءَ ۽ واڇ لاءِ ڏسو نيڪ آ نه؟ ڪين ڪا غلطي اٿس؟“

”نيڪ آ، نيڪ آ،“ قادر وراڻيو ۽ ڪائس درخواست وٺي ٽپائيءَ تي اٿس تري هيٺان رکي، ”نيڪ آ، وڌيڪ تڪليف نه ڪرا“

”منهنجي خيال ۾ ڪالهه توهان مون کان اڄ خون بابت ڪجهه پڇا ڪرڻ جو خيال ڏيکاريو هو.“ سراج چيو.

”ڪهڙي تڪڙ آ، اڄ نه ته سپان. ڪو ڀڳو ٿو وڃين ڇا! آ وٺ!“ هن سراج کي سگريٽ آڇيو.

”ڀلا ٻڌايو ته،“ سراج پاڪيٽ مان سگريٽ ڪڍندي چيو، ”منهنجي خيال ۾ توهان جو ڇاڇ جو طريقو به نرالو آهي. اڳي کان منڊ ۾ غير واسطيدار ۽ هيڏانهن هوڏانهن جا سوال ڪندا آهيو. هن کي دلچسپ ڏياري سندس ڌيان هٽائي، پوءِ اوچتو مطلب جا سوال پڇڻ شروع ڪندا آهيو. ۽ هو اوچتو وار نه سهي وڃي ۽ ٿڙي پوندو آهي. ايئن آهي نه؟“

”ها! ڇو؟ تون ايئن ڇو ٿو سوچين؟“

”قادر بخش!“ سراج صوفي تان اٿندي سڌو مطلب تي ايندي چيو، ”تو ڪالهه مون کي چيو هو ته مون کان قتل جي سلسلي ۾ ڪا پڇا ڳاڇا ڪرڻي هيئي. سو اڄ مان آيو آهيان. جو ڪجهه پڇڻو اٿئي پڇي وٺ، نه ته مان هليو ويندو سانءُ. مون کي تڪڙ آهي. مرحوم مظفر جي ٽيجهي تي به وڃڻو اٿم. مان ته تنگ اچي ٿيو آهيان. صحت به ان ڪري نيڪ نٿي رهيم. جيڪي پڇڻو اٿو سڌو سنئون پڇو. آڏا اُٻتا سوال شايد نه ورجائي سگهان.“

”خدا جا بنده، ڇا ٿو چئين؟ ڇا پڇانءُ؟“ قادر بخش ڳنڀير ٿي چيو، ”ڇو ڪٿي هروڀرو پاڻ کي هلاڪ ۽ پریشان ڪيو اٿي.“ هن اٿي سراج کي زور سان هيٺ ويهاري ڏيئي چيو، ”اڃا پڇيائون جون ڳالهيون نه ڪرا! تڪڙ آ ڇا؟ مون ته توکي رڳو ملڻ لاءِ چيو هو. پڇا ته پوءِ به ڪري ٿي سگهجي. اجايا شڪ شبها ڇو ٿو ڪرين. مان هت اڪيلو ٿو پايان. تو جهڙي سببتي ۽ سياڻي ماڻهوءَ سان سنگت وڌائڻ ۽ ويجهي ٿيڻ لاءِ توسان تعلقات وڌائڻ پئي چاهيم. ان ڪري ئي چيو هيو مانءُ ته اچي ملجانءِ. پر تون مون کي مطلبتي ٿو سمجهين اٿئي ڇا؟ ٺهي ويهه!“

ديج ذرا“

سراج چنگه چنگه تي چاڙهي ويهي رهيو ۽ هن ڏانهن ماٺ ۾ نهارڻ لڳو. ’سج پڇ! مون کي ڌيان هٽائڻ لاءِ هو اهي ڳالهائون ڪري رهيو آهي،‘ سراج سوچيو. ”پنج منٽ ترس! ڪافي پيئڻ پوءِ هليو وڃ.“ قادر وري ڳالهائڻ شروع ڪيو، ”سڄو ڏينهن پٽ ڪوھ ۽ ڊڪ ڊوڙ پريشان ٿي ڪري ڇڏي. پنج منٽ تو جهڙي يار سان ڪچهري ٿا ڪريون ته تازا توانا ٿا ٿي وڃون. نه ته سڄو ڏينهن پيا اڃائي مٿي ماري ڪريون. عجيب وغيره ماڻهن سان واسطو ٿو پوي. خوني، چورن رهن، ڳنڍي ڪپ! ڪي سڄا ڏوهاري ته ڪي بي ڏوهي. انهن کان پڇا ڪرڻ ۽ ڏهه باسراڻن ته مٿو چٽ ڪريو ڇڏي. ٿيرا گهيرا ڏئي، وڪڙ چاڙهي کڻي ڍال تي آڻيندا آهيون. ڪڏهن ڪڏهن ته جواب ڏيڻ واري ڏوهيءَ کان اسان پڇڻ وارا وڌيڪ شش و پنج ۾ اچي پوندا آهيون. اسان جو پيشو به هڪ فن آهي.“ قادر ساھي پٺڻ لاءِ جهٽ ترسيو. هو اٿي ڪمري ۾ پسار ڪرڻ لڳو. هن جو سڄو هٿ پويان بندڻ تي هو ۽ ڪهو هٿ هيٺ مٿي ڪري ڳالهائي رهيو هو. سراج ڏٺو ته هن پسار ڪندي ٻه دفعا در وٽ بيھي ٻاهران ڪجهه ٻڌڻ جي ڪوشش ڪئي. ’هو ڪنهن جو انتظار ته نٿو ڪري؟‘ سراج سوچيو.

”تو سج پئي چيو ته اسان جو جاچ ڪرڻ جو طريقو عجيب ۽ نرالو آهي. صحيح آ، اسان جا نفسياتي طريقا ڪل جهڙا ۽ عجيب هوندا آهن. تون به ته قانون جو شاگرد آهين، تون اها ڳالهه ڪجهه سمجهي سگهين ٿو.“

”هاڻ، هيس“ سراج ورنديءَ جي ڪوشش ڪئي.

”ڪيترن ئي ڪيسن ۾.“ قادر وري تقرير شروع ڪئي، ”اسان شڪي ماڻهوءَ کي يڪدم گرفتار نه ڪندا آهيون، ۽ نه ئي کيس ٿاڻي تي گهرائيندا آهيون. ائين محسوس ڪرڻ ڏيندا آهيونس ڄڻ اسان جو هن ۾ رتيءَ برابر به شڪ نه آهي. هن کي بندڻ سان اسان ثبوت هٿ ڪرڻ جا رستا بند ڪرڻ نه چاهيندا آهيون. اسان کيس آزاد ڇڏي ڏيندا آهيون. جي هو سڄو ڏوهاري هوندو آهي ته هرو ڀرو به اسان جي ان روش تي وهم ڪرڻ شروع ڪندو آهي. هو اندرڻي اندر ۾ ڪامندو، چرڪندو ۽ سوچيندو رهندو آهي. آخر سوچ جون قوتون جواب ڏئي وينديون اٿس. پوءِ پاڻ مرادو اچي اسان وٽ سج سوڌو پيش ٿيندو آهي. باس ڏيندو آهي. اسان کي پڪا پختا ثبوت ملي ويندا آهن. پوءِ اسان هروڀرو اڳهرائپ يا تڪڙ ڇو ڪريون؟ اسان کان پڇي ته هونءِ به ڪين ويندو، پتنگ بتي چوڌاري ڦرندي ڦرندي، دائرو تنگ ڪندو ڪندو اچي لاٽ تي ڪرندو آهي. اهڙي ڏوهيءَ جو مثال به ايئن اٿي. هو اسان جي چوگرد چڪر ڪاٽي ڪاٽي، اچي ٽهڪو ڏئي اڳيان ڪرندو آهي. تون شايد پت نٿو ڪرين؟ ڪندين به ڪيئن!“

سراج ڪو جواب نه ڏنو. هو چپ ڪيون ويٺو رهيو. منهن جو پٺو لهي ويو هوس. ’هو شايد مون کي آلو بڻائي رهيو آهي.‘ هن سوچيو، ’ڏاڍو ڪو چالاڪ آ، ايئن ڇو ٿو ڪري؟ يار اجايو ٿو مٿيو هڻين توکي مون مان ڪجهه به نه ملندو. ڪالھوڪي بندري شخص جو ته ڪو وجود ئي ڪونه آهي. پوءِ اهي چالبازيون ڇو ٿو هلين؟ ڪجهه به پلٽ نه پوندئي! ڪجهه به نه.‘ هن پاڻ ۾ سگه سهيڙي جواب ڏيڻ لاءِ تياري ڪئي، ۽ قادربخش ڏانهن سونڊ پائي نهاريو. هو اڃان ورندي ڏيڻ لاءِ مناسب موقعي جي تاڙ ۾ هو. في الحال خاموشي ئي بهتر سمجهيائين.

”تون شايد منهنجي ڳالهين تي اعتبار نٿو ڪرين.“ قادر زنده دليءَ وارو تهڪ ڏئي وري شروع ٿيو، ”شايد مون کي ڪوڙو ٿو سمجهين. پائنئين ٿو ته توسان چرچا ٿو ڪريان. منهنجي ڳالهائڻ مان ڪو ٻيو مطلب نه ڪڍجانءِ. مان ته رڳو تنهنجي معلومات وڌائڻ لاءِ ٿو ڳالهايان. سپاڻي وڪيل جي حيثيت ۾ تنهنجو به انهن ڳالهين سان واسطو پوندو..... پر تون هيڊو پيلو ڇو ٿو ٿين؟ ڇا ٿو ٿيئي؟ ڇاڪ ته آهين نه؟ مونجه ٿي ٿئي ته دري ڪوليان!“ هن وڏي روڊ پاسي واري دري کولي.

”نه! نه! اڃائي تڪليف ڇو ٿو ڪرين!“ سراج چيو ۽ کلڻ لڳو. قادر ڪا جهٽ ته هن کي ڏسندو رهيو ۽ پوءِ پاڻ به کلڻ لڳو. سراج اٿي بيٺو ۽ چوڻ لڳو، ”قادربخش! مان سمجهان ٿو ته تون مون ۾ قاتل هجڻ جو شڪ رکي رهيو آهين. اهو ٻڌي ٻڌي مان ته تنگ ٿي پيو آهيان. جي تون به شڪ ٿو ڪرين ته ڪٿي ٻڌي لاکب اماڻي ڇڏا! باقي اهي ترڪ ساز ڇا لاءِ ٿو ڪرين؟“ هن جا چپ ڌڪڻ لڳا ۽ اکيون ڦاٽي ويس، ۽ پاڻ نه روڪي سگهيو. ”وڌيڪ اٽڪل سٽڪل مان برداشت نه ڪندس!“ هن زور سان ميز تي مڪ هنئين. ”ٻڌئي! ٻڌئي!“

”خدا جا بنڊا! ڇا ٿي ويو اٿئي؟ چئين ڇا پيو؟“ قادر عجب مان چيو، ”ايڏو ڏاڍيان ڇو ٿو ڳالهائين. ٻاهر ڪو ٻڌي نه وئي.“

”تو ڪو وسان گهٽايو آهي! ڪا حد ٿيندي آهي.“ سراج لهجو هيٺ ڪيو. قادر وڏي ٻيون دريون به کولي ڇڏيون. ”تو کي تازيءَ هوا جي وڌيڪ گهرج آهي! ٿڌو بي ته پارو هيٺ لهئي!“

هن اردليءَ کي بوتل اٿڻ لاءِ چيو. قادر جي اچرچ ۽ همدردي ايتري ته قدرتي پئي لڳي، جو سراج جو سپاءُ خودبخود مانو ٿيڻ لڳو.

”ميان، سراج! ڇو ٿو پاڻ کي چريو ڪرين.“ هن بوتل سراج ڏانهن وڌائيندي چيو. هن به ٽي ڊڪ پري بوتل ٽپائيءَ تي رکي، ”هروپرو پنهنجي صحت بگاڙي رهيو آهين. مون کي رشيد ٻڌايو آهي ته تون ڇاڪ نٿو رهين. هو ڪالھ تنهنجي ويڃڻ کانپوءِ وري مون وٽ آيو هو. تو موڪليو هوس ڇا؟ پر ويهين ڇو نه ٿو؟ ويه ته!“

”نه مان ته ڪون موڪليو هومانس. پر خبر اٿم ته تو وٽ ڇو آيو هو.“ سراج يڪدم ورائيو.

”مون کي خبر آ ته هو ڇو آيو هو. مون کي اها خبر آ ته خون واري واقعي کان پوءِ به تون تلوڪ جي ڪمري ۾ ويو هئين. ان ۾ ڇاهي؟ تون ڇو ٿو پریشان ٿين؟ اجائي ڳڻتي ڪري جان جنجل ۾ نه وجهه. هرو ڀرو پاڻ کي ڇو ٿو انوالو (Involve) ڪرين. ڪڏهين ڪڏهين ايئن به ٿي ويندو آهي، جو ماڻهو وهن ۾ اچي، تنگ ٿي پرايو ڏوه به پاڻ تي کڻي ويندو آهي. وڃي پنهنجي صحت جو خيال ڪر. اجائي وهه ۽ ڳڻتيون ڪڍي ڇڏا.“

جهٽ لاءِ سراج کي سڄي آفيس ٿرندي نظر آئي. ’مڪن آ‘ هن سوچيو، ’ته هو اڃا ڪوڙ ڳالهائي رهيو هجي؟ نه نه ائين ڪيئن هوندو؟ هن دل ٿي دل ۾ سوال کي رد ڏنو.

”مان بيمار نه آهيان. هرڀرو رڳو هيٺائي اٿم.“ سراج چيو. ”تنهنجو ذهن ضرور بيمار آهي.“ قادر چيس، ”نه ته ايئن سوچين ٿي نه ها. جي ڏوهاري هجين ها ته اهو جواب نه ڏين ها. پر همدرديون وٺڻ ۽ پاڻ بچائڻ لاءِ پاڻ کي بيمار سڏين ها. چئين ها ته منهنجو دماغ جاءِ نه آهي. ائين آهي نه؟“ قادر جي پڇا ۾ گهرو سوال هو. سراج صوفي تي پوئتي اهلي پيو.

”بهي ڳالهه ته جي تون ڏوهاري هجين ها ته ايئن نه چوين ها ته رشيد ڇو آيو هو، ۽ هن جي اچڻ کان لاعلمي ڏيکارين ها. پر تو ايئن نه ڪيو! تو ٻڌائي ڇڏيو ته هو تو ڪاڻ ٿي آيو هو.“

سراج ايئن نه ڪيو هو. هن جي سرير ۾ سيسراتيون اچي ويون. ”تون ڪوڙ ٿو ڳالهائين. تون ٻڌائڻ ٿو ڇاهين ته توکي ساري سڌ آهي. تون مون کي ڊيڄارين ٿو تون ڄاڻي ٿو ته هوشيار ۽ پڙهيل ڳڙهيل ڏوهاري اهڙي نموني سيڪجهه باسي ويهندو آهي. مان توتي پت نه ٿو ڪريان.“

”مان سچ ٿو چوان.“ قادر سراج کي ٻانهن کان جهليندي چيو. ”تون پنهنجي صحت جو خيال ڪر. تنهنجي ماءُ پيٽ به هت آهين. ڪجهه انهن جو به وڃي خيال ڪر. خواهه خواهه اهي به پریشان ٿينديون.“

”تنهنجو انهن سان ڪهڙو واسطو؟ توکي اها خبر ڪيئن پيئي؟“ سراج چيو، ”معنيٰ ته توکي سڀ خبرون آهن.“

”عجيب ماڻهو آهين. توڻي ته ڪالهه هنن جي اچڻ جو ٻڌايو هو!“ قادر ورائيو. ”هاڻي ڊيگهه ڇڏا! سچ پچ ٻڌاءِ ته مون ۾ شڪ رکين ٿو يانه؟“ سراج رڙ

ڪئي.

”هش! هوريان ڳالهه! ڪو ٻڌي نه وئي. دماغ خراب ٿيو ٿي.“ قادر هوريان

پڻڪيو.

”اڃا پريشان ڇو ٿو ڪرين؟“ سراج ڌڪار وڇان نهاريندي چيو، ”مون کي پڪڙيو تلاشي وٺو جو ڪجهه ڪيو، ڪليو ڪلايو ڪيو. ڳجهارتون ان ڏيو!“

”اڃائي بڪ نه ڪر. مون رڳو دوستيءَ ۾ گهرايو هو مانءُ، بس!“ قادر سنجيدو ٿي ويو.

”مان لمنت ٿو وجهان اهڙيءَ دوستيءَ تي.“ هو اڻي ڪاوڙ ۾ ٻاهر وڃڻ لڳو.

”پر هي ته ڏسي وڃ.“ قادر پويان رڙ ڪري هن کي بيهاريو.

”ڇا؟“

”هيڏانهن هن ڪمري ۾ آ. مون کيس بند ڪري ويهاريو آهي.“ هن وڏي در کوليو.

”وري ٿو پريشان ڪرين.“

”هاڻي وڌيڪ پريشان نه ٿيندين. اڃا پوءِ رڙيون نه ڪر. جوش گهٽ ڪاءُ. مان هاڻي ئي وڏي منشيءَ کي گهرايان ٿو.“

”تون منهنجي ڪمزوريءَ جو ناجائز فائدو وٺي رهيو آهين. مون کي چتو ڪري، ٿڪائي هاڻي ٿو منشي گهرائين ته منهنجو بيان قلم بند ڪري. پر تو وٽ ثبوت ڪهڙو آهي؟..... پلي گهراءُ منشي کي به!“

ان وقت ٻاهر کوڙ ٿيو. هو پئي وائڙا ٿي بيهي رهيا. ان وقت اهڙو غير متوقع واقع ٿيو، جنهن جو پنهي کي خواب و خيال به ڪين هو. پنهي سوچي به نه پئي سگهيو ته سندن گفتگوءَ جو انجام ڪو اهڙو ٿيندو.

(۶)

ٻاهران کوڙ وڌندو ويو. ۽ اوچتو دروازو کليو.

”اهو ڇا هي؟“ قادر گرجيو، ”مون توهان کي جهليو“ ماڻ ٿي وئي.

”حوالائي رفيق کي آندو اٿيس!“ ڪنهن جواب ڏنو.

”ڪنهن چيو؟..... واپس ڪيوس! هالي سندس گهرج ڪانهي.“ قادر حڪم ڏنو.

پر اوچتو دروازو زور سان کليو ۽ هڪ ماڻهو اندر ڌوڪي آيو. جنهن جي پويان پنج ڇهه ٻيا به گهري آيا.

ڌوڪي آيل جا ڪپڙا جا بجا رنگ جي داغن ۾ چٽن سان پريل هئا. هن جو

منهن لٿل ۽ اکين ۾ اڃا ڳو هو.

”بابا، ڇو آندو اٿوس؟ مٿاڻي وڃوس! جڏهين چوان تڏهين آڻجوس.“ قادر

وري حڪم ڏنو.

”مان ڏوهي آهيان! مان ئي خون ڪيو هو،“ رفيق قادر اڳيان ڪري پيو، ۽ اوچنگارون ڏيڻ لڳو. جهٽ لاءِ خاموشي تاري ٿي ويئي. صفا ماٺ.

”ڇا؟“ قادر خبرت وڇان رڙ ڪئي. ”ڪنهن جو خون ڪيو اٿئي؟“

”تلوڪ چنڊ ۽ سندس پيءُ جو. مان کين ڪهاڙيءَ سان ماريو آهي. مان ان وقت هوش ۾ ۽ وس ۾ نه هوس.“ رفيق اٿندي چيو.

قادر بخش بت بڻيو بيٺو رهيو. آخر هن ڪنڌ جي اشاري سان ٻين کي ٻاهر وڃڻ لاءِ چيو. سڀ ٻاهر نڪري ويا. هن سراج ڏانهن نهاريو جو ڪنڊ ۾ بيٺو رفيق ڏانهن تڪي رهيو هو.

”سچ ٻڌاءِ! تون هن کي ماريو هو؟ ڪيئن؟“ قادر پڇيو.

”ڪهاڙيءَ سان. مان اڪيلو هوس. احمد مون سان ڪونه هو.“

”احمد لاءِ توکان ڪير ٿو پڇي! پر ان مهل تون ايئن چو لهي وئين. ڇڻ راند پئي ڪيؤ؟“

”مان مزدورن جي نظر کي دوکو ڏيڻ پئي چاهيو.“ هن ترت ورائيو، ڇڻ ان لاءِ اڳ ئي تيار هو.

”تون ڪوڙ ٿو ڳالهائين!“ قادر چيو ۽ سراج ڏانهن ڏٺو، ”توڪي تڪليف ڏنم. معاف ڪج!..... تون ڀلي هل هائي. چڱو خدا حافظ!“ قادر وري رفيق ڏي متوجھ ٿيو.

”توڪي هن سڀ ڪجهه جي توقع ڪانه هئي؟“ سراج پڇيس.

”تنهنجي خواب خيال ۾ به هي منظر نه هئو. ڏس! اڃا به پيو ڏڪين.“

”تون به ته دنگ آهين. اها هئي ته ڏيکار جا لڪائي رکي هئي.“ سراج اسرار ڪيو.

”اڃايو وقت نه وڃاءِ. چڱو اله واهي. وري ملنداسين.“ قادر زوري موڪلائڻ جي ڪئي.

سراج اڃا در تي پڳو ته پريان قادر سڌ ڪيس. ڪنڌ ورائي سراج ڏانهن ڏٺو ته چيائينس، ”آهي ته سڀ ڪجهه قادر جي هٿ ۾، پر توکان اڃا ڪجهه پڇا ڪرڻي اٿم..... سو وري اچجانءِ! جڏهين واند ٿئي ٿي! ايندين نه؟“ ۽ هو مرڪڻ لڳو.

”ڇو نه! معاف ڪجانءِ جي ڪاوڙايو هجي مانءِ.“ سراج مرڪي چيو.

”ڪا ڳالهه ڪانهي. تون معاف ڪج جو پريشان ڪيون مانءِ.“ قادر موٽ ۾ چيو، ۽ سراج ٻاهر نڪري ويو.



سراج اتان نڪري سڌو پنهنجي جاءِ تي ويو. ڪرسي تي ڪري ڏھ پندرهن منٽ گم سم ويٺو رهيو. هو سوچي رهيو هو ته ڇا رفيق بيوقوف ۽ احمق هو. هن جي باس حقيقت کان ڪيترو نه پري هئي. هن محسوس ڪيو ته اها باس بيهي نه سگهندي. ۽ هو وري سندس پيڇو ڪندا. پر تيسائين هو پریشانيءَ کان آجو هو. کيس ڪجهه آٽ ملي ۽ سامت جو ساھ کنيائين. پر ڪيستائين؟ هوريان هوريان وري هن کي پنهنجي حيثيت صاف ۽ چٽي ٿيندي نظر آئي. قادر سان ٿيل گفتگو تي سوچي ٿڙ ڪئين وٺي ويس. هن محسوس ڪيو ته جي اڌ ڪلاڪ ٻيو به ان حالت ۾ قادر سان رهي ها ته سڀ ڪجهه باسي ويهي ها. ڇا هو اهو سڀ ڪجهه سوچڻ لاءِ حق بجانب هو؟ کيس ان لاءِ ڪو جواز هو؟ ڇا واقعي قادر جي مراد اها هئي؟ ڇا هن سچ پچ ڪا عجيب ثابتِي، هن خلاف، پر واري ڪري ۾ لڪائي رکي هئي؟ جي اوچتو رفيق واري سين ٽٽي ها ته ڇا ٿئي ها؟ هن جي لونءَ کاندارجي وٺي. هو منهن هڻن ۾ ڏئي سوچيندو رهيو. هيٺائين ۽ ۽ پڻ سبب اڃا سندس چنگهون ڏکي رهيون هيون.

آخر هو اٿيو ۽ در طرف ويو. هن سمجهيو پئي ته گهٽ ۾ گهٽ اڄ جو ڏينهن هو ان اڻ تڻ ۽ هورا ڪورا کان آجو هو. هن اوچتو خوشيءَ ۽ چوٽڪاري جي لهر بت ۾ ڊوڙندي محسوس ڪئي. هن يڪدم جبل ڏي وڃڻ جو ارادو ڪيو. هو در کولڻ لاءِ وڌيو، ته اهو خودبخود هوريان هوريان کڻ لڳو، ۽ آخر هڪ ماڻهو ظاهر ٿيو..... ڪاله وارو ازغيبِي بندرو شخص!

”بندرو شخص در وٽ بيٺو ڪا گهڙي پل سراج ڏانهن گهوريندو رهيو. پوءِ هوريان هوريان اندر گهريو. سندس اها ئي حالت هئي جا ڪاله هئي.

”ڇا ڪپئي؟ ڪير آهين؟“ سراج سڪتي ۾ اچي ڏکي ڏکي چيو.

”مان گنگهار آهيان! تنهنجو ڏوهي آهيان!“

”الاڻي ڇا ٿو چئين! يا مان چريو آهيان يا تون!“ سراج چيو ۽ ڪٽ تي ويهي

رهيو.

”ان ڏينهن مون توکي تلڪ جي جاءِ تان هيٺ لهندي ڏٺو هو. تو بابت غلط خيال دل ۾ جاءِ ڪري ويو هوم. ان ڪري ئي تنهنجو پيڇو ڪري تنهنجو نام لڪاڻو ڳولي لڌم، ۽ ڪاله ئي وڃي پوليس کي پنهنجي شڪ شبيهي کان واقف ڪيم..... مون توکي اڃائي خفي ۽ پریشانيءَ ۾ وڌو..... معاف ڪر!“

سراج آڏو ان ڏينهن وارو سارو واقعو ٿري آيو. واقعي جڏهين هو مزدورن سان گڏ هيٺ لٿو هو ته هيٺ ڪافي ماڻهو بيٺا هئا، جن پاسي خيال نه ڪري هو سڌو ڪريل ٽانگي طرف هليو ويو هو. ان هجوم ۾ هن کي هي بندرو شخص به بيٺل نظر آيو هو. هاڻي کيس ڪاله واري خوف تي ڪل اچڻ لڳي. هن اهو به

سجھي ورتو ته قادر کي ڪنهن هن لاءِ شڪ ويهاريو هو.

”قادر بخش کي به تو ٻڌايو هو؟“

”هاڻو. تنهنجي اڄ وٽس وڃڻ کان پنج منٽ اڳ ۾ مان به وٽس ويو هوس.

مان توهان جي سڄي گفتگو ٻڌي هئي. توکي ڪيترو نه پريشان ڪيو هئائين؟“

”مان ته ڪونه ڏٺو مانءُ! تون ڪٿي هئين؟“

”مان پير واري ڪمري ۾ ويٺو هوس. تنهنجي هلي اچڻ کان پوءِ، مون کي به

موڪل ڏنائين.“

”تون رفيق جون ڳالهيون به ٻڌيون؟“

”شروعاتي! پوءِ مون کي ڪڍي هن کان ڇڏا ڪرڻ لڳو.“ هن نوڙي سراج جي

پيرن تي هٿ رکيا ۽ چيو، ”مون کي معاف ڪرا.“

”خدا بخشيندي!“ هن ورائيو، ۽ بندرو شخص هٿ ٻڌي هن کان موڪلائي

ويو.

”اڃا! چئبو ته قصو ائين هو!“ هن سوچيو، ۽ وڌيڪ دلچاءُ ۽ آتڻ سان

ٻاهر نڪتو.

’هاڻي ساڻن پڇي اچبو! هن مرڪيو ۽ دل ۾ سوچيو، اها مرڪ هن کي پنهن

جي بزدليءَ تي آئي هئي.

ڀاڱو پنجون

رضيه ۽ فاطمه سان ڪالھوڪيءَ ملاقات اسلم تي اونھو ۽ ڳنڀير اثر ڇڏيو هو. هوريان هوريان هو سمجھڻ لڳو ته ان گفتگو جا نتيجا معمولي نه هئا، پر ڳورا ۽ ڳوڙها ٿي پئي سگهيا. گذريل سڄيءَ رات هن پنهنجي تڪبر ۽ تو نگرانيءَ سبب ان ملاقات کي ڪا اهميت نه ڏني هئي. صبح سان سندس سارو اڏنبر ۽ هواڻي قلمو پٽ اچي پيو هو. هاڻي هن محسوس ڪيو هو ته رضيه جهڙي سببتي ۽ سهڻي زال هن لاءِ جڻي ڪٿي نه پئي ملي سگهي. سندس سامهون دوست مشتاق ويٺو هو، جنهن وٽ هو تڪيل هو. مشتاق کيس ڏسي هرهر مرڪيو پئي. ان هن کي پاڻ تي مٺيان پئي ڏيرائي، ته ڇو هن مشتاق سان راتوڪي گڏجاڻيءَ جو ذڪر ڪيو هو. ان کان سواءِ سندس پريشانيءَ ۽ ڪاوڙ جو هڪ ٻيو به سبب هو. ان ڏينهن وارو کيس هن هاريو هو. هن کي ٻيو ڌڪ ۽ پڇتاڻ به هيو، ته هن ڇاڪاڻ اڃايو تڪڙ ۾ شاديءَ جي سنڀت ۽ سازگاريءَ تي ايڏا سارا خرچ ڪري ڇڏيا هئا. ”ڇا، هنن جو فيصلو مٽجي نٿو سگهي؟“ اسلم سوچڻ لڳو، ”ڇا مون کي ان ڏس ۾ ڪوشش ڪرڻ کپي؟“ رضيه جي خيال هن کي چرڪائي ۽ پريشان پئي ڪري ڇڏيو. ”سڄي منهنجي غلطي هئي! هنن کي رڳو آسري ۾ نه رکڻ گهربو هوم. سندن خوش آمد ڪرڻ گهربي هئم. پئسي ڏوڪڙ جي فراواني ڏيکارڻ گهربي هئم. اڃائي پڪاڻي بخيلي ڪري، ڪٿي ڪماڻي ڇٽ ڪري ڇڏيم.“ ڏند ڪرڻي هن چن ۾ پاڻ کي بيوقوف ڪوٺيو.

اڄ جڏهين هو ڪورٽ کان موٽي آيو ته سندس طبيعت ڪافي ملول هئي. ڏاکڻ ڇڙهندي هن کي جميله جي دعوت جو خيال آيو هو. جميله کيس گل خان جي معرفت نه رڳو دعوت ڏني هئي، پر اچڻ لاءِ زور به ڀريو هو، ڇو جو هو ان عمارت جو اهم ۽ معزز ماڻهو هو. گل خان مظفر جي موت بعد هنن سان اڳيان

جهڳٽا وساري ڇڏيا هئا، ۽ انساني مهربانيءَ جو بين ثبوت ڏيندي، هنن سان ڪفن دفن ۾ به ٻانهن ٻيلي ٿي بيٺو هو. اسلم کي سڌ هئي ته اُت سراج به اچڻو هو. ڪمري ۾ مشتاق سندس انتظار ڪري رهيو هو.

اسلم مشتاق کي ڏڪاريندو به، ته چاهيندو به هو. اسلم تي مشتاق جو هڪ قسم جو رعب جميل هو. ان جو سبب شايد هن جي ذهانت، غير معمولي شخصيت، ۽ سماجي ۽ سياسي شهرت هئي. اهوئي سبب هو جو هو پنهنجي هن کان ڪا به ڳالهه نه لکائيندو هو. پنهنجي رشتي ۽ مڱڻي بابت به هن مشتاق کان ڪا ڳالهه ڪجهي نه رکي هئي. مشتاق پنجويهين سالن جو نوجوان هو. سندس اثر ويهڻ، ڪاٺڻ پيئڻ، ۽ پهرائ پوڻ ۾ سادگي هوندي هئي. سندس ڳالهه ٻولھ ۾ اعتماد ۽ خود خيالي جي پختگي هوندي هئي. هو هڪ ترقي پسند جماعت جو اهم رڪن هو، ۽ زندگي ڪنهن مقصد لاءِ وقف ڪري ڇڏي هئائين. اهوئي هڪ مساوي هو، جنهن مان گل خان بلڪل مطمئن هو. ڇاڪاڻ ته نه هو ڪڏهن دارون پي هن سان وڙهيو هو، ۽ نه ئي ڪڏهن مساوا ڏيڻ ۾ پس پيش ڪئي هئائين.

ڪورٽ کان موٽندي، اسلم فيءَ ۾ مليل هڪ چيڪ، بئنڪ مان ڪٽڻ ڪرايو آيو هو. ڪمري ۾ اچي هن نوٽ ڪڍي ڳڻيا ۽ اڳيان ٽپائيءَ تي رکيا. مشتاق پنهنجي سوچ ۾ ڪنهن بي پاسي خيال ڪيون ويٺو هو. پر اسلم سمجهيو پئي ته هن جو ڌيان سندس پئسن طرف هو، ان ڪري هن پئسا ڳڻي کيسي ۾ وجهڻ بجاءِ ٽپائيءَ تي رکيا. هن مشتاق تي پنهنجي مالي برتري يا فوقيت ڏيکارڻ پئي چاهي. پر هو پليل هو. مشتاق ڪو مشڪل سان هڪ دفعو، اتفاقاً سندس نوٽن ڏانهن نهاريو هو.

”اُچ، شايد هت ڪا دعوت وغيره آهي؟“ اسلم مشتاق جو ڌيان پنهنجي طرف ڇڪائيندي پڇيو.

”ڇو؟ خبر ڪانهي ڇا؟ توکي به ته سڌ آهي! ڪالهه جميله سان ڳالهائڻي ته پئي.....“

”ڪا اڌ چري آ، اها ٻڌي به! هروڀرو اجايا خرچ پئي ڪري. مون کي سڌ جي سڌ ڪانهي، مان ته ڪونه ويندس. ڪالهه مون سان ته پنهنجي مڙس جي پگهار ۽ رهيل فنڊ وغيره بابت ڳالهايو هئائين.“

”مان به ڪونه ويندس!“ مشتاق بي دليءَ سان چيو.

”مرحوم مظهر جي ڌيءَ لاءِ جو ڪجهه چيو وڃي ٿو، سو سچ آهي ڇا؟“ اسلم مشتاق جي ڳالهه جو غلط مطلب ڪڍندي چيو.

”سچ يا ڪوڙ، پاپ يا پڇ نسبتي محاورا ۽ حوالا آهن. هوءَ جو ڪجهه ڪري رهي آهي، پنهنجي پر نڪ ڪري رهي آهي. سماج جي چالو بازار ۾ سندس اها شئي ئي طلبي ۽ ورتي وڃي ٿي، جا هوءَ ڏئي رهي آهي. ان لاءِ هن تي ڪهڙي

ميار؟ هن سماج ۾ ڪو ڪو ماڻهو سماج جي ڏاڍاين ۽ حالتن کان بغاوت ڪري
زندہ رهي سگهي ٿو ۽ زرينہ تہ هڪ ننڍڙي، لاچار ۽ بي وس هستي آهي،
..... ان ڪري مان تہ هن لاءِ ڪوبہ خراب خيال يا راءِ نٿو رکان.

”ٻڌو هوم تہ تون بہ سندس ڪيڊ هيئن!“ اسلم خبيثاڻي مرڪ سان چيو.
”هرڪو پنهنجي پر ۾ راءِ رکڻ لاءِ آزاد آهي. مان تہ رڳو هن سان هڪ همدرد
جو ناتو پئي رکيو آهي. وڌيڪ جو ڪجهہ ٻڌو اٿي سو چونڌڻ جي ذهني سطح
۽ بيماريءَ جو عڪس آهي.“

”ان همدرديءَ رستي تون سندس سهڻي ڪردار مان فيض ياب ٿيڻ ٿو
چاهين.“ هن لفظ ’سهڻي‘ تي زور ڏيندي چيو.

”نه. تون بہ پليل آهين. مون ڪڏهين بہ هن سان ان نيت سان همدردي يا
تعاون نہ ڪيو آهي. نہ ئي هن وري موٽ ۾ مون سان اهڙن ارادن يا امنگن جو
اظهار ڪيو آهي.“

”تون تہ ان خيال جو آهين تہ شرافت ۽ پاڪيزگي بڪواس آهي!“ اسلم ٽوڪ
واري لهجي ۾ چيو.

”هرڪڙ نہ! تون ڄاڻي واري مون کي نہ سمجهڻ جي ڪوشش ڪري رهيو آهين.
تو ۾ ڪو فرق نہ آيو آهي. ساڳيو ئي اسلم آهين. ٻين کي بہ پاڻ جهڙو ڇو ٿو
سمجهين. مون زرينہ جي موٽ واري روش کي قبوليو آهي. ڇو جو اها سندس مرضي
آهي. ها، البت جي هوءَ مون کي رضا خوشيءَ سان پسند ڪري تہ مان بہ کيس
پنهنجو ڪرڻ ۾ عار نہ ڪندس، ڇو جو هوءَ مون کي وڻندي آهي.“

”تہ پوءِ ڪا سوکڙي پاڪڙي، دم دلاسو ڏئي راضي نٿو ڪرينس!“ اسلم
صلاح ڏنس.

”تون اڃا هن کي نہ سمجهي سگهيو آهين. هر انسان، خاص ڪري عورت، اونهي
۽ گوناگون ڪردار جي حامل ٿئي ٿي. هوءَ غريب آهي، لاچار ۽ بي وس آهي ۽
سماج ۾ بدڪردار ليکجي ٿي، پر ان هوندي بہ هوءَ حساس دل ۽ خوددار
طبيعت جي مالڪ آهي. هوءَ هڪ سلجهيل ۽ سنجيده ڪردار واري ڇوڪري آهي.“
”ڏاڍي عزت ۽ مان شان واري آهي!“ اسلم کلندي چيو.

”عزت لفظ جي معنيٰ تو وٽ الائي جي ڪهڙي آهي؟“ مشتاق ڪاوڙجي چيو، ”هر
انسان قابل عزت آهي. پر هوءَ تو اسان کان وڌيڪ عزت واري ۽ خوددار آهي.“

”پلا هڪ ڪم تہ ڪر..... اهو ان ڪري ٿو ڇوانءِ ۽ جو تنهنجا هنن سان
رستا آهن مان هڪ دفعو ساڻس ملڻ ۽ ڳالهائڻ ٿو چاهيان سندس ئي
فاعدي جي ڳالھ آهي. کيس وٺي ايندين؟“
”ڇو، ڇا لاءِ؟“ مشتاق عجب مان پڇيو.

”مان اڄ سپان وڃڻ وارو آهيان. هڪ دفعو ساڻس سندس فائدي لاءِ ڳالهائڻ ٿو چاهيان. تنهنجي روبرو ڳالهه ٻوله ٿيندي. ڪا اهڙي ڳالهه نه آهي“ پنهنجن منهن کان پوءِ مشتاق موٽي آيو، سندس پويان زرينه اندر آئي. هن جو ڪنڌ جهڪيل ۽ شرم وچان ڳاڙهو هو. نون ۽ اوڀرن آڏو هوءَ سدائين ايئن لڄاري ٿي ويندي هئي. اسلم غرور ۽ وڏائيءَ سان اُتاهڙي نوني کيس کيڪاريو ۽ ويهڻ جي صلاح ڪئي.

”سراج آيو اٿو؟“ اسلم سندس ويهندي ئي کانئس پڇيو.

”ها! ڇو؟ هاڻي آيو هو.“ هن ڪوڙ ڳالهائڻ ۽ منجهي پئي.

”تون وري ڪاڏي ٿو وڃين؟“ اسلم مشتاق کي چيو، جو اٿي وڃڻ لڳو هو. ”تنهنجو به هٿ هڃڻ ضروري آهي. پر هڪ گذارش آ. اڄ جي ڳالهين جو سراج کي پتو نه پوڻ گهرجي.“ مشتاق در وٽان موٽي اچي اسلم جي پراسان ويٺو.

”ٻڌ!“ اسلم شروع ٿيو، ”اول ته منهنجي پاران ماءُ کان معافي وٺجانءِ ته

مان ڪن ڪن ڪارين سبب سندس خيرات واري دعوت ۾ نه اچي سگهندس.“

”ها..... مان ٻڌائيندي مانس. بس نه“ هوءَ ٽپ ڏئي وڃڻ لاءِ اٿي بيٺي.

”ترس!“ اسلم مرڪندي گستاخيءَ ۽ حجت سان چيو، ”توسان ٻيو ڪجهه به

ڳالهائڻو اٿم. رڳو ايتري ننڍي ڪم لاءِ تڪليف نه ڏني اٿي مانءُ.“

زرينه ويهي رهي. هن جون نگاهون جهٽ لاءِ ٽپائيءَ تي رکيل نوٽن تي پيون.

هن منهن ڦيرائي اسلم طرف ڏٺو جو هٿ ۾ چشمو جهليون ويٺو هو، ۽ آڱريون

ڳرين سونين منڊين سان سٽيون پيون هيس. جهٽ ترسي اسلم وري ڳالهائڻ شروع

ڪيو. ”ڪالهه ماڻهي مون سان ڳالهائڻو هو. هڪ انسان جي حيثيت ۾ توهان جي

خدمت ڪري، مون کي سڄ پڇ سرهائي ٿيندي. سڄي ڌڙيل آڪه جو اجهو آسرو

هاڻي تون ئي آهين. آهي نه؟“

”معاف ڪجو،“ زرينه وچ ۾ چيو، ”توهان سان شايد بابا جي فنڊن وغيره

بابت ڳالهائڻو هيائين.“

”هاؤ“ اسلم چيو، ”پر اُن مان ڇا ورتندو؟ پٽهي جي سروس تمام ٿوري هئي.

نالي ماتر ڪجهه ملندو ان ڪري مون ماڻهي کي صلاح ڏني هئي ته سرڪار کان

امداد جي گهر ڪري.“

”عجيب عورت آ! پڇاڙيءَ ۾ ويڇاريءَ جو دماغ به شايد موڪلائي ويو آهي.

هن توهان جي ڳالهه جو غلط مطلب سمجهو آهي،“ ۽ هوءَ اٿي وڃڻ لڳي.

”پر منهنجي ڳالهه ته پوري ٻڌڻي ئي ڪانه!“ اسلم چيو، ۽ هوءَ وري ويهي

رهي.

”ايڏي اُٻهري ڇو ٿي ٿين؟ توهان جي ڪسمپرسڊ ڏسي سوچيم ته توهان جي

ڪا مدد ڪري سگهان ته چڱو. اها انساني تقاضا ۽ پاڙيسريءَ جي فرض شناسي آهي. ان لاءِ ئي مون توکي گهرايو آهي. مون رڻا ٺاهي آهي ته پاڙي ۽ شهر جي ڇڏڻ ماڻهن کان امداد وٺي فنڊ ڪٺو ڪجي. اها رڻا اڄ ئي تيار ٿي وڃڻ گهرجي. ان ڪري خيرات کان پوءِ، واندي ٿي، وري شام جو اچجانءِ! مشتاق، تون به هتي هججانءِ، متان وساري ويهين. پر ٻڌا! زرينه، ماءُ کي نه وٺي اچجانءِ. نه ٻڌائجانس ٿي. مون کي هن جا پير ۽ ليڇڻ ڇڱا نٿا نظر اچن. ٻارن لاءِ به وڏا ماني ڪانهيس، وٽي ٿي خيراتون ڪندي. سو منهنجو خيال آ ته کيس خبر پوڻ نه گهرجي، سمجهيئي؟”

”اماڻ هونءَ ته اهڙي ٺاهي. پر اڄ ڏاڍو هٿ چوهيءَ سان خرچ ڪيو اٿائين. ابا سان ڏاڍي دل هيس ان ڪري سندس تيجهو پري ٿي ڪري خير! مان کيس حالي خبر نه ڪندس. خدا توهان کي ارادن ۾ سوڀارو ڪندو. يتيمن جون دعاؤن ساڻ هوندو.“ زرينه اٿي بيٺي.

”ٺيڪ آ، ته پوءِ شام جو ستين بجي وري ملنداسين. تيستائين، هان هي وٺ (هن ٽپائيءَ تان ڏهين ريپڻن جا ٻه نوٽ ڪڍي هن کي ڏنا). هي مان شخصي طور پنهنجي کيسي مان توهان جي تڪڙيءَ ترت سهائتا لاءِ ڏئي رهيو آهيان. حال حبيبانه، نال پريان! ڪنهن کي ٻڌائج نه!“

زرينه نوٽ وٺندي له وڃان لال ٿي وئي. اسلم ۽ مشتاق هن کي در تائين ڇڏڻ آيا. ”اڄ مون کي تنهنجي ورتاءُ تي واقعي خوشي ٿي آهي. مسين مسين ماڻهه جو مظاهرو ڪيو اٿي.“ مشتاق موٽندي اسلم کي چيو. ”اجائي بڪواس نه ڪر!“ اسلم مرڪي مشتاق ڏانهن نهاريو.

”نه اها بڪواس نه آهي. حقيقت ڪوئي آهي. اهو سڀ ڪجهه شايد توکي رسيل صدمي جو ردعمل آهي. نه ته تون ۽ انساني همدردي! مون کي تنهنجي پريشانيءَ ۽ صدمي تي واقعي افسوس آهي، پر گڏوگڏ خوشي به اٿم جو ان چوٽ ڪري تو ۾ انسانيت اجاگر ٿي آهي.“ مشتاق عزت وڃان اسلم ڏي نهاريو ۽ سندس پٺي ٺٺي. لڳي ايئن رهيو هو ته اسلم مشتاق جون ڳالهائون ٻڌيون پئي. پر ايئن نه هو. هو پنهنجن مڪروه منصوبن تي سوچي رهيو هو، جن جي خبر مشتاق کي پوءِ پئي.

(۲)

سراج جيڪي پئسا ڏيئي ويو هوس تنهن مان گهٽ ۾ گهٽ منو حصو جميله ان خيرات بلي خرچ ڪيو هو. هن اهو ڪجهه شايد پنهنجي مرحوم مڙس کي ثواب

بخشائڻ ۽ روح کي راحت ڏيڻ لاءِ ڪيو هو. يا وري هن پاڙي وارن کي ڏيکارڻ پئي چاهيو ته هوءَ اهڙي ڪنگال ۽ پينگي به ڪانه هئي جو مڙس جو ئيجهو به پري نه ڪري سگهي!

اهڙين فرسوده ريتن رسمن تي ائين اڃايو وڌي وڌي خرچ ڪرڻ ان هيٺين طبقي جي خصوصيت هوندي آهي. ان ۾ هو وڏائي محسوس ڪندا آهن ۽ سنڌي ڦٽيل انا کي تسڪين ڏيندا آهن. هن شايد ان احتمام رستي اهو به ڏيکارڻ پئي چاهيو ته هوءَ چڱي چوڪي خاندان جي ۽ هڪ آفيسر جي ڌيءَ هئي، پوءِ ڇا ٿيو جي هوءَ ڪن حالتن سبب اها ڏتڙيل ۽ ڏکڻ پري زندگي گهاري رهي هئي. بحر حال هن سڄي هل بکيڙي ۾ سندس ذهني ڪيفيت جو ڪهڙو دخل در آمد هيو. مانيءَ ۾ هن ٻهڙو پلاءَ ۽ زردِي سان گڏوگڏ سين ۽ کيرڙيءَ جو به بندوبست ڪيو هو. سندس پاڙيسرين به ڪم ڪار ۾ چڱو هٿ وٺرايو هو. گل خان، جاءِ جي مالڪ، نه رڳو کيس ٿاڻو ڏنا هيا، پر هڪ به طعام به پنهنجي گهران تيار ڪرائي ڏنا هيس، ۽ پنهنجو خانداني غلم به ڏنو هياڻيس. ان اوچتي مصيبت ۽ تباهيءَ، هر پاڙيسريءَ جي دل ۾ ان خاندان لاءِ همدرديءَ جي جذبي کي جاڳايو هو.

سڀ انتظام پورا ڪري جميل دعوتين جو انتظار ڪرڻ لڳي. پر هن کي ڪافي پريشاني ۽ اچرچ پلٽ پيو هو. منجهند ٿيڻ تي هئي، پر قتلن (قران خواني) تي ڪوبه ڪانڊي سواءِ مقصود پنجابيءَ جي اڃا ڪونه آيو هو. هن سڀني کي خيرات سان گڏ قتلن جي به دعوت ڏني هئي. پر مقصود ۽ گل خان کانسواءِ ٻيو ڪوبه ظاهر نه ٿيو هو. آخر هنن پنجن جڻن پاڻ ۾ ٽي ملي ويهي ختمو ڪڍي پورو ڪيو هو. هن کي اسلم جي نه اچڻ تي خاص خيال ٿي پيو هو، جنهن کي هن پاڻ پنهنجي سر وڃي چيو هو. هو نه رڳو سندس پاڙي ۾ اچي ويٺو هو، پر پئس ۽ پهرين مڙس سان به چڱا لاڳاپا هئس. مشتاق جي نه اچڻ تي به هوءَ ڪجهه ڏکيوڻي هئي. هو سدائين ساڻس زباني همدردِي ڪندو هو، پر هن عملي موقعي تي پاسو ٽي مٽائي ويو هو. مقصود کانسواءِ هڪ ٻيو شخص به آيو هو، جو مظفر سان گڏ آفيس ۾ ڪم ڪندو هو. هو قتل جي پڄاڻيءَ ويل آيو هو ۽ رڳو دعا ۾ شريڪ ٿي سگهيو هو. هو مظفر جو شام جو ساڻي به هو. ان ڏينهن هو نشي ۾ ٿي هو. سراج ته وري ان مهل آيو، جڏهين ملان دعا وغيره گهري، مانيءَ لاءِ پلٽي ماري ويٺو هو. ان آمد جميل جي منهن تي ڪجهه رونق آندي. سراج اچڻ سان ٽي دير لاءِ انڪساريءَ سان معافي گهري. سراج ويٺلن ۾ غير حاضر ڪوٺين جو اندازو لڳائي منجهي پيو هو ۽ ملول ٿي پيو هو. جميل هن جي چهري مان سندس دل جي ڪيفيت جاچي وٺي، ۽ ڪنگهندي چيائين:

”سورو ڏوه گل خان جو آهي. مان ته مظفر جي مڙني دوستن کي ڪانڊڻ لاءِ چيو هيو مانس. پر هن الاڻي ڪنهن کي ٻڌايو، ڪنهن کي نه ٻڌايو. هيءَ عمر ٿي اٿس پر عقل نه آيس. اصلي صفا چٽ دماغ آهي. هاڻي به ڏس نه، ته ڪيئن نه ال ڪانه جيان وات ڦاڙيون ويٺو آهي.....هون هاهاهاها“ ۽ هو کلڻ لڳي. ڪلندي ڪلندي ڪنگه جو دورو شروع ٿيس. رومال ڪڍي وات تي ڏنائين. منٽ ڏيڍ کان پوءِ سامت ۾ آئي. ۽ رومال وات تان هٽائين. رومال رت سان رڱجي داغجي ويو هو. هن رومال وڌائي سراج کي ڏيکاريو، ۽ جهٽ ساهي پئي، وري ڳالهائڻ شروع ڪيائين.

”ڪنهن سياڻي سيمتي ماڻهوءَ کي ڪونه ٻڌايو اٿائين. هڪ ٻن کي مون ٻڌايو هو، سي به الاڻي جي ڇو نه آيا آهن! اسلم وڪيل کي ٻڌايو هو، سوبه الاڻي جي ڇو نه آيو آهي. الاڻي ڇو؟..... پر اها چندي چوري زريني گاڏي ويئي؟ اوهيا اچي وئي لڏڻ! اڙي، گاڏي وڃي مٿي هڻيئن؟ اڄ به گهر ۾ ٽڪاڙ نٿو اچي ٿي!“ هن کي وري ڪنگه جي دوري منجهائي وڌو.

زرينه کيس اسلم جي معذرت جي ڳالهه ڪئي، ۽ چپ ڪري سوڙهي سڪوڙي ٿي سراج جي ڀر ۾ غلم تي ويهي رهي. هڪ دفعو هن سراج ڏانهن گهوري ڏٺو ۽ وري ڪنڌ زمين ۾ هڻي ڇڏيائين. زرينه ڪاوڙ جهڪي ڪري هن کان اسلم سان ملاقات جا وڌيڪ تفصيل پڇڻ لڳي. پر زرينه کيس سرڪار کان امداد وري تجويز کان سواءِ ٻي ڳالهه نه ٻڌائي. ٻئي ڪنهن جي انتظار جو اونو لاهي هنن ماني ڪاڻڻ شروع ڪئي.

”تنهنجا لک لائق جو اسان مڙين سڀرن وٽ به ڪهي آيو آهين. اسان جي همت افزائي ڪئي اٿي. ان لاءِ ٿورا لاهڻ جهڙا ٺاهن. توتي حق به آهي. مرحوم سان دل به ڏاڍي هئي.“ جميله ماني ڪائيندي وڻڻ لڳي. هن وري حاضرين تي رنگ ڪامينٽري شروع ڪئي. ”هو ڏس! مٿو شرابي! ڪيئن نه ٻنهي هٿن سان پيو ماني رهڙي! ڇڻ پيٽ پرايو اٿس. بابي جي مڏي ٿس. جيئري ته مرحوم تي چٽي هيو، مٿي پڇاڻا به گهران پيٽ پري نڪرندس. اهڙا ته ڪيئي بوڪڙو سوکڙو مرحوم جي خرچ تي شراب ڪباب اڏائيندا هيا. مون کي ته مٿس ڪڏهن ڪڏهن ڪهل ايندي هئي. ميسڙو ٿي ماڻ ڪري اچي ڪٽ جي تانگه تي ڪنڌ ٽوڙائي ويهي رهندو هو. دل نه جهلندي سگهندي هيم. جيڪا بچت سچت هوندي هئي، ڪڍي تريءَ تي رکندي هئي مانس. منهنجو جهيڙو رڳو ان تي هوندو هوس، جو حد کان گهڻو پيڻ شروع ڪيو هئائين.“

هن جي ڳلن تي پيلاڻ مائل لالڻ چڙهي آئي. ڇاتي مٿي اڀري آيس ۽ ڪنگه جهلي نه سگهي. سراج ماڻ ڪيون ويٺو ٻڏي رهيو هو. هو نهايت حجاب سان ڪاڻي

رهيو هو. هن زرينه ڏانهن رکي رکي وجاهايو پئي، جي ماءُ جي ڳالهائڻ تي وڌيڪ پريشان ۽ ملول پئي ٿيندي ويئي. هوءَ خبرات تي کانڊين جي گهٽ حاضريءَ جو سبب پاڻ کي ئي سمجهي رهي هئي، ڇو جو هن جي ڪري ئي سندن جاءِ بدنام هئي. پيءُ جي شرابي دوست تي ماءُ جي ٽوڪ زني به هن کي نه پئي وئي. هن ڄاتو پئي ته ڪو نه ڪو هل هنگامو ضرور ٿيڻو هو. آخر ٿيو به ايئن. جڏهن ماني کائي اٿيو ته، نشي ۾ ٿڙي، هڪ پليٽ تي پير ڏئي ڀڄي ڇڏيائين. جميله جي ڪاوڙ جي باهه تي ڄڻ تيل پيو.

”ڪڏو مٺو. انڌو ڪنهن جاءِ جو!“

گل خان، جنهن کي پڻ صورت حال بگڙجڻ جو ڊپ هو، جميله کي چيو، ”شريفن سان ايئن هلبو آهي. نشي ۾ آ، کائڻس ٿي ويو، ڪو ڄاڻي وائي ته ڪين ڪيو اٿائين.“

”خبر آ، شرافت ۽ سرنديءَ جي سدائين ٻين جي کيسي تي سرندي ڏيکاريندو آهي. مون کي ساري خبر آ! تون ماڻ ڪري ويه! اجاڻي طرفداري نه ڪر!“

سراج کيس اشاري ۾ ماڻ رهڻ جي تلقين ڪئي. هوءَ به موقعي جي نزاکت ڄاڻي، ماڻ ڪري ويئي. هن موضوع مٽايو ۽ سراج کي مستقبل بابت پروگرام ٻڌائڻ لڳي. هن کيس ٻڌايو ته پينشن، رهيل پگهار ۽ فنڊ وغيره وٺي هو ڳڙهي ياسين هليا ويندا، ۽ هڪ به سلائيءَ جون مشينون وٺي، پورهيو ڪري، پيٽ گذر ڪندا. هن کيس اهو به ٻڌايو ته هنن مٿن مائٽن تي ٻوجهه ٿيڻ نه پئي چاهيو، ۽ ته ڪين ننڍڙي وسنديءَ جو سائيڪو ماحول وڻندو هو. هن کيس ٻڌايو ته زرينه به ساڻس ان راءِ ۾ شامل آهي، ۽ ته هوءَ به ساڻن گڏ هلندي ۽ اها زندگي ڇڏي ڏيندي. اهو ٻڌي زرينه جو منهن شرم وچان ڳاڙهو ٿي ويو، ۽ جميله جي اکين مان ڳوڙها ڳڙي پيا.

”هن بدناميءَ جي چٽي کي به پاڻ سان کنيون وينديئن؟“ گل خان کي ڳالهائڻ جو موقعو مليو.

جميله کان سٺو نه ٿيو. هو اڳ ئي گل خان تي پيري وٺي هئي، سر ڦاٽي پئي، ”مينهن ٿي چئي ڳئونءَ کي هل ڙي ڀڄ ڪاري. هيءُ ته مجبوريءَ کان پئي منهن ڪارو ڪري. تون ته خانداني بردا فروش هئين. ان پيشي مان ئي مال ملڪيت ٺاهين. هاڻي ڪلڻو ٻڌي، شهر جو چڱو مٿس ٿيڻ ته ڇا ٿيو! بيشمرم پنهنجي اندر ۾ به جهاتي پاء. ڪميٽي ڪنهن جاءِ جا!“ ۽ هوءَ ڪنگهه ۾ ٻٽجي وئي.

”مون سان تون نٿي وڙهين، منهنجي شرافت تي وڙهي. ٽپڙ ڪڍي ٻاهر ڦٽي ڪيائو ها، ته رستي تي رلندا وتو ها، ان مهل ڏاڍو مان ٿيڻو ها. نيڪي ڪندي هٿ

سڙيا اٿم. نه رهڻ ڏيانءِ ها، ته هيءَ مهل ڏسان ها! دل ته چوي ٿي ته هاڻي جو هاڻي تپڙ تيشڻ تي ڪيانءِ پر يتيمن تي ترس ٿو اچيم. ماڻي، ڪو بندوبست ڪري ٿن ڏينهن اندر جاءِ ڇڏي وڃ. هو وڏي در وٽ آيو، ۽ پنهنجي نوڪر کي سڏ ڪري، ان مهل ٿانون ۽ غلم کڻي ويڃڻ جو حڪم ڏنائين. نوڪر سامان سهيڙڻ بيٺو ۽ هو مٺيون پيڪوڙي جميله کي گهٽ وڌ ڳالهائيندو رهيو.

”چاچا! ڪاوڙ ڇڏيو! اما بيماريءَ ۽ صدمي سبب دماغي توازن وڃائي ويٺي آهي. توهان کيس معاف ڪريو! هٿ ٿي ٻڌائو!“ زرينه هٿ ٻڌندي گل خان کي چيو. ”تون ته تر هتان، ذليل، ڪيٺي، ڪجري!“ هن زرينه کي ڪلهي کان ڌڪو ڏيندي چيو.

جميله برداشت نه ڪري سگهي. هن زرينه کي ٻانهن کان وٺي، چڪي پاسي ڪيو. وڏي گل خان کي ٻنهي هٿن سان ڪالر کان وٺي، در ڏي ڌڪڻ لڳي، ”اڄ، ۽ ٽن ڏينهن لاءِ هن جاءِ جي مالڪ مان آهيان. نوڪر ٻاهر! نه ته جٺ به جنين جهڙي ڪندي سانءِ!“

”ان وقت اوچتو دروازو کليو. اسلم در وٽ بيٺو اندريون نظارو ڏسي رهيو هو. جميله گل خان کي ڌڪو ڏئي، هن ڏانهن ڊوڙي.

(۳)

”اسلم صاحب!“ هن رڙ ڪئي. ”خدا جي واسطي هن مصيبت مان اسان جي جان ڇڏايو. سمجهايو ته بيواهه ۽ يتيمن سان ايئن زور آوري نه ڪبي آهي. واسطو اٿو بابا مرحوم سان ياريءَ جو، اسان جي هن مان جان ڇڏايو.“

”ڇڏ مون کي! ڇڏ مون کي!“ اسلم هن کي پري ڌڪيندي چيو، ”مان ته پٺهي ڪي پورو سڃاڻا به ڪونه. (هڪ حاضرين مجلس کي ٿو)، مان هت توهان جا جهيڙا نٿي ڪونه آيو آهيان. مان ته پنهنجي ڪم سان آيو آهيان. ڏيئين سان ڪا ڳالهه ڪرڻي اٿم.“ اسلم ڪنڊ طرف وڌيو جت زرينه بيٺي هئي.

جميله اسلم جي ان بدليل ورتاءِ تي اچرچ ۾ پئجي ويئي. هوءَ حيرت ۾ هئي ته اسلم ڪيئن اکين ٻوٽ ٿي ويو هو جو پشس جون مهربانيون ته وساري ويٺو هو، پر سڃاڻڻ کان به انڪار پئي ڪيائين. سراج سُري زرينه کان ڪجهه پريرو ٿي بيٺو. اسلم وڏي سندس سامهون اچي بيٺو. ان مهل مشتاق به پٺيان آيو ۽ اچي در لاڳ بيهي رهيو.

”معاف ڪجو، توهان کي ڪُهلو تڪليف ڏني اٿم.“ اسلم ڳالهائڻ شروع ڪيو.

”پر ڇا ڪريان، مجبوري اٿم. چڱو ٿيو جو توهان به موجود آهيو، ۽ شاهد هوندؤ ته ڇا ڪجهه ٿيو آهي ۽ ٿئي پيو. ها، ته زرينه، تنهنجي وٽي پڄاڻا مون کي خبر پئي ته ميز تي رکيل پئسن مان سئو روپي وارو هڪ نوٽ گم هو. ان وقت رات رڳو تون، مان ۽ مشتاق هياسين. مشتاق ۾ ته مان شڪ نٿو رکي سگهان. ان ڪري چڱائي ان ۾ اٿي ته سچي ڪر. مان وڌيڪ ڪوبه اهڙو قدم نٿو ڪٽڻ چاهيان، جنهن ۾ توهان جي ڪا به بدنامي ٿئي.“

سچي ڪمري ۾ سانت چانئجي ويئي. ٻارن تائين دنگ ۽ پريشان ٿي ويا. زرينه ڪا مهل ته بت بڻي بيٺي رهي. آخر ڇپ ٿڙڪائي چوڻ شروع ڪيائين، ”مون- مون کي ڪابه خبر ڪانهي!“

”ته ڇا ملائڪن کي خبر هوندي؟“ اسلم رڙ ڪري چيو! ”وري به سوچ. نه ته پڇتائڻو پوندؤ. مان ساڍا چار سؤ بئنڪ مان کڻي آيو هوم. توهان سان مدد جي جذبي هيٺ همدريءَ طور مون توکي تڪڙي ۽ ترت امداد طور ويهه رپيا ڏنا. تون اٿي آئينءَ ته مان ۽ مشتاق به ٻاهر وڃڻ لڳاسين. ان مهل مون پئسا ڪنڀارن ته هڪ وڏو نوٽ ڪٽل هو. ان حالت ۾ توهان ٿي چئو، ”اسلم حاضرين کي خطاب ڪيو. ”هن کان سواءِ ٻيو ڪير چور ٿي سگهي ٿو! مان ڪوڙ ڳالهائين ته ٻئي جهان وڃايان. چڱو جو ان مهل مشتاق به هيو. اهو منهنجي تائيد ڪندو. نڀاڳي! چنڊي، مان ته توهان جي مدد پئي ڪرڻ چاهي. پر تون ان جي موٽ ۾ مون سان مدائتي ڪئي. توهان همدريءَ ۽ نيڪيءَ جي لائق ٿي نه آهيو. هاڻي به اڃا دير نه ٿي آهي. سچي ڪر ته معاملي کي اتي ئي دفنائي ڇڏبو. چئو، ڇا ٿي چئين؟ مڃين ٿي يا وڃان ٿاڻي؟“

”مان ڪجهه نه ڪنئون آهي.“ زرينه چيو، ”تو رڳو مون کي ويهه رپيا ڏنا هيا.“ زرينه هٿ مان رومال ڪڍي ان جي ڪنڊ مان ڏهين جا ٻه نوٽ کولي اسلم ڏي وڌايا.

”تنهن جي معنيٰ ته مان ڪوڙو آهيان، ۽ تون سچي آهين.“ اسلم چيو. زرينه بي وسيءَ ۽ لاچاريءَ سان چوڌوڏي ٺاهيو. سڀني جي نظرن ۾ چٽر ۽ ڌڪار هئي. هن سراج ڏانهن ٺاهيو. هو به گم سم ڪنڊ ۾ بت بڻيو بيٺو هو. ”گل خان!“ اسلم چيو، ”سڌي آڱر سان گھ نه نڪرندو. پوليس کي وڃ ۾ آڻڻو ٿي پوندو!“ هر طرف پڇ پڇ ۽ چرچر شروع ٿي وئي. جيلز اهو سڀ ڪجهه سهي نه سگهي. ”منهنجي ڌيءَ چوري نه ٿي ڪري سگهي. زرينه ۽ چوري، ٿي ٿي نٿو سگهي.“ هن زرينه کي ڳرائڻيون وجهندي اوچنگارون ڏنيون. ”تون هن دليل کان ويهه رپيا ڇا لاءِ ورتا؟ موٽائي منهن ۾ هڻينس.“ هن زرينه جي هٿ مان نوٽ وٺي، مروڙي مروڙي اسلم جي منهن ۾ اڇلايا. ”چور تون آهين. غريبن جا گهر

ڦري چٽ ڪيا ٿي، تڏهين ٿو ٻين کي چور ولين. ”هن ڪنگهڙ لاءِ سامي پئي،
 ”زرينه سڀ ڪجهه ٿي سگهي ٿي، پر چور نه، ڀلي سندس تلاشي وٺو.“
 ان وقت ڪوڙ تي ڪيترا ٻيا اوڙي پاڙي وارا به اچي ڪٺا ٿيا هئا. جن مان
 گل خان ۽ ٻين جون نوڪراڻيون به هيون. جميله ڪاوڙ ۾ زرينه جي قميص جي
 پاسي کيسي ۾ هٿ وجهي ان کي الائي ٻاهر ڪڍيو. هڪ ويڙهيل ته ٿيل رنگين
 ڪاغذ اچي پٽ تي ڪريو. سڀني ڏٺو ته اهو سئو رپئي وارو نوٽ هو، جو اٺ ته
 ٿيل هو. اسلم نوٽ کڻي ڪولي سڀني کي ڏيکاريو. سڀني جي واتان حيرت جي رڙ
 نڪتي ۽ چوبل ٿي ويو. زرينه ڪومائجي پيلي ٿي وئي. هن ٻئي هٿ ڏئي منهن
 ڍڪي ڇڏيو. ”نه! نه! مون نه ڪنڀون آهي. مان بي ڏوهي آهيان. مون ته ڏٺو ئي
 پهريون دفعو هينئر آهي!“

اسلم آڏي اک سان سراج ڏانهن نهاريو. هو به تيز ۽ ڪروڙي اکين سان
 سان هن کي گهوڙ لڳو هو. جميله زرينه کي پاڪر پائي روئڻ لڳي. ٻار به
 هراسجي روڙ ڦاڙو ڪري رهيا هئا.

”انسان ڪيترو نه ڪمينو ۽ محسن ڪش آهي.“ اسلم فلمي ڊئلاگ واري
 نوع ۾ چيو.

”انسان ڪمينو نه ٿيندو آهي. شيطان صفت انسان ئي ڪمينو ۽ ذليل هوندو
 آهي.“ مشتاق در پٺيان نڪري آيو.
 ”مون نه سمجهيو؟“ اسلم وائڙو ٿي ويو.

”تو کي ڪيئن همت ٿي جو مون کي پنهنجي فريب ۽ ٺڳي ۾ شاهد ٿو
 ڪرين! تون ئي ڪمينو ۽ ذليل آهين. مڪار آهين، ۽ نه ڪي زرينه!“ مشتاق اڳتي
 وڌندي چيو. هو ڪاوڙ وچان ڳاڙهو ٿي ويو هو. اسلم حيران ۽ پريشان ٿي ويو.
 ڪا مهل ماٺ رهي.

”مون کي ذليل ٿو چئين، مشتاق؟ توکي ڇا ٿي ويو آهي؟“ اسلم چيو.
 ”ها، توکي! تون مڪار ۽ فريب آهين. مون سڀ ڪجهه ٻڌو آهي، ۽ سڀ
 ڪجهه ڏٺو هوم جو تنهنجي جاءِ تي ٿيو هو. مان ڪوبه قسم ڪٽڻ لاءِ تيار
 آهيان، ته تو پاڻ اهو نوٽ زرينه تائين پڇايو هو!“

”مدعي سست، گواه چست!“ اسلم چيو، ”هو پاڻ ٿي چوي ته مون کيس رڳو
 ويه رپيا ڏنا هيا، ۽ تون ڪوڙ تي ڪلمي ڀرڻ لاءِ تيار بيٺو آهين. ڪير پت
 ڪندڻي؟“

”مون پاڻ هنن اکين سان ڏٺو، تو پاڻ اهو چوريءَ، هن کي خبر ۽ ڌيان
 ڌاران، سندس کيسي ۾ وڌو. ان مهل مان سمجهيو ته تون شايد کيس معلوم ۽
 خبر ڪرائڻ ڌاران، سندس امداد ڪرڻ پئي چاهي. ان مهل جڏهين تون هن کان

موڪلائي رهيو هئڻ. منهنجي ديد گهٽ نه آهي.“
 ”ايڏو ڪوڙا! توبه توبه!! تون ته اسان جي پويان هئين، سو ڪيئن ڏٺئي؟“
 اسلم جو رنگ بدلجڻ لڳو.

”مون سڀ ڪجهه ڏٺو هو. منهنجو ڌيان ان وقت ئي تنهنجي حرڪت طرف ويو، ۽ شڪ پيم، جنهن وقت تو پئسا زرينه کي ڏئي، سئو جو نوٽ ٽيبل تان کڻي، ويڙهي سيڙهي مٺ ۾ جهليو. منهنجو ڌيان سارو وقت تنهنجي ان غير معمولي عمل طرف هيو. ان ڪري مان ڏٺو ته تو نموني سان اهو ته ٿيل نوٽ زرينه جي کيسي ۾ وڌو. مان سچ ٿو چوان. چئو ته ساڪ به ڪٿان (سپيني ڏي مخاطب ٿي). حالانڪ مان ان ۾ گهٽ ويساه رکندو آهيان.“ مشتاق جوش ۾ اچي ويو.

”تنهنجي جي دماغ تي گرمي چڙهي وئي آهي! وڻين ٿو! مان چٽو ٿيو هوس جو ائين ڪندس؟ ڪهڙي کٽي پئي هيم؟“

”اهوئي ته مان نه سمجهي سگهيو هوم. مون سمجهيو هو ته تون شايد نيڪ نيتيءَ سان هن جي غيبي امداد پئي ڪرڻ چاهي. ان ڪري ئي مان هينئر هت آيو هوس ته زرينه کي ان غيبي امداد ۽ تنهنجي نيڪيءَ کان آگاه ڪريان. پر هاڻي خبر پيم ته تنهنجو اصل مقصد ۽ مراد ڇا هيا.“

ان وقت حاضرين جي اڪثريت حيرت ۽ ڪجهه نفرت وچان اسلم کي گهورڻ لڳي. اسلم جي ٽڪڻ ۽ منهن تان پگهر ٺيندا ڪري وهڻ لڳو.

”تنهنجي خام خيالي ۽ آويساهي دليل بازي زرينه کي نه بچائي سگهندي. اهو رڳو تنهنجي فڪر جو فريب ۽ ديد جو دوکو آهي. تو دهرئي ۽ ڪافر تي ڪير اعتبار ڪندو؟ ڪٿي سئو قسم ڪئين!“

”مون تي هرڪو پت ڪندو! سچ ڪنهن مذهب يا فرقي يا طبقي جي ميراث نه آهي. اهو انسان ذات جيان آفاقي ۽ اتل آهي. مان سچ ٿو چوان ته تون مڪار ۽ دولابي آهين. ڪنهن بدنييءَ سان هن معصوم جي گاهي ڪڍ پيو آهين! الاڻي ڇا نيت اٿي؟“

”مان توهان کي ٻڌائيندس ته هن ائين چو ڪيو. ضرورت پئي ته ڪورٽ تائين قسم به کڻندس.“ سراج ڪنڊ مان نڪري اڳتي وڌندي چيو، ”ان جو سڌيءَ طرح مون سان واسطو آهي. مان ٿو توهان کي ٻڌايان ته هن اها حرڪت ڇو ڪئي آهي. هن شخص جو منهنجي پيڻ سان مڱڻو ٿيل هيو. هي سکر آيو ته مون سان مليو. پهرين ڏينهن ئي اسان هڪ ٻئي سان ٽڪا مٺا پئجي وياسين، ۽ مون هن کي بي مانو ڪري گهر مان ڪڍي ڇڏيو. ٽيون ڏينهن هن مون کي، جميله کي ڪجهه پئسا ڏيندي ڏٺو، جي مون کيس مرحوم جي فوتيءَ جي رسمن وغيره

جي پورائيءَ لاءِ ڏنا هيا. هن منهنجيءَ ماءُ ۽ پيٽ ڏي لکيو ته مون سندن موڪليل پئسا زرينه کي ڏئي ڇڏيا هيا، جا هڪ مشڪوڪ ڪردار واري چوڪري هئي. هن اهو سڀ ڪجهه ان ڪري ڪيو ته جيئن مون کان امان ادي ناراض ٿين ۽ اسان ۾ ڦڦڪت پوي. پر ٻئي ڏينهن مون نه رڳو هن جي آڏو، امان ۽ اديءَ کي جواب ۽ وضاحت سان مطمئن ڪري ڇڏيو، پر انهن جي روبرو هن صاحب (اسلم) کي ٻڌايم ته مان زرينه کي رضيه اديءَ سان ملائي چڪو هوس، ۽ ته هو پاڻ زرينه جي پيرن جي پٽيءَ مٿ به نه هئا. ان ڳالهه هن کي سخت ڪاوڙايو. سندس بي جا روش سبب اسان مڱڻو منسوخ ڪري ڇڏيو، ۽ هو ڪاوڙ ۽ ڪروڙ ۾ اسان وٽان نڪري ويو. اڄ هن هيءَ چالبازي سڄي ان ڪري ڪئي هئي، ته جيئن زرينه کي چور ڪري، امان جن کي پنهنجي سڃاڻيءَ جو ثبوت مهيا ڪري. پر خدا سندس منصوبو منڍ ۾ ئي مٽيءَ ۾ ملائي ڇڏيو.

”بلڪل ائين آ! بلڪل ائين!“ مشتاق چيو، ”اڄ جڏهن زرينه وٽس آئي ته اول ئي تنهنجي (سراج جي) اچڻ لاءِ پڇيو هيائينس.“

اسلم بي حياتيءَ جو تهڪ ڏنو. هو سڄو ڪارائجي چڪو هو ۽ ٽرڪي وڃڻ جا هिला سوچڻ لڳو. پر هروڀرو دل ناخواسته ٿورو وقت ترسي هن اهو احساس پئي ڏيڻ چاهيو ته هن ڀاڙي ٿي ڇڄڻ نه پئي چاهيو ۽ نه هار قبول. سڀ حاضرين هن ڏانهن ڌڪار ۽ ڪروڙ وڇان ڏسي رهيا هيا. زرينه سراج کي اوچتو خدائي امداد آڻيندڙ فرشتو سمجهي، هن ڏانهن نهاري رهي هئي. جميله اکين ۾ ٿورن جي نگاهه ڀري هن سراج ڏانهن پئي ڏنو ته هر مشتاق ڏانهن، جن سندس پت رکي هئي.

”پاسي ٿيو!“ اسلم بيٺل ماڻهن کي هٿن سان اڳيان هٽائيندي چيو، ”ڇڏيو! ڊڳ ڏيو! نه ته خراب خوار ٿيندڙ. ڪنهن کي سندس مرضيءَ خلاف روڪي يا جهلي بيهارڻ قانوني ڏوهه آهي. باقي هنن کي مان ڏسي رهندس. انصاف اهڙو اندو نه آهي، جو هنن ٻن ملحدن ۽ لادينن جي قسم تي اعتبار ڪندو، ۽ مون کي ڪوڙو ڪندو.“ هن زوريءَ ڊڳ ٺاهي ٻاهر نڪرڻ جي ڪوشش ڪئي. پر شرابي دعوتي کيس ڇڏڻ وارو ڪونه هيو. هن کيس ڪنڌ کان جهلي، پاڻيءَ جو گلاس اڳيان آندو ۽ چيو، ”ٻڌي مرا!“ پر هو هن کي ڌڪو ڏئي اڳتي وڌيو، جنهن تي مواليءَ پيريل گلاس ٽٽي ڪٽي مٿان اوتيس. سڀ هن جي بري آڀدا تي تهڪ ڏئي کلڻ لڳا. نشئي ته نچڻ لڳو. آخر ٿيڙ ڪاٽي ڪري پيو، ۽ ڪيترائي برتن پڇي وڌائين.

”نڪرو هتان! هاڻي جو هاڻي آبي ٽپڙ ڪٽو!“ گل خان نقصان جو صدمو برداشت نه ڪري وري اٿلي پيو. هڪ هڪ ڪري جميله جا ٽپڙ ڪٽي زور سان پٺ تي اڇلائڻ لڳو.

”خدا جي واسطي، اڄوڪو ڏينهن رحم ڪرا! قلندر جي وسيلي هڪ ڏينهن ترس.“ جميل رڙيون ڪري هٿ ٻڌي چوڻ لڳي. ”تيجهو ته خير سان گذرڻ ڏي. هن وقت مان يتيم ڪڍي ڪاڏي دريدر ٿيندس؟! ڪجهه هنن يتيمن ۽ اڀياڻن تي ترس ڪرا! اڄوڪي رات، رڳو اڄوڪي رات جي مهلت ڏي!“ هن سامهي پئي ڪنگهيو ۽ چاتيءَ تي هٿ رکي وري چوڻ شروع ڪيو. ”الله! مان ڇا ڪريان؟ ڪاڏي وڃان؟ ڇا دنيا ۾ رحم ۽ ترس موڪلائي ويا آهن! ڪير ڪونهي جو يتيم تي ترس ڪاڻي؟ خدا جو خوف ڪرا! ٿورو صبر ڪر. مان اڄ ئي ڪڍي بندوبست بلو ڪندس. ڪو نه ڪو نيڪ ٻانهو الله جو اجهو ڏيندو.“ ايترو چئي هوءَ چادري ويڙهي ٻاهر نڪري ويئي.

ڪل خان ڪاوڙ وڃان هيڏي هوڏي ٿريون پائڻ لڳو. دعوتي هڪ هڪ ٿي ٻاهر نڪرندا ويا. ڪريه ٻن ننڍڙن کي ڳرائڻيءَ ۾ جهلي وڃي پٽ سان پيل پيئي تي ويهي رهي ۽ ماءُ جي آمد لاءِ در طرف واهائڻ لڳي. آخر ڪل خان به ڇوھ ڇنڊي ٻاهر نڪري ويو.

”مون کي به هاڻي هلڻ جڳائي.“ سراج سوچيو. هو ڪمري مان نڪري هيٺ رستي تي آيو. جهٽ ترسيو، ۽ سندس پير زرين جي جاءِ طرف وڌڻ لڳا.

(۴)

پنهنجي ذهني پريشاني ۽ مونجهارن جي باوجود سراج مڙسيءَ سان زرين جو بچاءُ ڪيو هو. ان ڏينهن هو سخت ذهني خلفشار ۾ هو. هو گهڙان فيصلو ڪري نڪتو هو ته زرين کي پنهنجي جرم ۽ قتل بابت سڀ ڪجهه ٻڌائيندو. پر جميل جي گهر پهچي هن جي نيت ۽ ارادي ۾ وري لوڏو آيو. هو ٻڌ ته ۾ پئجي ويو ته راز کولي يانه.

جميل جي گهران نڪري زرين جي گهر ويندي به هن جي من ۾ اهائي آندڙ مانند ۽ مانندڻ هئي. زرين جي در تائين پهچڻ گهڙيءَ به هو ڪو فيصلو نه ڪري سگهيو هو. ان مونجهاري ۽ گم خياليءَ سبب هو، در کڙڪائڻ يا آواز ڏيڻ ڌارن ئي، در کولي، اندر گهري ويو. زرين کٽ تي هٿ مٿي کي ڏيون ويئي هئي. ڪنهن ڳوڙهيءَ سوچ ۾ غرق هئي. سراج جي آمد کيس چرڪائي خيالن ۽ سوچن جي دنيا مان ٻاهر ڇڪي آندو. هوءَ اڻي سراج کي ڪيڪارڻ لاءِ وڌي: ”اڄ تون نه هجين ها ته الاڻي جي ڪهڙو حشر ٿئي ها.“

سراج وڌي کٽ سامهون پيل ڪرسيءَ تي پاڻ اڇلايو. ”ڏس زرين اهو سڀ

ڪجهه تنهنجي طرز زندگيءَ ڪري ٿيو. نه تون اهو ڪردار ۽ ماحول رکين ها، نه اسلام کي ٿي ان حرڪت ڪرڻ جي همت ٿئي ها.”

”خدا جي واسطي، وري ڪاله وارو بحث نه ڇيڙ. مان اڳ ئي گهڻو هلاڪ آهيان.“ زرينه ورائيو.

سراج زرينه کي اها روڻداد ٻڌائي جا سندس اتان هلي اچڻ بعد ماڻس جي گهر ٿي هئي.

”هل ته اوڏانهن هلون! الائي جي يتيمن سان ڇا ٿيو؟“ زرينه سراج کي پاهن کان وٺي اٿاريندي چيو.

”انهن جي ڳڻتي نه ڪرا جو ڪجهه ٿيڻو هوندو، سو ٿي رهندو يا ٿي چڪو هوندو. تون مان هلي انهن جي ڪا واهر نه ڪري سگهنداسين. اجهو کي اجهو ماڻهي هتي آئي ڪي آئي ٿورو ترس..... مان توسان ڪجهه ڳالهيون ڪرڻ آيو آهيان.“ سراج چيو ۽ زرينه ڪوماڻل منهن سان ويهي رهي. هو خاموش جهٽ پلڪ اکيون فرش ۾ وجهي ويٺو رهيو.

”هن دٻي ته منهنجي ۽ مشتاق جي غير متوقع آمد تنهنجي جان ڇڏائي ڇڏي. پر جي اسلام جو منصوبو ڪامياب وڃي ها ته لاکڙ جون هواون کائيندي وڃن ها!“ سراج ڳالهه شروع ڪئي. زرينه ماڻ رهي. ”مان سمجهيو هو ته تون وري رڙ ڪنديءَ ته اُهيون ڳالهيون نه ڪرا! پر چڱو جو تون صبر سان ٻڌين پئي. هاڻي ٻڌاء ته اڳتي لاءِ ڇا سوچيو ٿي؟ جميل ڏينهن هن جي مهمان آهي. هوءَ مرض جي ان حد کي پهچي چڪي آهي. جتي دوا درمل يا تنهنجون منهنجون نيڪ خواهشون سندس زندگيءَ جو عرصو نه وڌائي سگهنديون. ٻارن جو حشر ٿيڻو آ، سو توکان به لڪل نه آهي! ڇا تون اڃا به اها زندگي جاري رکي اسلام کي وڌيڪ حرڪتن ۽ اٽڪلن جو موقعو ڏينديءَ؟“

”دل جي ڳالهه ڪولي ڇو نه ٿو ڪرين؟ ڳجهارتون ڇو پيو ڏين؟“ زرينه نراسائيءَ سان چيو، ”هروڀرو مون کي ذهني پيڙا ۾ ڇو ٿو وجهين؟“ هوءَ پاڻ نه جهلي سڏڪن ۾ پئجي ويئي.

زرينه کي هٿاڻڻ ۽ دلجاو ڏيارڻ خاطر هن مرڪڻ جي ڪوشش ڪئي، پر اندرين قوت اها مرڪ ڇڏي تائين اچڻ نه ڏني. هن زرينه ڏانهن نهاريو، جا منهن هڻن ۾ لڪائي اڃا به سڏڪا ڀري رهي هئي. اوچتو هن جي من ۾ گهڙي ڪن لاءِ زرينه لاءِ بيزاريءَ جو جذبو پڙڪي پيو. هن ڪنڌ ڦيرائي دريءَ کان ٻاهر نهارڻ شروع ڪيو. ڪا مهل بي خياليءَ ۽ بي توجهي سان ايئن خالي پيلي ٻاهر ڏسڻ کانپوءِ، هن ڪنڌ ڦيري وري زرينه ڏانهن ڏٺو. هو بي چينيءَ ۽ غمگينيءَ سان ڏانهن ڏسي رهي هئي. هن جي نگاهن ۾ پنهنجائپ واري نيندي هئي، جنهن

بيزاريءَ بچان جو جذبو ختم ڪري ڇڏيو هو. ڪرسيءَ تان اٿي سندس ڪٽ تي وڃي ويٺو. ان وقت هن تي اها ڪيفيت طاري هئي، جنهن سان هو ڪهاڙي کنيون تلوڪ جي مٿان بيٺو هو، ۽ سوچي رهيو هو. ’وڌيڪ وقت نه وڃائجي‘. هن جي ايتري ۽ اهڙي خاموشيءَ زرينه کي ڊيڄاري ۽ پريشان ڪري وڌو. خوف ۽ حيرت وچان پڇيائينس، ”ڇا ڳالهه آ؟ ڪڇين ڇو نه ٿو؟“

”ڪجهه ناهي! ڪجهه ناهي! مان سوچي رهيو هوس ته ڇا سچ پچ منهنجي موجودگي توکي پريشان ڪري ٿي.“ هن ورائيو، ۽ زرينه ماڻ رهي.

”ٻڌ زرينه! ڪالهه مون توکي چيو هو ته اڄ مان توسان آخري ملاقات ڪرڻ ۽ موڪلائڻ ايندس ۽ توکي ٻڌائيندس ته رامجند کي ڪنهن ماريو هو اڄ مان توکي اهو ٻڌائڻ آيو آهيان.“

”تو کي ڪيئن خبر پئي؟ ڪو جهليو آ ڇا؟“

”نه!..... نه!“

” باقي توکي ڪيئن خبر پئي؟“

هن ڦري زرينه جي منهن ۾ گهوريو. ”بس مڙئي پتو پيو اٿم. هو منهنجو دوست آهي. هو هن کي مارڻ ڪونه ويو هو، پر اتفاق سان مري پيو. هو تلوڪ کي مارڻ ويو هو، پر ان وقت رامجند به اچي ويو. ۽ ان کي به ماري وڌائين.“ هو جهٽ رکيو.

”سمجهيئي ته ڪير هو؟“ سراج آخر زرينه کان سوال ڪيو.

”نه!..... مان ته نه سمجهيو!“ زرينه پڻ وچان پڻ پڻ ڪئي.

”وري سوچ!“ ايترو چئي هن زرينه جي منهن ۾ ڏٺو. هن جي چهري تي خوف ۽ حيرت جون اهي ڀاونائون هيون، جي موت آڏو ڏسي رامجند جي منهن تي آيون هيون.

”سمجهي وئيئن؟“ سراج وري زرينه کان پڇيو.

”هاڻي الله!“ زرينه هن جي گهور کان ڊڄي ۽ مطلب سمجهندي رڙ ڪئي. هوءَ ڪٽ تي اهلي وهاڻي ۾ منهن ڏئي رڻ لڳي. جهٽ گهڙي ايئن ڳوڙهن ڳاڙهن کان پوءِ هوءَ ڪٽ تان اٿي. هن سراج جا ٻئي هٿ پنهنجي هٿن ۾ جهليا، ۽ هن جي اکين ۾ نهارڻ لڳي. هن چاهيو ۽ سوچيو پئي ته ڪاش ائين نه هجي ۽ سراج هن سان چرچا ڪندو هجي. پر سراج جي اکين ۾ هن اهڙي ڪابه جهلڪ نه ڏٺي. هوءَ پريشانيءَ وچان ڪمري ۾ بي مقصد ڦيريون پائڻ لڳي. ڪجهه سوچي هوءَ سراج ڏانهن وڌي، هن جي اکيان اچي بيٺي، جو بت بڻيو بيٺو هن ڏانهن نهاري رهيو هو. هوءَ رڙ ڪري سراج کي پاڪر وجهي چنبڙي پئي.

”تو ايئن ڇو ڪيو؟..... ڇو ڪيو؟“ هن جي ڪلهي تي مٿو رکي هوءَ روئڻ لڳي.

”عجيب ڇوڪري آهين، زرينه! خبر هوندي به ته مان خوني آهيان، مون سان پيار ٿي ڪرين!“

”پوءِ ڇا ٿيو؟ هن دنيا ۾ تون ئي ته آهين جنهن مان پنهنجائپ جو احساس ملندو اٿم.“

”سچ“ سراج سندس ڪنڌ ڪلهي تان هٽائي سامهون ڪندي چيو ”دل تان لهي ته نه ڇڏيندي؟“

”ٿي نه ٿو سگهي! جبل جي اوچي ديوار به اسان کي هڪ ٻي کان ڌار نه ڪري سگهندي.“ زرينه چيو. جهٽ چپ رهڻ کان پوءِ هن وري ڳالهائيو، ”پر تو ائين ڇو ڪيو؟ ڇا ٿي ويو هيئي؟“

”واٽڻي کي ڦرڻ لاءِ..... ڇڏ ان ڳالهه کي!“ هن بي دليءَ سان وراڻيو.

”نيڪ آ! سمجهيم تون مفلس هئين!..... تو ماءُ ۽ پيءُ جي مالي مدد پئي ڪرڻ چاهي! ائين نه؟..... پر ائين ڪيئن هوندو؟ تون ته پنهنجي ميٽري سيٽي به ٻين کي ڏيڻ وارو آهين! سو پئسي لاءِ خون ڪيئن ڪندين؟..... اسان کي انهن پئسن مان ڏوڪڙ ڏنا هيئي ڇا؟“

”نه! اهو وهم نه ڪر! اهي پئسا امان جن موڪليا هيم. اهي پئسا ته هيا به الاڻي جي نه! مان ته چڱيءَ طرح ڏنا به ڪونه هيا. جيئن چوري ڪيم، تيئن ئي بنا ڏسڻ جاڇڻ جي هڪ هنڌ نڪاڻي لڳائي آيم. مون پئسا پاڻ لاءِ ڪونه کنيان هيا، مون ته ڪنهن ٻي خيال سان ان ٻڌي کي مارڻ پئي چاهيو.خيڪس اهو ٻڌي ڇا ڪنديئن؟ هروڀرو پريشان ٿي ڪرين ۽ ٿين.“

”هي چريو ته نه ٿي پيو آهي؟“ اوچتو زرينه جي دل ۾ هڪ خيال اٿيو. جيئن اوچتو اهو خيال سندس دل ۾ آيو تيئن ئي تڪڙو نڪري به ويو. ”هن سان ڪا ٻي ويڌن آهي! ڪهڙي؟“ هوءُ اهو سمجهي نه سگهي. هن ڪجهه چوڻ چاهيو، پر ڳالهائي نه سگهي.

”ڪالهه مون توکي چيو هيو ته مون سان هلي هل، ڇو جو دنيا ۾ مان رڳو توکي ئي پنهنجو سجهان ٿو.“

”پر هلون به ته ڪاڏي؟“ زرينه ڊڄندي چيو.

”خون ۽ ڦريون ڪرڻ نه! ڊڄين ڇو ٿي؟“ سراج مرڪيو ۽ وري ڪجهه سوچي چيائين، ”پر مان پليل آهيان. اسان ٻئي ته اڀر ۽ مغرب آهيون. مان خوني ۽ گنگهار، تون پاڪ ۽ معصوم! اسان جو پاڻ ۾ ڪهڙو ميل؟ ڪيئن نباه ٿي سگهندو؟ اجايو توکي پريشان ڪندس.“ هن زرينه جي هٿ کي زور ڏنو.

”آڙي! توکي ته بخار آ. هٿ باه ٿا ٻرني!“ زرينه سندس هٿ کي وٺندي چيو. ”نه! مان خوش چاڪ آهيان. اندر جي اوڙاهه جسم به گرمائي ڇڏيو آهي..... هن

کي سچ پچ مون ماريو هو. مون به غزنوي ۽ احمد شاه ابدالي، شاه بيگ ارغون ۽ چارلس نيپيئر پئي ٿيڻ چاهيو، ۽ ان جي شروعات ان ڦرمار سان پئي ڪرڻ چاهيم.

”وري پرولين ۾ پيو ڳالهائين! سڌو سنئون چو نه ٿو ڳالهائين؟“ زرينه چيو.

”هون! سچ ٿي چئين. ٻڌا!“ سراج چيو، ”تو کي خبر آ ته مان غريب ڪٽنب سان واسطو ٿو رکان. منهنجي ماءُ اول پگهار ۽ پوءِ پينشن ۽ پورهئي سان مون کي ۽ اديءَ کي پاليو ۽ پڙهايو. ادي به مئٽرڪ کان پوءِ پڙهڻ ڇڏي ڏنو. هينئر اها به وڏيري جي ٻارن کي تيوشن ڏيئي ڪجهه ڪمائي ٿي وڃي. پر ان مان ڇا ٿو ٿئي؟ مون کي روز ضمير ملات ڪندو هو. مون کي ان وهيءَ ۾ ماءُ جي خدمت ڪرڻ گهرجي هئي، نه کي ان تي ٻوجھ پوڻ گهريو هو. نوڪريءَ لاءِ هٿ پير هيٺ، نه ملي. آخر پئسن هٿ ڪرڻ لاءِ اهوئي سولو رستو لڳم ۽ ان تي عمل ڪيم ۽ آخر ٻڌن کي ماري گنگهار ٿيم!“ هن ڪنڌ هيٺ ڪري ڇڏيو.

”ائين ناهي! تون ڏوهي نٿو ٿي سگهين!“ زرينه چيو.

”تون سچ ٿي چئين. مون ماڻهو ته ڪونه ماري هيا. مون ته انسانيت تي پيل بيڪار ٻوجھ هٽايو هو، نڪا، بيڪار ڪين جهڙا، پسون!“

”انسان، ڪين جهڙو ۽ پسون؟“ زرينه عجب وچان چيو.

”نيگ آ نيگ آ مان به سجهان ٿو، ته بڪواس پيو ڪريان. غدرگناه، بدتر ازگناه! ڏوه جي ڪوڙي بچاءُ ۽ جواز ۾ وڏو ڏوه ڪري رهيو آهيان، انسان کي ذليل ڪوئي رهيو آهيان.“ هو وڻڻ لڳو. هن جو مٿو ڳورو ٿي پيو هو، ۽ نيسٽائي مٿس هاوي پئي ٿيندي ويئي.

”زري! مان واقعي ڏوهي آهيان! مان مشڪل ۽ مصيبت کي آسانيءَ سان منهن ڏئي سگهان ها. هن تيوشن ڏئي، رشيد کان ڪم ڪو وٺي، مان پنهنجو خرچ ڪڍي سگهان ها. پر مون ائين نه ڪيو. سستي ۽ ڪاهلي مون ۾ گهر ڪري ويئي. سڄو ڏينهن در دريون بند ڪري، ڪمري ۾ ويٺو اجايا پھ پچائيندو هوس. عجيب و غريب خواب ڏسندو هوس. ان دوران ئي دماغ ۾ اچي ويٺم ته ٻين جي محتاجيءَ کان پنهنجي مڙسي پلي. مڙس ماڻهو ٿي قابل عزت آهي، ۽ ان کي دنيا سلام ڪري ٿي. سو مون ائين ڪيو، جو مون کي ڪرڻ نه گهريو هو.“ ايترو چئي هن بي ڌيانيءَ سان زرينه ڏانهن نهاريو، ۽ وري وڻڻ شروع ڪيو، ”يقين ڪر زرينه، اهو سڀ ڪجهه مون مڙس ماڻهو ٿيڻ لاءِ ڪيو. ٻيو ڪو به سبب انهن هڃائڻ کي مارڻ لاءِ مون وٽ ڪونه هو.“

”بلڪل ائين به ناهي. تون دنيا کان ڌار ٿي وئين. انسان جي صحبت ڇڏي ڏنئي. خدا کي وساري وينين، ۽ نتيجي ۾ شيطان اچي پاسو ڏنئي، ۽ گمراه ڪري ويئي!“

”ٺيڪ آ زرينه!“ سراج چيو، ”مون کي واقعي گمراهيءَ جي اوڙاهه ۾ اڇلايو ويو هو. ان گمراهيءَ ۾ ئي مان مڙس ماڻهو جي غلط ۽ گمراهه ڪن تصور کي ڇهتي پيم. مان مڙس ماڻهو ٿيڻ پئي چاهيو. مون ڏسڻ پئي چاهيو ته مون ۾ همت ۽ جرأت آهي يا نه! مون ڪوڙ پئي ڳالهائيو جو توکي چيم ته گهر ۽ پنهنجي ڀلائيءَ لاءِ مون ائين ڪيو هو. منهنجو اهو جواز به غلط آهي ته ڪو مون انسان ذات کي انهن ٻن سود خور چورن کان ڇڏائڻ پئي چاهيو. پئسن لاءِ خون، منهنجو مقصد هرگز نه هيو، رڳو مڙس ماڻهوءَ جو پوت ئي مون تي سوار هو. ڏسڻ پئي چاهيم ته رندڪون هٽائي ٿو سگهان يانه؟ قانون ٽوڙي پيو سگهان يا نه؟ مان ڊڄڻو هوس يا مڙس ماڻهو؟“

”مڙسي به ڪمزور ۽ ڪراڙي ماڻهوءَ کي مارڻ ۾ آهي؟“ زرينه چيو. ”هروڀرو وڃ ۾ نه ٿوڪ!“ سراج چيو، ”مان ته چوان ٿو ٿي ته گمراهه ٿي ويو هوس. مان مڙس ماڻهو نه آهيان. ڊڄڻو آهيان. گيدي آهيان. تڏهين ته تو وٽ آيو آهيان! جي همت ۽ دل هجي ها تو وٽ اچي روئان نه ها. ٻڌا! مان ته رڳو اهڙي ڪوشش ڪرڻ ويو هوس. مون هن کي نه ماريو!..... ڇا خون ائين ڪبو آهي جيئن مون ڪيو؟ توکي ڪنهن ويل ٻڌائيندس ته ات ڇا ٿيو. مان ان ٻڌي کي ته نه ماري سگهيم، پر پاڻ کي ماري آيم، هميشه لاءِ!..... باقي ان ٻڌي کي ته شيطان ماريو..... شيطان!“ هن منهن هٽ ۾ لڪائي ڇڏيو.

”ڪيترو نه پريشان آهين؟“ زرينه ڊکي ٿي چيو. ”تون ئي ٻڌاء ته ڇا ڪريان؟“ هن نراسائي وڃان زرينه ڏانهن نهاريو. ”ڇا ڪرين؟“ زرينه رڙ ڪري اٿي، ”اٿي! (هن سراج کي ڪلهن کان وٺي اٿاريو) هيٺ وڃ. پريءَ بازار ۾ وڃي ڌرتيءَ کي ڳهم، جنهن جي تو توهين ڪئي آهي. پوءِ وڏي واک بيهي ڇڻو ته ’مان خوني آهيان. مان ئي تلوڪ ۽ رامچند جو خون ڪيو آهي! تڏهين ئي روح کي تسڪين ملندڙي. سڪون هٿ ايندڙي. ويندين؟ ڇڻو ڇا ٿو چئين؟“

”تنهن جي معنيٰ جيل وڃان! پاڻ پيش ڪريان؟“ هن سندس اکين ۾ نهاريندي چيو.

”سزا پاڻي جزا لاهيندي ته اندر جي ڀڙا پڇر ڇڏيندڙي!“ زرينه وراڻيو، ”نه ته پريشان ۽ هلاڪ رهندين. پاپ جي ڀڙا ۽ ضمير جا چڪ آرام نه ڏيندڙي. وڃ! وڃي امان ۽ اديءَ سان به سڄي ڪرا! انهن جو به لائي جي ڇا حال هوندو.“

”ٻاراڻيون ڳالهيون نه ڪر، زري! مان ڇو ڏوهه باسيان؟ ڇو وڃي سڄي ساري سڄي ڪريان؟ سڄو جهان مون تي ڪلندو! مون کي مت جو موڙهيو، بزدل ۽ بي همت سڏيندو. هو منهنجي مَن جي وارتا کي سجهي ئي نه سگهندا. هنن ۾ اهو

ڪجهه سمجهڻ جي سمجه ۽ صلاحيت ٿي ڪانه آهي. هو ڪهڙو مون کان وڌيڪ پاڪ ۽ معصوم آهن؟ باقي مان ڇو پاڻ هنن آڏو ذليل ٿيان؟ مان پاڻ کي تو آڏو ندي ۽ ذليل ڪري ٿي پاڻ سان بي انصافي ڪئي آهي. نه ته ڪير ٿو اڃا ائين ڪري؟ ڇا اهو ڪجهه من جي سڪون ۽ دل جي آتڻ لاءِ ڪافي سهارو نه آهي؟

”نه! سڄي عمر ان پيڙا ۾ پچرندو رهندين!“

”هوريان هوريان، پاڻي آنرجي ويندو. مانڌاڻ مانو ٿي ويندو.“ هن سوچ ۽ سنجيدگيءَ سان چيو، ”پر ٻڌا!..... اڃايون رڙيون نه ڪرا! مان توکي ٻڌائڻ آيو هوس ته پوليس مون ۾ شڪ رکي ٿي. ان ڪري منهنجو پيڇو ڪيو وڃي پيو.....“

”هائي، منيس!“ زرينه چيخ ڪئي.

”آپ نه ڦاڙا جيل موڪلڻ لاءِ به تيار هئڻن ۽ رڙيون به ڪرين ٿي! مان جلدي آڻ مڃڻ وارو نه آهيان. هو مون کي ڪجهه به نه ڪري سگهندا. هنن وٽ ڪو به سڳ ٿبوت نه آهي. رڳو شڪ شهبو اٿن. ممڪن آ ته ان ڪري پڇا ڳاڇا لاءِ پڪڙين. اهو اڄ سپان به ٿي سگهي ٿو. پر هڙ حاصل ڪجهه ڪونه ٿيندن. آخر ڇڏڻو ئي پوندن..... توکي اهو سڀ ڪجهه ان ڪري ٿو ٻڌايان ته جيئن امان ۽ اديءَ کي آتڻ ڏين، ۽ هو منهنجي گرفتاريءَ جو ٻڌي دهلجي ۽ هراسجي نه وڃن. باقي ٻيو هر طرح هنن جي باري ۾ مان بي فڪر ۽ دلچاءُ آهيان. هنن جي مستقبل جو چڱو چوڪو بندوبست ٿيل آهي..... سمجهيئي؟ جيل ۾ ملاقات ٿي ته اچبو ئي؟“

”ها!..... ها.....“ زرينه جا چپ ٽرڪڻ لڳا.

هو مات ڪري هڪ ٻئي ڏي تڪڻ لڳا. ٻئي واٽڙا ۽ منجهيل هيا. چڻ سندس ٻيڙي ٻڌي وئي هجي ۽ هو لڙهندا لڙهندا، نستا ٿي اچي ڪناري تي پيا هجن. ان وقت ڪنهن دروازو کڙڪايو.

”در کول! زرينه، در کول!“ هنن ڄاتل سڃاتل سنهڙو ۽ مانو آواز ٻڌو.

زرينه اٿي در کليو. ڪنڌ هيٺ نايون، مشتاق اندر گهري آيو.

(۵)

”زرينه مان توڏي آيو هوس.“ هن اندر پهچندي چيو، ”مون سمجهيو پئي ته توهين به هت هوندا.....“ هن ڪنڌ سراج ڏانهن لاڙيندي چيو، ”ان مان ڪو ٻيو غلط مطلب ڪيڏن جي گنجائش نه آهي. مان ٻڌائڻ آيو هوس ته جميله جو دماغ

خراب ٿي چڪو آهي." هن زرينه ڏانهن ڏسندي، ڳالهه ڳڻائي.
زرينه کان چيخ نڪري وئي.

"مون کي ته ائين ٿو نظر اچي، سمجھ ۾ ئي نٿو اچي ته ڇا ڪجي! هوءَ موتي آئي ته ڏاڍو پريشان هئي..... هڪ ٻيو صدمو سهي آئي هئي. هوءَ خيرات تان اٿي سڌو مظفر جي بالا عملدار جي گهر وئي هئي، ته کائينس ڪجهه مدد وٺي گل کان جان ڇڏائي، ڪامورو ڪو دوستن سان خرد و نوش جي دعوت ۾ ويٺو هو، جنهن نه رڳو سندس ڪانه ٻڌي، پر نوڪرن هٿان ڌڪا ڏيارائي ڪڍرائي ڇڏيائينس. چئي پئي ته پاڻ به پريءَ محفل ۾ خوار خراب ۽ ذليل ڪري آئي اٿس. هاڻ ته هر ڪنهن آئي وئي سان اهو قصو ٿي ڪٿي، ۽ رڙيون ڪري ڳار ڪند به ڪڍي پئي. چئي ٿي ته ٻارن کي وٺي رستي تي ڳائيندي ۽ پنندي. ٻارن کي مداحون ۽ مولود پئي چورائي ۽ پاڻ خالي دٻو پئي وڃائي!..... ڪنهن جي نه ٿي ٻڌي!..... ڪنهن جي جهل پل ۾ نه ٿي اچي! ڪنهن جي وس نٿي اچي!" مشتاق يڪساهي چيو.

مشتاق اڃا به ڪجهه چئي ها، پر ان وچ ۾ زرينه رڙ ڪئي مٿي تي وڌو، ۽ تڪڙو تڪڙو هيٺ لهي آئي. هو ٻئي به هن جي پويان هيٺ لٿا.
"هوءَ ته سچ پچ چري ٿي پئي آهي!" رستي تي مشتاق سراج کي ٻڌايو، "مان زرينه کي سڄي حقيقت ڪري پريشان ڪرڻ نه پئي چاهيو. ويچارو! الائي ڇا ٿيندڻ؟" پر سراج جو هن طرف ڪوبه ڌيان نه هيو. هو پنهنجن ئي خيالن ۾ ڪم سر اڳتي وڌندو پئي ويو. پنهنجي گهر وٽ پهچي، هن ڪنڌ لوڏ سان، مشتاق کان موڪلايو ۽ مٿي چڙهي ويو.

ڪري ۾ گهڙي، هو ڪا مهل ڇپ ڇاپ بيهي، ڪمري جي اداس ماحول ۾ اڪيون ڦوٽاري ڏسندو رهيو. پوءِ هن جي خيال ۾ آيو ته هن زرينه کي رازدان بڻائي، ڇو کيس وڌيڪ پريشان ڪيو هو، "مان اڪيلو رهندس. منهنجي لاءِ جيل ئي ٺيڪ آهي. زرينه کي به جهليندس ته مون سان اتي ملڻ نه اچي." هن چين ۾ پئڪيو.

اهو ٻڌائڻ هن لاءِ ڏکيو هو ته هو ڪيترو وقت ائين اڃاين خيالن ۾ بيٺو رهيو. هن کي اهو به پتو نه هو ته ڪنهن مهل هو ڪرسيءَ تي ويٺو. پوءِ اوچتو دروازو کليو ۽ رضيه اندر داخل ٿي. هوءَ وڏي اچي سندس ڀر سان ويهي رهي. هو موڪو خالي ذهن سان هن ڏانهن نهارڻ لڳو.

"ادا، ڪاوڙ نه ڪجانءِ، مان رڳو تنهنجو ٿورو وقت وڃائڻ آئي آهيان." هن پيار ۽ ڀاڻهو سان چيو، "ادا! مون کي سڀ خبر پئجي چڪي آهي. هو هروڀرو به، اڃا به شڪ رکي، توکي پريشان ڪري رهيا آهن. رشيد مون کي سڀ ڪجهه

ٻڌايو آهي. اڃا پيو پريشان ٿين. اهو سوداڻ دماغ تي نه اثر وجهڻي. مڙني خبر آ. ڪا ڳالهه ڪانهي! دلجاءُ ڪر! امان ڪي ان جي ٻڙڪ به نه پوڻ ڏيندس. کيس دلجاءُ ڏياريندي اينديس. تون، ڪڏهن ڪڏهن اچي کيس منهن ڏيکاري ويندو ڪر آخر ته ماءُ آهي. وٽس اچڻ سان لهي نه ويندين، جيڪو سو هن کي آئت ملندي. سڄيئي نه؟ مون کي به ساڳي ننڍڙي رضي سمجهجانءِ. ڏک سک ۾ نه وسارجانءِ، چڱو، خدا حافظ!“ هوءُ اٿي ويڃڻ لڳي.

”رضيه!“ هوءُ بيٺي ته سراج ڏانهن وڌيو. ”رشيڊ ڏاڍو سٺو ماڻهو اٿي!“
 ”ڪيئن؟ ڇو؟“ رضيه بيٺي ئي ٻه سوال ڪري ورتا.
 ”قابل، محنتي، ايماندار ۽ پيارو ماڻهو، ۽ سڀ کان وڌيڪ ته قابل اعتماد
 چڱو، الله واهي!“

”اهو ڇا ٿو ڳالهائين، ادا!“ رضيه شرمائجي ويئي، ”اصل ڪو موڪلائين ٿو ڇا؟ الله حياتي ڏيندڻي. اهي وصيتون ڇو ٿو ڪرين؟“ ۽ هوءُ هيٺ لهي ويئي.
 هو ڪرسي کڻي وڃي دريءَ وٽ ويٺو. دري کوليائين ته ڪمر تازيءَ هئا سان پرچي ويو. ويٺي ويٺي هن کي زرينه جو خيال آيو. هو اٿيو، جاءِ بند ڪيائين، ۽ لهي رستي تي بي مقصد ۽ بي منزل نڪري پيو. ان وقت سج لهي رهيو هو. سنجها جو اداس ماحول هن جي من جي اداسيءَ ۽ آندمانڌ کي وڌائي رهيو هو. هو ان ڪيفيت سان هلندو پئي ويو، جو پٺيان ڪنهن کي پنهنجو نالو وٺي سڏيندو ٻڌائين. هن بيهي ڪنڌ پٺتي ورايو. مشتاق تڪڙو تڪڙو ڏانهن وڌي رهيو هو.

”اصل هاڻي تنهنجي جاءِ تان ٿيو پيو اچان.“ مشتاق چيو، ”هوءُ ائين ڪري رهي آهي جيئن چيائين پئي. گهڻين ۽ رستن تي نڪري پئي آهي. پاڻ لڪڻ سان ٿالھ وڃائي رهي آهي ۽ ٻارن کي ڳارائي ۽ نچائي رهي آهي. ماڻهن جا هجور ڪڍ اٿن. روئشو کڻي وڌو اٿائين.“
 ”۽ زرينه؟“ سراج تڪڙ ۽ آند مانڌ وڃان پڇيو.
 ”اها ويڃاري به ڪڍ اٿن. جهليس ۽ سمجهائيس ٿي ته ڪاريون ٿي ڪاڻي. صفا چري ٿي پئي آهي!“

هي پاسي واري رستي تي مڙيا ته زرينه جي جاءِ کان ٻه گهر پري ماڻهن جي ميڙ جو گول دائرو ڏٺائون. هو ان طرف تڪڙي وڌي پهتا. وچ ۾ ڳريل سڙيل سڪل سبٽيل جمل لپڙو لپڙو ڪپڙن سان بيٺي ٿالھ وڃائي رهي هئي ۽ ٻار بي ربط نموني نچي ڳائي رهيا هئا. جي ڪو ٻار ٿڪجي بيهي پئي رهيو ته ماءُ جي لڪڻ پئي مٿي تي يا پٺيءَ تي اچي لڪاڙ ڪيس. هو ٿالھ به وڃائي رهي هئي ته مظفر جي بالا عملدار جي شان ۾ ڪلا غيبت جا قصيدا به ڳائي رهي هئي. رکي رکي گل خان کي به نه پئي بخشايائين. زرينه بيٺي روئي رهي هئي. رکي رکي ماءُ کي

سمجھائڻ جي پئي ڪيائين ته ست سري پئي ٻڌائين.

سراج وڌي هن کي سمجھائڻ جي ڪوشش ڪئي. کيس پورهئي، محنت ۽ مان سان رهڻ جي نصيحت ڪئي. ته هن تي مڇري: ”سڀ بڪواس آ! خوابن جون ڳالهيون آهن.“ هن کنگهيو، هيءَ حقيقت آ. ائين ئي پيٽ پالڻو پوندو..... اڙي چورو توهان کي ڪهڙي نانگ ڏکيو جو چپ ٿي ويو. ڳايو! نچو!“ ۽ ٻارن تي لڪڻ وسائڻ لڳي. ”چڱو ته ٿڪجي پيا آهيو!..... آرام ڪيو، مان ٿي ڳايان.“ هن ٿاله تي لڪڻ هڻي ڳائڻ شروع ڪيو، ”نڪ ماڻي، نڪ بابا“ پر هو اڳتي ڪجهه نه چئي سگهي. کنگه جو دورو غالب پئجي ويس. ويهي رهي. هڻي هٿ پيٽ تي رکي اڀا ساه ڪڻڻ لڳي ۽ کنگهڻ لڳي، ۽ ٻيءَ ڪهڙيءَ پٽ تي اهلي پئي. ماڻهو هن طرف ڊوڙيا. سراج ۽ مشتاق سڀ کان اول مٿان وڃي پکس. هوءَ سامت ۾ نه هئي. سندس وات ۽ نڪ مان رت وڙهي رهيو هو. ماڻهن جي انبوه کي هٽائيندو هڪ سپاهي اتي اچي پڳو.

”ڪو تانگو ڪري اچو! جلدي ڪيو ته اسپتال هلون!“ سپاهي ڏنڊيءَ سان هجوم کي هٽائيندي چيو.

”منهنجي گهر ڪٿي هئوس! اجهو سامهون آ. منهنجي ماءُ آ. مان ڊاڪٽر گهراڻي وٺنديس.“ زرينه پوئيءَ سان ماءُ جي منهن تي هوا ڪندي چيو ۽ مٿي کان ويهي رهيس.

پوليس وارو، سراج، مشتاق ۽ وڏيرو صديق جيل ڪي ڪٿائڻي زرينه جي گهر آيا. وڏيرو ڊاڪٽر ڏانهن ڊوڙيو ۽ زرينه قران شريف هٿن ۾ جهلي ماءُ جي مٿن کان بيهي رهي. جهٽ کانپوءِ جيل هوريان هوريان اڪيون ڪوليون. سندس رت وهڻ گهٽجي گهٽجي بند ٿي چڪي هئي. هن زرينه ڏانهن نهاريو. هوءَ قران سندس سيرانڌيءَ کان رکي، سندس پاسي ۾ ويهي، زور ڏيڻ لڳس. هن ڪنڌ مٿي ڪري اٿڻ جي ڪئي. سراج ۽ مشتاق کيس ڪلهن کان مٿي ڪري، ڪنڌ پٺيان ٻه وهائڻ رکيا.

”ٻار ڪٿي آهن؟“ هن جهيٽي آواز ۾ پڇيو، ”اسين تنهنجي ذلت ۽ تباهيءَ جو باعث آهيون، زرينه!“ هن چو طرف نهاريندي زرينه کي چيو، ”اچو! هيڏي اچو! آءُ ڪريس، فهم اچ، تون به آءُ پٽ اشرف! ٻڌ زرينه هنن جو ڏٺي سائين هاڻي تون آهين. انهن جي ڀارت اٿي. رت ٿي. منهنجا ڏينهن اچي ڪٽا آهن. منهنجي مرڻ تي ختمن درودن جو هل بڪيڙو ۽ اجايو خرچ نه ڪجانءِ! مان ڪا ايڏي کنگهار نه آهيان جو ڏوهه بخشايو! پاڻهي ئي خدا معاف ڪندو. هو غفور ۽ رحيم آهي. من جو پيٽ نه ڀريو ته ڪا ڳالهه ناهي.“ هوءَ هيٺ ڍرڪڻ لڳي. هن چو طرف نهاريو. هر ڪنهن جي منهن ۾ چٽائي ناهي، سڃاڻڻ جي پئي ڪيائين. سندس ٿڙيءَ مان خرخر جا آواز نڪرڻ لڳا. هوريان هوريان اڪيون ڦوٽاريون ويس؛ هن هڪ اونهو ساه کنيون، جهٽڪي سان ڪنڌ کڻي پاسي لڙي پيس؛ ۽ آخر هڪ وڏي هڏڪيءَ سان ساه بند ٿي ويس. ڪمري ۾ قهرام مچي ويو.

مشتاق وڌي سندس هٿ پير سڌا ڪيا ۽ اڪيون ٻوٽيون، زرِين سندس مٿل مڙھ مٿان پاڻ اڇلائي روئڻ لڳي. ڪريم هن جي پيرن ۾ منهن وجهي اوچنگارون ڏيڻ لڳي. ننڍڙا اشرف ۽ فهم ڪجهه نه سمجهي به ڪنڊ ۾ اپ ڦاڙڻ لڳا. سراج منظر ڏسڻ جي سگھ نه ساري سگھيو، ۽ وڌي وڃي دريءَ وٽ بيٺو. مشتاق به پويان اچي بيٺس.

”وڃاري“ مشتاق چيو.

”سراج! توسان به لفظ ڳالهائڻا آهن.“ صديق هن ڏانهن ايندي چيو.

مشتاق هڻي، صديق کي جاءِ ڏني. صديق سراج کي پاهن کان چڪي، ڪنڊ ۾ وٺي ويو. ”هن جي دفن ڪفن جو بندوبست مان ڪندس. مون کي الله گهڻو ڪجهه ڏنو آهي. ٻارن کي ڪنهن سٺي بورڊنگ هاؤس ۾ داخل ڪرائيندس. ۽ وصيعت ڪري ويندس ته سندن جوان ٿيڻ تي هر هڪ کي، منهنجي ملڪيت مان، ڪجهه روڪ رقم ملي. ائين زرِين تان ٻار جهڪو ٿي پوندو. مان هن کي به ان ڪنيءَ زندگيءَ مان ڪڍڻ ٿو چاهيان، هوءَ ان حياتيءَ جي قابل نه آهي. ائين آهي نه؟ تون رضيه کي ٻڌائڻ ته مان سندس ٺڪرايل دولت ڪيئن خرچ ڪري رهيو آهيان!“

”ايتريون مهربانيون ڇا لاءِ؟ آخر ڇا نيت ٿي؟“ سراج پڇيس.

”ڪيترو نه شڪي انسان آهن؟“ صديق چيو، ”تو کي خبر آ ته پئسو مون وٽ افراط ۾ ۽ بي معنيٰ آهي. تون سمجهين ڇو نه ٿو ته مون ۾ به انساني دل ۽ جذبو آهي، ۽ انهن جي اثر هيٺ انساني همدردي ۽ خدمت جو جذبو رکي سگهان ٿو؟ هيءُ ”ڪين جهڙي يا سڀون“ ته نه هئي؟“ هن ڪنڊ ۾ رکيل جميلا جي لاش ڏانهن ڏسندي چيو، ”ڇا هوءَ به ڪنهن ٻڍي ويڇ خور جيان انسانيت تي ٻار هئي؟ ڇا تنهنجي اها مرضي آهي ته پل اسلم اڃا هٿ چراند جاري رکيو اچي؟ پڪ ڄاڻ ته جي مون سندن واهر نه ڪئي ته ڪريم به زرِين واري زندگي گهارڻ تي مجبور ٿي پوندي!“ هن سخت لهجي ۾ چيو ۽ هڪ ٽڪ سراج ڏانهن تھارڻ لڳو. هن جي واٽان پاڻ وارا جملا ٻڌي، سراج جي منهن تي هيڊ هارجي وئي. هو چرڪي به وڪون پئتي هڻي ويو ۽ خوف ۽ حراس وچان صديق ڏانهن تڪڙ لڳو.

”تو توکي..... ڪيئن خبر پئي؟“ هو رڳو ايترو ڪڇي سگھيو.

”مان هتي ئي رهندو آهيان. هن در جي پٺيان.“ صديق وچ واري بند دروازي ڏي اشارو ڪندي چيو.

”تون! هتي رهندو آهين؟“

”بلڪل!“ صديق ورائيو ۽ مرڪيو، ”سچ پچ تو ۾ ڪافي دلچسپي پيدا ٿي چڪي آهي. مان توکي چيو هيو ته اسان سٺا دوست ٿي سگھون ٿا. اها منهنجي اڳ ڪٿي غلط نه هئي. تون ڏسندين ته مان دوستيءَ لاءِ ڇا ڇا نه ڪري ٿو سگهان. منهنجي دوستيءَ مان هٿ حاصل ٿيندئي، گهاٽو نه پوندئي.“

ڀاڱو ڇهون

اهو وقت سراج لاءِ عجيب ۽ انوکو هو. هو پاڻ کي هڪ نرالي ۽ نولي حالت ۽
 ڪيفيت ۾ محسوس ڪري رهيو هو. هن کي ائين لڳي رهيو هو، ڇڻ هو هلندي
 هلندي ڪنهن گهاتي ڪوهيڙي ۾ ڦاسي چڪو هو، جو نه ڪٿيو پئي ۽ نه ئي ان
 مان نڪرڻ جي ڪا راه نظر پئي آيس. سندس ذهن نهل ۽ هيٺو ٿي چڪو هو.
 مونجهارو سندس مغز ۾ مانڌاڻ وجهي رهيو هو. هو ڪنهن به هڪ ڳالهه تي ڌيان
 ڏئي يا ٽڪائي نه پئي سگهيو. سڀ معاملو سندس دماغ ۾ رلي ملي ڪڍ مڊ ٿي ويا
 هئا، انهن کي الڳ ۽ ڌار ڌار ڪري انهن تي هو سوچي ئي نه پئي سگهيو. معاملن
 جا واقعا، وقت، حالتون ۽ ڪردار به هڪ ٻئي ۾ ملي ويا هئا، ۽ هو انهن کي به
 ڌار نه پئي ڪري سگهيو، انهن سڀني پريشانين کي وڌائيندڙ ۽ منجهائيندڙ وڏيرو
 صديق هو. هو لاڳيتو اُن متعلق ئي سوچيندو رهيو. جميله جي موت واري ڏينهن تي
 صديق سان ٿيل گفتگوءَ هن جي سوچ کي پٽڙيءَ تان لاهي ڇڏيو هو.

جيتوڻيڪ ان نئين معاملي سراج کي ڪافي پريشان ڪيو هو، تڏهين به سراج
 چاهيو پئي ته، جيئن تيئن به، کيس صديق سان سڌيون ڳالهائون ڪري، ان
 معاملي کي نبيري ۽ طئي ڪري ڇڏڻ گهرجي. هو ان موقعي جي تاڙ ۾ هو ته ڪٿي
 اڪيلائيءَ ۾ صديق سان گڏجي ڪليون ڳالهائون ڪري. پر جميله جي فوتيءَ کانپوءِ
 هو صديق سان رڳو ٽي دفعا ملي سگهيو هو، پر هر ڀيري اهڙي هنڌ جتي هن سان
 نوڪلائي ۾ نه پئي ڳالهائي سگهيو. آخري دفعو هو سراج سان جميله جي تيجهي
 تي گڏيو هو، جتي هن کيس ٻڌايو هو ته هن ٻارن لاءِ بندوبست ڪري ڇڏيو هو،
 ۽ زرينه لاءِ ڪو بلو ڪري رهيو هو. اُت هن به ساڻس اڪيلائيءَ ۾ ڳالهائڻ جي
 خواهش ڏيکاري هئي، اهي ڳالهائون به پٿر ڪٽڻ کان پوءِ اٿندي ۽ موڪلائيندي
 ٿيون هيون. هن کيس پڇاڙيءَ ۾ ائين به چيو هو: ”سراج! اڄ ڪالھ ملول ڇو
 ٿو رهين؟ ڌيان ڪنهن ٻي پاسي ٿو رهئي! دل نه لاه! گهڻي ڇو ٿو ڪرين؟ سڀ

ٺيڪ ٿي ويندو. توکي صاف ۽ تازيءَ هوا جي گهڻي ضرورت آهي!“
 ان ڏينهن هن کي نراسايون ٿي پلٽڻ پيون هيون. هن کي زرينه جي روش به
 مايوس ۽ اداس ڪيو هو. گذريل ٺيڪ هن ڏينهن کان هن ساڻس ڳالهايو ته خير
 پر آهي نظرون کڻي ٺهاريو به ڪين هو. موڪلائڻ مهل به زرينه کانئس عام رواجي
 طور رڳو ڪنڌ لوڏ سان موڪلايو هو. ان هن کي وڌيڪ صدمو رسايو هو. اتان ٿي
 هو به ٽي ڪلاڪ شهر ۾ بي مقصد چڪر کائيندو رهيو هو، ۽ آخر ٿڪجي ٽٽي
 اچي ڪٽ تي ڪريو هو. ان وقت رات جا ۲ وڃي چڪا هئا. ٻئي ڏينهن منجهند جو
 سندس اک کلي. جنت کيس ماني آڻي ڏني، جنهن کيس ڪجهه پل ۽ تازگي ڏني.
 هن اٿي دري کولي، تازيءَ هوا کيس وڌيڪ فرحت ۽ سڪون ڏنو، ۽ اچي
 ڪرسيءَ تي ويٺو. هن اڃا سڪون جا هڪ به ساهه ميس ڪنهن ته دروازو کليو ۽
 رهيد تڪڙو تڪڙو اندر اچي سندس سامهون ڪٽ تي ويهي رهيو. هو ڪجهه اداس
 ۽ اُپهر پئي لڳو. ويهندي ٿي هن مطلب جي ڳالهه ڪرڻ شروع ڪئي.

”ٻڌ، سراج!“ هن چيو، ”مان تنهنجي حالت ۽ روش مان تنگ ٿيو آهيان. مون
 کي ته ڪا ڳالهه سمجه ۾ ڪانه ٿي اچي! مان اڄ توکان تنهنجا راز ۽ داستان
 ٻڌڻ ڪونه آيو آهيان. مون کي رڳو هڪ سوال جو جواب ڏي! ڇا تون سچ پچ
 چريو ٿي پيو آهين؟ دماغ ڦري ويو آهي ڇا؟ مان ته ائين ٿو سمجهان! ماءُ ۽ پيڙا
 سان تنهنجو ورتاءُ ٻڌائي ٿو ته تون ذهني توازن وڃائي چڪو آهين! ڪو
 سخت دل ۽ پٿر جان ماڻهو به ماءُ ۽ پيڙا سان ائين وهنوار نه ڪندو! ائين رڳو
 هڪ ڀاڳل يا مفلوج ذهن وارو شخص ئي ڪري سگهي ٿو! توسان به پڪ اهڙي
 ڪا وڌن ٿي آهي.“

”تون هنن سان ڪڏهن مليو آهين؟“ سراج پڇيس.

”اصلي هينئر! اتان ئي ٿيو پيو اچان! تون ته وٽن ويو ئي ناهين. هئين
 ڪٿي؟ مان ته ٽي دفعا هتان چڪر ڏئي ويو آهيان. ماڻهي ڪالهه کان سخت بيمار
 ٿي پئي آهي. هن تو وٽ اچڻ جو فيصلو ڪري ڇڏيو. مان ۽ رضيه هن کي گهڻو
 ئي سمجهايو ته تون بيمار آهين ۽ آرام جو لوڙائو آهين. پر هن ضد ڪيو ته ماءُ
 کان وڌيڪ آرام ٻيو ڪير پهچائي سگهندس. سو هوءَ ضد ڪري ڪالهه هت هلي
 آئي. پر تون ڪونه هئين. اسان ڪلاڪ ڏيڍ تنهنجو انتظار ڪيوسين. آخر هن
 ويڇاريءَ ائين چيو ته تون بيماريءَ جو مڪر ۽ بهانو ڪري هنن سان ملڻ کان
 نٿايو پئي، ان خيال ۽ سودا ۾ ويڇاري بيمار ٿي پئي آهي. اسان سمجهيو هيو
 ته تون زرينه جي پويان ماءُ پيڙا کي وساري ويٺو هئين. سو ڪالهه شان اوڏانهن
 به ويس، پر ات به تنهنجو اتو پتو ڪونه پيو. سمجه ۾ نٿو اچي ته ڇا پيو
 ڪرين ۽ ڪٿي پيو گذارين؟ پڪ دماغ ڏئي وٺي بيلو اٿي. مان ڇو پاڻ کي

پريشان ڪندو ٿو وتان؟ مون تي ڪهڙي پيئي آهي؟ سو اڄ توکان هٿ ٻڌي موڪلائڻ آيو آهيان. ڳالهه منهنجي وس ۽ وٽ کان ٻاهر آهي. تو ته مون کي به اڌ چريو ڪري ڇڏيو آهي! سو مان ته وڃي ٿو ٽرانڪٽائيزر وٺي سهان ۽ نندون ڪريان. تون ڄاڻ تنهنجا ڪم..... چڱو خدا واهي!

”تنهنجو ٽرانڪٽائيزر ته شراب آ! ائين نه؟“ سراج پڇيس.

”ڇا به هجي! تنهنجو ڇا؟“ رشيد اٿي بيٺو.

”بيمه ته!“ سراج تڪڙ ۾ پيس، ”ٻڌ، ٽيون ڏينهن مان رضيه سان تو بابت ڳالهايو هو.“

”مون بابت؟ پر ڪٿي؟“ رشيد بيٺي ئي پڇيو، ”تون ته هن سان مليو ئي نه آهين!“

”هوءَ پاڻ هتي آئي هئي ۽ مون سان ڳالهايو هيائين!“

”ڇا چيو هيوسي؟“ رشيد اٽوليءَ سان پڇيو.

”چيو مانس ته تون سٺو، محنتي، ايماندار ۽ قابل اعتماد آهين. مان کيس اهو نه ٻڌايو ته ڪو تون کيس چاهين ٿو، ڇو جو اهو هوءَ پاڻ ئي ڄاڻي ٿي.“

”هن کي خبر آ؟“

”بلڪل! سو ٻڌي ڇڏ ته منهنجو ڇا به حشر ٿئي، مان ڪاڏي به وڃان، توکي هنن جي سار سنڀار لهڻي ئي پوندي. مان هنن کي تنهنجي آسري ۽ آڌار تي ڇڏي ٿو وڃان، ڇو جو مون کي سڌ آهي ته تون هن کي چاهين ٿو، ۽ مون کي تنهنجي خلوص، نيڪ نيتيءَ ۽ سچائيءَ ۾ رتيءَ برابر به شڪ نه آهي. سو هاڻي ٻڌاء ته تون پنهنجي ٽرانڪٽائيزر ۽ جان ڇڏائڻ واري فيصلي تي اڃا برقرار آهين يا خيال مٽائي؟ باقي جيتري قدر منهنجو سوال آهي، ته تون ان بابت ڳڻتي ۽ ڳڻ ڳوٺ نه ڪر! تولا ڇڳو به ائين آهي ته منهنجي ڳالهين ۽ حالتن ۾ نه پڙ. مان ڄاڻان منهنجا پاڳ“ سراج چيو ۽ رشيد ماڻ ۾ سڀ ڪجهه ٻڌندو رهيو.

”سو، ٽيون ڏينهن هوءَ تو وٽ آئي هئي،“ رشيد چيو، ”پر توسان خط واري ڳالهه ته نه ڪئي هوندائين؟“

”ڇا جو خط؟“

”ڪالهه هن کي هڪ خط مليو آهي، جو سندس پريشانيءَ جو باعث ٿيو آهي. ايترو پريشان آهي جو تو متعلق ڳالهائڻ به نه ٿو وٺيس. مون ساڻس تو بابت ڳالهائڻ چاهيو ته مون کي وڃ ۾ روڪيندي چيائين ته جڏهين ستت ئي وڇڙڻو آهي ته پوءِ ڊيگهه ۾ پوڻ مان ڇا حاصل! منهنجا ٿورا مڃي، هوءَ ڪمري ۾ هلي ويئي ۽ اندران در بندي ڇڏيائين.“ رشيد يڪساهي بيان پورو ڪري ساهي پئي.

”ڇڏو، خدا حافظ!“ چئي رشيد روانو ٿيو. در ٽپي پهرين ڏاڪي تي پير رکيائين ته ڪو خيال آيس، اتي بيٺڙ ئي در کولي، سراج سان مخاطب ٿيو، ”هڏا! هن خون واري معاملي جي خبر پيئي؟ پوليس جوابدار هٿ ڪيو آهي! خبر ٿي ڪير آ؟“

”نه!“ سراج وري وڃايل فراموشيءَ واري دنيا ۾ هليو ويو. ”اهو ئي رنگ ساز رفيق، جنهن جي مون حمايت پئي ڪئي. سڀ ڪجهه پوليس اڳيان باسي ويٺو آهي. ماڻهو ڪيترا نه چالاڪ ۽ ترينڪ ٿي ويا آهن؟ ڪنهن کي وهم ۽ گمان به نه هوندو ته ڪو هن خون ڪيو هوندو!“

”تو کي ڪنهن هڏايو؟“

”ڪير وري ڪير هڏائيندو! اهو ئي پنهنجو قادر بخش!“

”ٻيو ڪجهه به هڏيائين؟“ سراج اندر جي آند مانڌ کي نه لڪائي سگهيو.

”گهڻو ڪجهه ئي هڏيائين. ٻئي ڪنهن وقت واندڪائي ۾ هڏائيندو مانءُ. هاڻي هلاڻ ٿو. وري ستت ئي سماءُ تي ايندو مانءُ. ڇڏو، موڪلائي ڪانهي!“ هو هيٺ لهي ويو.

رشيد جي وڃڻ کانپوءِ سراج اڻي ڪمري ۾ پसार پچائڻ لڳو. هڪ هن چڪرن ۾ ئي کيس ڪمري جي تنگيءَ ۽ سوڙهائپ جو احساس ٿيو. هو وري ڪرسيءَ تي ويهي رهيو، ۽ روپوش ۽ گم ٿيڻ جي رٿا تي سوچڻ لڳو.

”هاڻي موقعو آهي. رفيق باس ڏني آهي. پوليس جو سارو ڌيان هاڻي هن طرف هوندو. قادربخش پاڻ رشيد سان اهڙو اظهار ڪيو آهي. مون ڏي ڪنهن جو شڪ نه ويندو. ڇو نه گاڏي هليو وڃا؟ پر هي ضمير؟ مان اها آند مانڌ ۽ ذهني ڪوفت، اندر ۾ سانڍي، ڪيئن جالي سگهندس؟ زرينه سان به ته اعتراف ڪري چڪو آهيان؟ ۽ هيءُ صديق واري ڳجهارت ؟..... ان سان ته پڇي پئبو. ڪهڙي خبر قادربخش کي اڃا مون ۾ شڪ هجي، ۽ هيءُ سڄو ڪيل مون کي پينيلائڻ لاءِ ڪيو هجائين؟! سڀ ڪجهه ٿي سگهي ٿو. هو ڏاڍو حرفتي ۽ گهاگه ڪامورو آهي. هن جي مون سان آخري گفتگو ئي هڏي ٿي ته منهنجي سليٽ وٽس صاف نه آهي! ضرور هن ڪا رٿي آهي! خير ڏسي وٺبو!“ هو ڳچ وقت انهن ويچارن ۽ سودائين ۾ ويٺو رهيو. نيٺ اڻي، ڪپڙا بدليائين ۽ ٻاهر وڃڻ جون تياريون ڪرڻ لڳو. هن فيصلو ڪري ڇڏيو هو ته ڪيئن به اڄ صديق سان ملي ڪليون ڳالهيون ڪري، معاملو نپاڻو ٿو.

هو اڃا در بندي هيٺ لهڻ لڳو ته هيٺان قادربخش مٿي ايندو ڏٺائين. سراج جهٽ لاءِ سُن ۾ اچي ويو، پر ڪو لحظو. ستت ئي پڙ ۽ وهم تي حاوي پئجي ويو. هو هاڻي هن کان ايڏو ڊنل نه هو جيڏو منڍ ۾.

”اوجھتي ۽ اولي مهان تي ڪاوڙ نه ڪج، سراج!“ قادربخش مرڪندي چيو، ”ڪيتري وقت کان توسان ملڻ لاءِ پئي سوچيو، پر وقت ئي نه پئي مليو. اڄ هتان لنگهڻ ٿيو ته توسان ملڻ جو خيال دل ۾ آيو. ڪاڏي ٻاهر ٿو وڃين ڇا؟ جهٽ ويه ته هلون ٿا. ساڄي پٽي سگريٽ پي هلون ٿا.“

هو پئي اندر آيا ۽ ڪرسي تي ويهي رهيا. آخري گهڙي اچي وئي آهي. اڄ فيصلو ٿي وڃڻ گهرجي! سراج سوچيو. هو قادربخش جي سامهون ويٺو هو، پر سندس چهر تي ڪابه پريشاني يا خوف جي جھلڪ نه هئي. هو هر پهلو تي سوچي، خراب ۾ خراب نتيجي لاءِ به پاڻ کي تيار ڪري ويٺو هو. هن ۾ اعتماد، اتاولي ۽ بي صبرائي ڀرجي وئي هئي. هن سوچيو پئي ته قادربخش کي چئي ڏي، ”ڳالهائو! ڳالهائو! ڇپ ڇو آهين؟ ڪڇين ڇو نه ٿو.“ پر قادربخش آرام ۽ دير سان تنگ تنگ تي چاڙهي، کيسي مان سگريٽ جو پاڪيٽ ڪڍي کولڻ لڳو.

(۲)

”ملڪ ۾ ملوث به گهر ڪري وئي آهي،“ قادربخش سگريٽ ڏکائيندي ڳاله شروع ڪئي. ”سگريٽن ۾ به ملوث ٿا ڪن الاڻي جي ڇا؟ نڙيءَ ۽ ڦڦڙن جا ڪنڌائي ڪٽي ڇڏيا اٿئون! هاڻي به ڊاڪٽر وٽان ٿيو پيو اچان!“

”وري چالاڪي ٿو ڪري ڪا؟“ سراج سوچيو، ۽ هن جي ذهن ۾ ان ڏينهن واري ملاقات ۽ گفتگوءَ جا عڪس اڀري آيا.

”مان ٽيون ڏينهن به توسان ملڻ آيو هوس، پر تون ڪونه هئين. اڄ مان توسان ڳالهه نبيرو آيو آهيان. ڪجهه وضاحت ڪرڻ آيو آهيان.“ قادربخش سگريٽ جو ڦل ڇنڊيندي چيو. هن جي اکين مان حرفت ۽ چالاڪي بکي رهي هئي. ”ان ڏينهن اسان جي ملاقات وقت هڪ عجيب واقعو رونما ٿيو. ياد اٿي ته ڪيئن هڪ ٻئي کان موڪلايو هيسين؟ تنهنجون چنگهون ڏکي رهيون هيون ۽ منهنجا ڇپ. پر اڄ مان توسان کلي ڳالهائڻ آيو آهيان. قادربخش سگريٽ جي سوٽي لاءِ ترسيو. ڪش هڻي هو وري شروع ٿيو. ”اهڙا شڪ شڪا ۽ حالتون گهڻو وقت نه رهي سگهنديون آهن. ان ڏينهن رفيق اچي رخنو وڌو. ان وقت اهو بندرو مزدور به ڀر واري ڪمري ۾ ويٺو هو. توکي ته خبر آ؟ ڇو جو پوءِ شايد هو تو وٽ آيو هو. تنهن جي خيال ۾ هن کي مان موڪليو هوندو؟ پر ائين نه آهي. تنهنجو سڀاءُ ۽ ذهني حالت اهڙي نه آهي جو اسان اهڙا حيل وٺيا استعمال ڪريون. تو جهڙي ماڻهوءَ کي وڌيڪ پريشان ۽ تنگ ڪرڻ سان اسان ڪابه بنيادي حقيقت هٿ نه ڪري

سگهندا آهيون.”

”تنهنجو مطلب ڇا آهي؟“ آخر سراج به زبان چوري.

”منهنجو مطلب؟ مان اڄ پنهنجي مطلب ۽ مقصد جي وضاحت ڪرڻ آيو آهيان. مان اڄ توکي ٻڌائڻ آيو آهيان ته اصل حقيقت ڇا آهي. مون توکي ڪافي پريشان ڪيو آهي. اها به خبر اٿم ته ايتري پريشاني تو جهڙي ڏتڙيل ۽ ڏکي انسان لاءِ گهڻي دڪ دائڪ هوندي. تنهنجي نظرين سان هم خيال نه هئڻ جي باوجود مان توکي ڪردار ۽ اصول وارو شخص سمجهندو آهيان. ان ڪري ئي تولا دل ۾ چاهيا ۽ ڪشش پيدا ٿي اٿم. تون ان کي ٺلهي خوش آمد سمجهين، پر اها حقيقت آهي. تون مون کي پسند نٿو ڪرين، ان جو توکي پورو پورو حق آهي، ائين جيئن مون کي توکي پسند ڪرڻ جو! اهو سڀ ڪجهه مان اهو واضح ڪرڻ لاءِ ٿو چوان ته منهنجي خلوص ۽ نيت ۾ شڪ نه رک.“ قادربخش جهٽ لاءِ رڪيو. سراج جي اندر ۾ نوان نوان خوف ۽ خدشا جاءِ وٺڻ لڳا. اهو خيال، ته قادربخش اڃا هن کي بي ڏوهي سمجهي رهيو هو. هن کي وڌيڪ بي چين ڪرڻ لڳو.

”ضروري آ ته هر ڳالهه ڪجهه تفصيل سان ڪرڻ گهرجي.“ قادربخش وري ڳالهائڻ شروع ڪيو، ”مون کي ئي تو ۾ پهريون شڪ پيو هو، جنهن جو بنياد ڪي افواه ۽ اتفاق هيو، جن جي وضاحت ضروري نه آهي، ڇو جو تون پاڻ آهي ڄاڻين ٿو. تنهنجو سامان ڪروي رکڻ يا واقعي کان پوءِ جاءِ واردات تي وڃڻ، اهڙيون ڳالهيون نه هيون، جن ڪري مان تو ۾ شڪ رکيان ها. پر تنهنجي تنهن ڏينهن واري مضمون مون کي سوچڻ تي آماده ڪيو. جيتوڻيڪ منهنجي خيال ۾ مضمون بي مقصد ۽ غلط اصولن تي مبني هو، تڏهين به هڪڙي ڳالهه صاف هئي ته تو ان ۾ پنهنجي خيالن ۽ جوانيءَ جي جذبن جي عڪاسي ضرور ڪئي هئي. تون ئي ٻڌاءِ ته ان حالت ۾ منهنجو شڪ بجا هيو يا نه؟ ائين نه سمجه ته ڪو مان اڃا ان خيال تي بيٺو آهيان. هاڻي ته رفيق منهنجي حوالي آهي، پوري ثبوت سان اها سڄي پٽاڙ مان ان ڪري ڪئي آهي ته جيئن تنهنجي غلط فهمي دور ٿئي، ۽ ان ڏينهن واري ورتاءِ واري ڪاوڙ دل مان ڪڍي ڇڏين. اهو ته ڪجهه ڪين هو. پر هاڻي ٻڌايان ٿو ته اسان تنهنجي جاءِ جي تلاشي به ورتي هئي. جڏهين تون بيمار هئين. پر ڪوبه سڳ هٿ نه آيو. حليم کي به مون ان لاءِ رشيد جي پويان لڳايو هو. رشيد به توسان ان موضوع تي اسان جي هدايتن هيٺ ئي ڳالهائيندو هو. وڌيڪ شڪ تنهنجي ان گفتگوءَ پيدا ڪيو، جا تو حليم سان هوٽل ۾ ڪئي هئي. مون کي ان ڏينهن کان ئي پڪ ۽ اميد ٿي هئي ته هڪ نه هڪ ڏينهن ضرور تون ايندين ۽ سڀ ڪجهه باسي ويندين. سو هڪ ڏينهن تون

آئين!- تون ڇو آيو هئين؟ توکي پنهنجي ٺلهي کل ياد آ، جا اچڻ وقت پئي کليئي؟ مون کي ان تي خاص طرح سوچڻو پيو. ڇو جو جاتم پئي ته تون اسان جي شڪ کي دور ڪرڻ لاءِ ضرور مٿان جو اڏنير رکندين! اسان تنهنجي بيان جي صداقت معلوم ڪرڻ لاءِ سڀني باغن ۽ اوجھڙ وارين جاين جي تفصيلي جهڙتي ورتي هئي، ته متان ڪو سڳ يا شئي ملي وڃي، جا تو لڪائي هجي. پر ان ۾ ڪاميابي ڪانه ٿي. تنهن کان پوءِ بندري شخص وارو معاملو! هن توکي خوني سڏيو ۽ تون ڏکي وئين، ۽ ڇپ ڇاپ هن جي پٺيان هلندو هلين. ان کانسواءِ تنهنجو ڏکڻ، خوفزده ٿيڻ، ۽ بخار ۾ وڌڻ، سڀ ته تنهنجي خلاف شڪ کي پڪو ڪري رهيا هيا نه!

”سراج! منهنجن انهن حرڪتن تي عجب ته ڪائيندو هوندين؟ پر ان ڏينهن عين موقعي تي ڪيئن اچي وئين، جڏهين بندرو شخص به مون وٽ ويٺو هو؟ الله سنهن، جي رفيق وڃ ۾ نه اچي ها ته معاملو الائي ڪٿي وڃي پهچي ها! پر رفيق جي ڳالهه تي ويساهه مون کي نه ان وقت آيو هيو ۽ نه هينئر ئي اچي پيو، حالانڪ هو هر سوال جو جواب ٺيڪ ۽ منطقي ڏئي رهيو آهي. خبر ناهي ته هو ڇو سارو بار پاڻ تي کڻي رهيو آهي؟“

”پر رشيد ته چيو پئي ته توهان جو رفيق ۾ پورو شڪ آهي، ۽“

هن جو آواز بند ٿي ويو.

”بهر آ ته رشيد کي وڃ ۾ نه آئين“ قادر بخش وري شروع ٿيو،“

هن جو واقعي سان ڪو سڌو سنئون واسطو نه آهي سو مون رفيق جي ڳالهه پئي ڪئي. تون ٻڌڻ چاهيندين ته هو ڪهڙي قسم جو ماڻهو آهي. هو اڃا الهڙ ۽ نويل آهي. اصل مڱڻهار آهي. راڳ ساز سان به دلچسپي اٿس. سٺو ڳائي وڃائي ڄاڻي. ننڍي هوندي ڳوٺ جي مسجد ۽ مدرسي ۾ ڪجهه تعليم پرايائين. شهر ۾ اچي رول ۽ پينانگ ٿي پيو. آواره طبيعت ڌاريائين. اهي خبرون اسان کي جاسوسيءَ رستي پيون آهن. شهر جي زندگي، خاص ڪري ڪورٽ ۽ شراب سندس ڪردار ۽ طبيعت تي گهڻو اثر وڌو آهي. پوليس جي پڇا ڳاڇا، دهشت، ۽ ڪورٽ جي پڙ هن کي ڊيڄاري سست ڪري وڌو. هن پڇڻ جي ڪوشش ڪئي، پر ناڪام ٿيو. خودڪشيءَ جو ارادو ڪيائين، جهلجي پيو. جيل جي ڀو ۽ پوليس جي پيڙا کيس سست ڪري وڌو ۽ هو هاڻ لاهي ويٺو. هن تڪڙي جان ڇڏائڻ خاطر ڪٿي ڏوهه باسيو، ته جيئن پوليس جي مار موچڙي ۽ وٽ سٺ کان بچيو رهي. مون کي يقين آهي ته هن ڪوڙ ڳالهائيو آهي! تون سمجهين ٿو ته هو ان باس تي قائم رهندو؟ نه! هرگز نه! رڳو هڪ دفعو پڙ مريس، هي ڏينهن ڦري ويندو. رفيق جهڙي طبيعت وارو ماڻهو اهڙو ڏوهه ڪري ئي نه سگهندو. هن ۾ ايتري جرأت ئي ڪانهي

جو پئو قتل ڪري، ۽ پوءِ خون کان پوءِ وري پئسو ڏوڪڙ به نه کڻي! اهو ڪم رفيق جو ٿي ئي نٿو سگهي! سراج، مون هن جي ڪردار جو ڳوڙهو نفسياتي تجزيو ڪيو آهي، ۽ ان فيصلي ۽ نتيجي تي پهتو آهيان ته هو بي ڏوهي آهي!“

سراج کان چرڪ نڪري ويو. ڄڻ ڪنهن کيس تيز چرو گهي ڇڏيو هجي. هن دل ٻڌي سوال ڪيو، ”ته پوءِ خوني ڪير آهي؟“

قادر بخش ڪرسيءَ تي پوئتا اهليو، جنگها ڊگهيڙائين. ڊگهو ٿڌو ساھ ڀري ڇيائين، ”خوني ڪير آ؟!..... چو؟ تون!..... تون، سراج تون خوني آهي!“

سراج ٽپ ڏئي ڪرسيءَ تان اٿيو، ڄڻ ڪنهن نانگ ڏنگي وڌو هجيس. جهٽ بيٺو رهيو ۽ پوءِ وري ڪرسيءَ تي ڪري پيو. وات مان لفظ نه نڪتس. منهن جو پنو هيڏو ٿي ويس.

”تنهنجي ڇهن تي وري ساڳي ڪارڻ ۽ ڪنٺي آئي آهي. تو مون کي غلط سمجهيو هو. مان اها غلطي ئي دور ڪرڻ آيو هوس، ۽ توسان ڳلي ڳالهيون ڪرڻ.“

قادر وري ڳالهايو ۽ سگريٽ ڊڪايو.

”مان خون نه ڪيو آهي. مان بي ڏوهي آهيان.“ سراج ڏڪندي ان ٻار جيان رڙيون ڪرڻ لڳو، جو چوري ڪندي پڪڙجي پوي ۽ حراسجي وڃي.

”نه! تون خوني آهي! توڻي اهو قتل ڪيو آ، نه ڪي ڪنهن ٻئي!“ قادر زور سان چيو.

پوءِ ٻئي ماڻ ٿي ويا. اها خاموشي ٽي چار منٽ هلي. هو رڳو هڪ ٻئي جي اکين ۾ اکيون وجهي تڪيندا رهيا. پوءِ سراج نونليون ٽيبل تي رکي منهن هٽن ۾ لڪائي ڇڏيو. ڪجهه وقت ماڻ رهڻ کان پوءِ سراج ڪنڌ مٿي ڪنيو، ۽ وارن ۾ آڱريون ڪهائڻ لڳو.

”تون پنهنجن پرائين ۽ روايتي پوليس وارين اٽڪلن کان ڪم وٺي رهيو آهي. جي مون کي خوني ٿو سمجهين ته گرفتار ڇو نه ٿو ڪرين؟“ سراج چٽر مان چيو.

”تون وري به غلط ٿو سمجهين. مان سچ ٿو چوان ته تو ۾ سورنهن آنا هڪ اٿم. مان توکي گرفتار نٿو ڪريان، ان لاءِ به ڪي سبب آهن. هڪ ته مان اڃا تو خلاف ڪو پڪو يا ٺوس ثبوت هٿ نه ڪري سگهيو آهيان، ۽ سمجهان ٿو ته تنهنجي گرفتاريءَ بعد ان ثبوت ملڻ جا امڪان جيڪي سي گهٽجي ويندا، ان ڪري هن مهل تنهنجي گرفتاري اسان لاءِ پاڻي نه ٿيندي. ٻيو ته“

”ها! ها! ٻيو ته،“ سراج وچ ۾ ڪاوڙ ۾ چيو.

”ٻيو ته مان توکي اڳ ئي چئي چڪو آهيان ته مون کي تولا عزت ۽ پيار آهي، ان ڪري نٿو چاهيان ته پوليس جي پيڙائن ۽ سور سختين ۾ ڦاسين. ٽيون

تر مان تو وٽ هاڻي شخصي ۽ خانگي طرح نيڪ مشورو کڻي آيو آهيان، ته تون ڏوهه باس. ان ۾ تنهنجو به ڀلو آهي ته منهنجو به. تون ذهني پيڙا ۽ ضمير جي وڌ کان بچي پوندين، ۽ مان ڪنهن مجبوريءَ هيٺ اچي تو خلاف سخت ڪاروائي ڪرڻ جي منزل تي نه پهچندس. ڪيئن؟ نيڪ آءِ نه.

”ماڻهو، ڪي پوڳا! ڪل جهڙيون ڳالهون پيو ڪرين.“ سراج چيو، ”سمجھ ڪڍي ته مان ڏوهه ڪيو به آهي، جو مان مڃڻ لاءِ تيار نه آهيان، تڏهين باس ڇو ڏيان؟ مون کي ڪهڙو فائدو پوندو؟“

”تون سمجهين نٿو سراج! جيل جو هڪ ڏينهن آزاديءَ جي سئو ڏينهن کان به ڊگهو ٿيندو آهي. جي تون رضا ڪارائي باس ڏيندين ته انهن حالتن هيٺ سزا ڏيڻ مهل ڪورٽ نرم رويو اختيار ڪندي ۽ توکي گهٽ سزا لڳندي. اسان به همدرديءَ وڃان تنهنجو ڪيس سٺي نموني، تولا ۽ فائديمند ٺاهي رجوع يا پيش ڪنداسين.“

سراج وري خاموش ٿي ويو، ۽ ڪنڌ نواڻي ڇڏيائين. ٿوري دير هو سوچيندو رهيو. پوءِ مرڪي منهن مٿي ڪيائين. سندس مرڪ ۾ مايوسي ۽ دک جي جھلڪ هئي. ”نه! نه! مون کي ٽيپ يا ٿاسيءَ جي پرواهه نه آهي.“

”مون کي به اهوئي خدشو هيو ته تون انڪار ڪنديين. تو اڃا ڏٺو ڇاهي؟ تنهنجي صحيح ۽ سچي زندگي ته اڃا تائين پٽي پئي آهي. اجايو جوش کان ڪم نه وٺ، هوش ڌارا“ قادر چيو.

”ڇڏينس! کڏ ۾ پئي وڃي جزا ۽ سزا.“ سراج پشڪيو، ۽ ٻاهر وڃڻ جي خيال سان اٿيو، پر وري ڪجهه ياد ڪري ويهي رهيو.

”تنهنجي اها مرضي آ ته پلي ڇڏينس. شايد مون ۾ اعتبار ۽ اعتماد ڪونه اٿي! پل نه هجڻي. پل پيو ذهني پيڙا ۽ پریشانيءَ جو شڪار ٿي. پر وڌيڪ هوشيار ۽ چالاڪ ٿيڻ جي ڪوشش نه ڪج. زندگيءَ کي صحيح ۽ حقيقي روپ ۾ ڏسڻ جي ڪوشش ڪر. اهي خوش فهميون، غلط فهميون ۽ خام خياليون ڪنهن اونهي اوڙاهه ۾ وڃي اڇلائيندڙ! هاڻي شايد تون منهنجي ڳالهين کي اٽڪلون ۽ پوليس پاليسيون سمجهندو هجين، پر ياد رک، ته وقت ايندو جو توکي انهن جي سچائيءَ جي سڌ پئجي ويندي. رڳو دل ٻڌ، قانون ۽ انصاف جي راهه ۾ رڪاوٽ نه ٿي. مان سمجهان ٿو ته رڍ اڳيان رباب پيو وڃايان، پر نيٺ توکي ائين ڪرڻو ئي پوندو جيئن چوانءِ پيو.“

”تون وري ڪهڙو ٻيو پيغمبر آهين؟ تون ڪير ٿيندو آهين مون کي هدايتن ڪرڻ ۽ پيشنگويون ڪرڻ وارو؟“

”مان ڪير آءِ؟ مان ناميديءَ ۾ اميد رکڻ وارو آهيان. ٻئي لاءِ احساس ۽

همدردي رکندڙ پوليس جو ڪامورو آهيان. منهنجي حياتي پوري ٿيڻ تي آهي. پر تنهنجي اڃا هيئن شروع ٿي آهي. اڃا به وقت نه ويو آهي. ٿورو عرصو هيءَ دنيا ڇڏيئي ته ڪا اربع خطا نه ٿي پوندي! باقي زندگي آرام ۽ سڪون سان گذاري سگهندين. متان سمجهين ته خوش آمد ڪري پڳ ٿو لاهيائين. اهو هڪ نيڪ مشورو آهي، جنهن تي عمل نه ڪري پوءِ پڇتائيندين!“ قادر ورائيس.

”بهرحال، ٻڌاءِ ته پڪڙيندين ڪڏهن؟“ سراج گوڏن تي هٿ هڻندي پڇيس. ”اڃا هڪ ٻه ڏينهن ڏسندو مانءِ. تون وري به سوچ، فائدو ان صلاح ۾ آهي.“ قادر بخش چيو.

”جي پڇي وڃان ته پوءِ؟“ سراج مرڪندي پڇيو.

”سوال ئي نٿو آهي! توکان اهو ڪيو نه ڇڏندو! هڪ جاهل ۽ جٽ ته روپوش ٿي سگهي ٿو، پر توکان ائين نه ٿي سگهندو. پاپ جي پيڙا جا پهاڙ ڪٿي آرام ٿي نه ڏيندئي. تولاؤ دوستن جو هڪ مخصوص حلقو، مخصوص حالتون ۽ ماحول ضروري گهريل آهي. پڇي اهي ڪٿان ماڻي سگهندين؟ سو جي پڇي به وئين ته هن ٽن ڏينهن ۾ وري موٽي ماڳ ايندين. اهو به يقين رک ته تون پاڻ هرتو ڏوه باسيندين، ۽ تنهنجو اهو فيصلو اوچتو ۽ اچرج جهڙو هوندو. باس کان ڪلاڪ اڳ به توکي اهڙي اقرار جو وهه ڪمان نه هوندو.“

سراج اهي بيٺو. قادر بخش به اٿيو، ۽ ٻئي ٻاهر ويڃڻ لڳا.

”قادر بخش، ائين نه سمجهانءِ ته ڪو مون اڄ تو آڏو ڪناهه جو اعتراف ڪيو آهي. مون رڳو توکي غور ۽ تجسس وڃان ويٺي ٻڌو. ان جو ٻيو مطلب نه وڻجانءِ.“ سراج دڳ ۾ چيو.

”مان سمجهان ٿو! منهن جي پڪاڻي ڇو ٿو ڪرين؟ ڏکين ڇو ٿو؟ گهمي به نه ٿو سگهين. ڇڳو! پر هڪ ڳالهه ٻڌي ڇڏ. جي گرفتاريءَ کان اڳ تون معاملي کي ڪنهن ٻئي نموني ختم ڪرڻ جو ارادو ڪرين، منهنجو مطلب آهي خودڪشي وغيره، جا خدا ڪندو ته نه ڪندين، ته ان حالت ۾ مون تي هڪ ٿورو ڪجانءِ، پنهنجي باس، رڳو هن جملن ۾، ۽ اها جاءِ جتي مڪليت لڪائي آهي، هڪ پني چٽڪيءَ تي لکي ڇڏي وڃجانءِ. تنهنجي ائين ڪرڻ سان هڪ بي ڏوهي بچي ويندو. ڇڳو، خدا حافظ!“

قادر بخش هن کان موڪلائي هڪ طرف تڪو تڪو هليو ويو. هو جهٽ چپ چاپ ڏاکڻ هيلان بيٺو رهيو. جڏهن قادر بخش سندس نظرن کان اوجھل ٿي ويو، ته هو به تڪڙو تڪڙو هڪ طرف روانو ٿيو.

(۳)

اتان هو سڌو وڌيري صديق طرف روانو ٿيو. هن کي وڌيري ۾ ڪهڙيون اُميدون آسون هيون، تنهن بابت پاڻ به واضح نه هيو. ايترو سو محسوس پئي ڪيائين ته مٿس صديق کي ڪا مخفي يا ڳجهي دسترس ضرور هئي، رستي ۾ هن جي ذهن ۾ اهو سوال بار بار پئي اٿيو، ”ڇا، صديق قادر بخش سان مليو آهي؟“ سندس عقل ۽ سمجهه پٽاندر ان سوال جو جواب ناڪاري هيو.

”پر جي هو هن وٽ اچا نه ويو آهي! ته ڇا هاڻي ويندو؟“ هن جو اندازو هيو ته پوءِ به صديق قادر وٽ نه ويندو! سڄي واٽ هن کي اهي ئي خيال ستائيندا رهيا. ”ڇا هن کي اهڙي ڪوشش ڪرڻ گهرجي، جيئن صديق قادر سان نه ملي سگهي؟“ ڇا صديق جهڙي ماڻهوءَ تي ايترو ويچارڻ ۽ سوچڻ ضروري هيو؟ ان هوندي به هو تڪڙو تڪڙو صديق جي ڳولا ۾ وڃي رهيو هيو. شايد ان سان ڪنهن نئين سڌ، يا ڀڄڻ جي واھ ۽ بچڻ جي اٽڪل جي اميد هيس! وچ ۾ خيال آيس ته زرينه ڏي وڃي. پر هن ڏي ڇا لاءِ وڃي؟ روتارڻ؟..... سو في الحال صديق سان ملڻ جي خيال تي ئي مستحڪم رهيو. هن جي شخصيت اڄ ڪالھ کيس دلچسپ ۽ ڪشش واري پئي لڳي. هو جيل جي ٻارن جو ذمعو ڌڙو ڇوڻو کڻي؟ اتي ڪهڙي نيت يا لالچ اٿس؟ هن انهن سوچن ۽ سودائين مان واندو ٿيڻ چاهيو پئي، پر ائين ڪري نه سگهيو. صديق کي هن جي راز جي خبر پئجي چڪي هئي، ۽ هن جي نيت پيئڻس رضيه جي ڏس ۾ به ليڪ نه هئي. ڪهڙي خبر هو هن مان ناجائز فائدي وٺڻ جي ڪوشش ڪندو هجي. صبح واري رشيد جي ذڪر ڪيل خط ۾ صديق جي لڄائي نظر ٿي اچي! هو وڌيڪ پريشان، وياڪل ۽ ويڳاڻو ٿيندو پئي ويو.

انهن خيالن ۾ هلندي هلندي هو مارڪيٽ چوڪ وٽ اچي پهتو. رستي تي مڙڻ وارو هيو، جو سامهون گهي ۾ ويٺل وڌيري صديق تي نظر پئجي ويس. صديق به هن کي ڏسي ورتو هيو، پر ائين ڪنڌ ڦيرائي ويٺو رهيو ڇڻ کيس ڪونه ڏٺو هيائين. هن کي شڪ هو ته سراج جي شايد مٿس نظر نه پئي هئي. جهٽ کانپوءِ هن ڏٺي، اک سان ٻاهر ڏٺو ته سراج کي اڃا اتي بيٺل ڏٺائين. لاچار هن اشاري سان سراج کي اندر گهرايو. صديق ان مهل تائين جيوڻيءَ جو هڪ پڙو ختم ڪري چڪو هو ۽ ٻيو ڪوليو هئائين. ايتري پيئڻ به هن جي دماغ تي خبر ڪو اثر ڪيو هو. هن سراج کي ساٿ جي صلاح ڪئي، پر هن جي انڪار تي، پاڻ اڪيلو ئي لڳو رهيو.

”مان ته توکي آسمان تي پئي ڳوليو،“ سراج چيو، ”پر تون زمين تي ئي ملي

وٿين. مان هتان وري لنگهندو آهيان. عجب اتفاق آ جو اڄ اوچتو هن طرف کان لنگهيم ۽ توسان ملاقات ٿي وئي!"

"ائين ڇو نه ٿو چئين ته معجزو آ!"

"ڇاڪاڻ جو اهو رڳو هڪ اتفاق آهي!"

"توهان نوجوان، دين ڪا بگڙيل، ڪڏهن به ان ۾ اعتبار نه ڪندا،" صديق جيوتڻيءَ جي سرڪ پريندي گلاس ميز تي رکندي چيو، "اندر ۾ مڃيندي به ٻاهرين طرح معجزن ۽ ڪرامتن کان انڪار ڪندا آهيو."

"هر ڪنهن جي سوچ ۽ نظريو مذهب بابت پنهنجو پنهنجو هوندو آهي." سراج وراڻيو.

"نيڪ آ، پر اهو اتفاق به نه آهي. مون ئي توکي هتي ملڻ لاءِ چيو هو. پر بيماري، هيٺائين ۽ پريشانين سبب شايد وساري ويٺو هئين. تنهنجي تحت الشومر ۾ اها ڳالهه موجود هئي، سو تون لاشعوري طور هن طرف هليو آئين."

"مون کي سچ پچ ياد ڪونهي!" سراج نرڙ تي هٿ رکندي چيو.

"تنهنجي بيماريءَ توکي ڪافي ڪمزور ڪري ڇڏيو آهي. ڪجهه سودائي به ٿي پيو آهين. رستي ويندي به هٿن سان اشارا ۽ چپن ۾ پڻ پڻ ڪندو ويندو آهين." صديق ڊڪ ڀرڻ لاءِ ترسيو.

"خير! ڇڏا ڊيگهه ڪي!" سراج وچ ۾ چيو، "جي پاڻ ئي ملڻ لاءِ چيو هئي ته پوءِ ڏسي لنوائڻ جي ڇو پئي ڪيئي؟"

"تون مون کي پنهنجي ڪمري ۾ ڏسي، ڄاڳ هوندي به، مڪر جون اکيون ڇو هونديون هيون؟"

"ان لاءِ ڪي سبب هئا، جي تون ڄاڻين ٿو." سراج وراڻيو.

"هن لاءِ به ڪي سبب آهن، جي تون نٿو ڄاڻين." صديق بي نيازيءَ سان وراڻيو.

سراج ڪا گهڙي بت بڻيو هن ڏي ٺهاري ڏنو رهيو. آخر خاموشيءَ کي ختم ڪندي، سڌي طرح مطلب ۽ مقصد تي ايندي، هن سان مخاطب ٿيو: "اڃا مون کي گهڻو پريشان ڪندي ڇا؟ اڄ مان توسان کلي ڳالهائڻ آيو آهيان. ٻڌي ڇڏ، ته جيڪڏهن تو منهنجي تازي هٿ آيل راز جو ناجائز فائدو وٺندي، منهنجي پيڻ کي مجبور ۽ لاچار ڪرڻ چاهيو ته، ان کان اڳ جو مان هٿ ڪڙيون پايان، تنهن جي حياتي پوري ٿي چڪي هوندي. اهو سوچي ڇڏ ۽ پڪ ڪري ڄاڻ! باقي جي تنهنجي اها نيت نه آهي، ۽ ٻئي ڪنهن مقصد سان مون سان ملڻ پئي چاهيئي، ته اهو به جلد ٻڌائي ڇڏ!"

"ڪنهن جي نيت تي اجايا شڪ رکڻ به نيڪ نه آهي. مان ڄاڻان ٿو ته ائين

سوچڻ لاءِ تو وٽ سبب ۽ جواز آهن، پر اهي سڀ اجايا ۽ غلط آهن. مان ته ان پاسي يا طرح ڪڏهن سوچيو به ناهي.

”باقي، ڇا لاءِ پئي ملڻ چاهيئي؟“ سراج اتاولو ٿيندي پڇيو.

”رڳو ڄاڻ سڃاڻ ۽ سک محبت وڌائڻ لاءِ! تون ڪافي وڻندڙ ۽ دلچسپ ماڻهو آهين. سو توکي ويجهڙائيءَ کان ڏسڻ ۽ پرکڻ ٿو چاهيان. تو مان ڪجهه پرائڻ ۽ پُرجهڻ ٿو چاهيان!“ صديق ساڳيءَ بي نيازيءَ سان چيو.

”ڇا ٿو پرائڻ چاهين؟“

”نوان خيال، نوان نظريا، ۽ نيون ڳالهيون!“

”پر..... تون ڇا آهين؟ هت ڇو آيو آهين؟“ سراج سوال ڪيس.

”مان ڇا آهيان؟ ڪمال آئون سڃاڻين! وڏيري ڪريم ڏني جو پٽ وڏيرو محمد صديق. تنهنجو ڳوٺاڻي!- بس! يا، اڃا واقفيت ڪهڻي؟“ صديق ڊڪ پريندي چيو.

”خبر اٿم. پر هت ڇو آيو آهين؟ ڏاڍو سياڻو ٿو لڳين. سولو جواب ڏئي سولي جند ٿو ڇڏائين!“

”هت هڪ عورت جي سلسلي ۾ آيو آهيان.“ صديق ورائيو.

”اڃا ته جانا جو ڪفن به نه سڪو هوندو!“ سراج ٽوڪ ڪيس.

”هوندو.“ صديق حرفت واري مرڪ مرڪي چيو، ”پوءِ ڇا ٿيو؟ اڄ نه سپان، نيٺ سڪي ويندو! توکي شايد ان موضوع تي ڳالهائڻ نٿو وڻي؟“

”ائين پڇ ته تنهنجا ڪرتوت مون کي ڇو نٿا وڻن؟“

”ڪرتوت!..... سو تون به ائين ٿو سمجهين؟ عورت حقيقت آهي. مڙد ۾

عورت لاءِ چاه ۽ ڪشش هڪ فطري جذبو ۽ عمل آهي. ڪنهن کي عورت کان ڌڪار ٿي سگهي ٿي؟ ڪنهن پيار نه ڪيو آهي؟ باقي جي مان ڪيو ته ڪرتوت ٿي پيو!“

”سو تون شهر رڳو ان نيڪ ڪم لاءِ آيو آهين؟“ سراج پڇيس ۽ ٽوڪ واري ڪل ڪليو.

”تون پلي ان کي بچڙو ڪم سمجه، پر محبت ۾ مستقل مزاجي ٿيندي ئي ٿيندي آهي. اهو جذبو اٽل ۽ ديريا ٿيندو آهي. آهي نه؟“ صديق پڇيس.

”اها ڳالهه ڪا فخر جهڙي نه آهي. جو تون پاڻ کي مجنون ۽ فرهاد جو وارث سمجهي خوشيءَ ۾ پريو گهمندو ٿو وتين. نينهن ته نهوڙيندڙ مرض آهي. پاڻ وڃائڻ ۽ ختم ڪرڻ جو لوڙاڻو.“

”تون به ائين سمجهين ٿو نه؟ سو مان به مريض آهيان. ڇا ٿو ڪري سگهان. اهو مرض يا ته درمل ڏيندو يا موت!“

”ٺهيو! ته موت لاءِ به تيار آهين. يعني خودڪشيءَ لاءِ؟“ سراج پڇيس.
 ”چڏ ان ڳالهه کي،“ صديق موضوع تان هٽڻ جي ڪوشش ڪندي چيو، ”مان
 مڃان ٿو ته ناقابل معافي خطا ڪري ويٺو آهيان. پر پاڻ نٿو ڀلي سگهان! مان موت
 کان ڊڄندو آهيان، سو ان بابت ڳالهائڻ به پسند نه ڪندو آهيان. اڳ ئي
 سوداڻن، وهن ۽ وسوسن ۾ وڪوڙجي چڪو آهيان.“

”چئبو ته جانا جي روح مان اڃا جان نه ڇڏائي سگهيو آهين؟“
 ”ان جي ڳالهه ته نه ڪر،“ صديق جو منهن اڻ ڄاتل خوف کان پيلو ٿي ويو،
 ”هي ڪا ڳالهه ڪر!..... مان تڪڙو آهيان. جلدي ڳالهه کي ڪٿايون ته چڱو.“
 هن ڪلاس رکي واڄ ڏانهن نهاريو.

”ڪنهن عورت سان ملڻو اٿئي ڇا؟“
 ”هاڻ!..... پر هي ڪا ڳالهه ڇو نه ٿو ڪرين؟“ صديق ڏڪندڙ هٿ سان ڪلاس
 کڻي ڇپن تي آندو.

”ان حياتيءَ کان ڪراحت ۽ بچان نٿي اچئي؟ پاڻ تي ذرو به ضابطو نٿو
 رکي سگهين؟“

”تو کي پاڻ تي ضابطو آهي؟ ڪمال آ! اول پنهنجي سڏ لھ، پوءِ مون کي
 ليڪچر ڏي!“

”ڳالهائي واقعي ڄاڻين ٿو!“ سراج چيو.
 ”تون غلط ٿو سمجهين!..... پر مان توسان اختلاف به نٿو ڪريان. برابر مان
 ڳالهائڻو آهيان. پر ان مان ڪنهن کي تڪليف يا ايڏاڙ ته نٿو رسي نه! ست سال
 شهر کان پري ڳوٺاڻي ماحول ۾ بند گذاريا اٿم. هاڻي تو جهڙي ڏاهي ۽ هوشيار
 ماڻهوءَ جي صحبت ميسر ٿي اٿم ته ڳالهائڻ ۾ لطف ۽ مزو ٿو مليم..... ٻيو ته
 چڪي به ڇاڙهي ويٺو آهيان، سو ڳالهائيندم ڪيئن نه!..... چئين ته نه
 ڳالهائين؟..... ويه ته! وڃين ڪاڏي ٿو؟“

سراج اٿي وڃڻ جي ڪري رهيو هو. هن جي بي چيني ۽ ملولائي وڌي وئي
 هئي. هن کي اها به پڪ ٿي هئي ته صديق اول درجي جو مڪار، دوکيباز ۽ چلتو
 پرزو شخص هو.

”ويه ته! ٿورو ترس!“ صديق کيس ٻانهن کان وٺي، چڪي ڪرسيءَ تي
 ويهاري ڏئي چيو، ”هاڻي وڌيڪ اجاڻي بڪ شڪ نه ڪندس. ڪجهه ڪم ۽ فائدي
 جي ڳالهه ڪندو مانء. ٻڌائيندو مانء ته ڪيئن نه هڪ عورت مون کي بچايو؟
 اهو تنهنجي سوال جو مڪمل جواب هوندو. اها عورت تنهنجي پيٽ ٿي آهي.
 ٻڌندين؟“

”ٻڌاءِ! ٻڌاءِ!..... پر وڌيڪ بڪ“

”نه نه! اصل نه! پت ڪرني!“

(۴)

”مان توکي شايد اهو ڪونه ٻڌايو هيو،“ صديق شروع ٿيو، ”ته مان سکر جي هڪ هندوءَ جو ڪافيءَ کان گهڻو مقروض ٿي چڪو هوس. هن دعويٰ ڪئي، جا ڊڪري ٿي. تعميل ۾ پئسن نه ڏئي سگهڻ جي حالت ۾ مون کي سول جيل اماڻيو ويو. ان ڏچن ۽ ڏوجهرن مان جانا مون کي ڪيئن ڇڏايو، تنهن تفصيل ۾ ويڻ ضروري نٿو سمجهان. توکي خبر آ ته عورت جڏهين پيار ڪرڻ تي پوندي آهي، ته ڪيترو نه بي انت، آجهل ۽ جنون جي حد تائين ڪندي آهي!“

”جيتوڻيڪ هوءَ اڻ پڙهيل، ڳوٺاڻي، ۽ زماني سازيءَ کان بي خبر عورت هئي، پر نهايت ئي سچي، وفادار ۽ سياڻي عورت هئي. اهوئي سبب آ جو سندس حياتيءَ ۾ مون ڪنهن ٻي عورت سان پيار نه ڪيو. منهنجو مطلب آ ڳليءَ طرح. سياڻي عورت ۽ ساڙيلو عورت هن جنس جون ٻه مختلف شاخون آهن. جانا ۾ ساڙ ۽ حسد اڻ لپ هيو. اهوئي سبب آهي جو مان تنهنجي پيڻ ڏانهن اک کڻي نھاري سگهيس. سمجهان ٿو ته ڪاوڙ لڳنديئي، پر مان مجبور آهيان، قصي ڪرڻ ۾ ڪهاڻيءَ جي ڪردار جو ذڪر اوس ايندو. مون کي رضيه ڏانهن ۽ رضيه کي مون ڏانهن راغب ڪرڻ ۾ جانا جو گهڻو هٿ هيو. جانا دل جي صاف ۽ ڪا ڳالهه رکي نه ڄاڻندي هئي. رضيه منهنجي گهر آئي ته منهنجو من هرڪيو. پر مون کان اڳ جانا دل ٽرائي ويئي. سلڇڻي، سهڻي، ۽ سٺي سپاءَ واري هڻڻ ڪري هوءَ وڏيريءَ جي دل ۾ گهر ڪري ويئي. جانا عادت انوسار رضيه جي هر ڳالهه مون سان ۽ منهنجي هر ڳالهه، ويندي خانداني رازن تائين، هن سان ڪندي هئي. سو رضيه کي منهنجن سڀني عادتن، خصلتن ۽ خوبين خرابين جي خبر پئجي ويئي..... سمجهان ٿو توکي به پتو پئجي ويو هوندو؟“

”هاڻ،“ سراج چيو، ”اسلم چيو پئي ته ايترو پاپي آهيان، جو جانا جهڙي زال کي مارڻ مان به نه مڙين!“

”ان اسلم کي ڇو ٿو وڃ ۾ آئين؟“ صديق ٻڃان سان چيو، ”ان جي بيهودين ڳالهين ۾ پئو ٿي نه! اهو سڀ بهتان آهي. ڪنهن ٻئي وقت ان جو پس منظر به ٻڌائيندو مان..... پر هاڻي.....“

”مون اهو به ٻڌو آهي ته تو هڪ نوڪر جو به خون ڪرايو هيو!“

”اها به بڪواس آهي،“ صديق چڙ مان چيو، ”سو مون توکي چيو پئي ته جانا

منهنجون سڀ اوڻايون ۽ ڪمزوريون رضيه کي ٻڌايون هيون. انهن ڳالهين، رضيه تي ٻيو ڪو اثر ڇڏيو هجي يا نه، پر ايترو سو ضرور ڪيو ته هن جي دل ۾ مون لاءِ، هڪ نياڳي ۽ پٽڪيل روح لاءِ، همدردي ۽ ڪهڪاڙ ضرور پيدا ٿيا. ان همدرديءَ کان وڌيڪ خطرناڪ شئي ٻي ڪا نه ٿي ٿئي! همدرديءَ جي جذبي وچان هوءَ هر ڪوشش ڪري، وسيلو وڙو ڪري، پٽڪيل کي سڌيءَ راه تي آڻڻ جي ڪندي! سو مون محسوس ڪيو ته پڪي پاڻ ٿي پچري ۾ اچي رهيو آهي. مان رضيه کي ڏسندي ئي سوچيو هيو ته هن جي زندگي، سندس سونهن ۽ سيرت پٽاندر، ايتري سڪي ۽ شانائتي ڪانه هئي. هوءَ ته ڪنهن اوڀر يا وچ اوڀر جي ملڪ جي راڻي هئڻ گهربي هئي. مان به هٿيار هلائڻ ۽ حيل وسيلو شروع ڪيا. هڪ اهڙو طريقو اختيار ڪيم جو ناڪام ٿي ٿي نه پئي سگهيو يعني عورت جي خوشامد! دنيا ۾ سچ چوڻ جهڙو ڪو ڏکيو ۽ سخت جان ڪم ڪونه آهي. ۽ خوشامد جهڙو ڪو آسان ۽ سؤلو شغل ڪونهي. سچ ۾ هڪ سيڪڙو ڪوڙ جي ملاوت سڄي کي ڪوڙ ڪري ڇڏيندي. پر خوشامد ۾ سؤ سيڪڙو ڪوڙ ئي ان جي ڪاميابيءَ جو ضامن آهي. اهو منهنجو آزمايل نسخو آهي. شاديءَ کان اڳ مان اهو هڪ پرڻيل ۽ ٻارن ٻچن جي ماءُ تي استعمال ڪيو هيو. هن شادي به عشق مان ڪئي هئي. پر نسخو ڪامياب ويو، ۽ هوءَ گهر ٻار ڇڏي منهنجي سريت ٿي رهڻ لڳي. الاڻي جي ڪيئن منجهانئس جان ڇڏايم. ڊاڀڄڻ کانپوءِ. اهو نسخو مون رضيه تي به واپرايو، ڇو جو هن جي اکين ۾ مان هڪ به دفتو التجا ۽ آس جي جهلڪ ڏٺي هئي. پر مان ڪامياب نه ٿيس. منهنجي سمجھ جي غلطي هئي. سندس همدرديءَ ۽ مون تي ترس کي مان پيار سمجهيو هيو. مون ٻي اٽڪل هلائڻي. سمجھيم ته هوءَ غريب آهي، ۽ مٿس ماءُ ۽ توکي پالڻ جو بار آهي، سو دولت جي لالچ ڏيڻ شروع ڪيم. لالچ چوڻ نيڪ نه ٿيندو. ڇو جو ان مهل مان تن ۽ من سان سڀ ڪجهه مٿانئس لٽائڻ لاءِ تيار هوم. جي هوءَ چاهي ها ته هن لاءِ مان جانا کي مارڻ لاءِ به تيار ٿيان ها. پر منهنجي ڌن به ڪم نه ڪيو. مون کي ان جو ڏک ۽ ڳڻتي نه آهي. افسوس رڳو اهو آهي ته جانا چريائپ ڪري، اسلم سان هن جو واسطو قائم ڪرائي وئي. منهنجي خيال ۾ تون به ان رشتي جي خلاف هوندين؟ آهين نه؟ اهو هرگز نه ٿيڻ گهرجي. ”صديق زور سان ميز تي مڪ هڻيئن. هو ڳاڙهو ٿي ويو هيو. جوش ۽ ڪاوڙ ۾ اڌ ڪلاس هڪ ئي ڳيت سان پي ويو. سراج هن کي غور سان ٻڌي رهيو هيو آخري جملي هن جي دل ۾ ڪيئي شڪ شهبا پيدا ڪيا.

”تنهن جي معنيٰ ته تنهنجي نيت ۾ رضيه بابت اڃا ڪجهه فطور آهي؟“ سراج

چيو.

”اهو سڀ بڪواس آهي،“ صديق ڪاوڙ ۽ چڙ مان چيو، ”تو کي خبر آ ته مان ستت شادي ڪرڻ وارو آهيان! تڏهين به شڪ پيو ڪرين!“
”تو اڳ ٻڌايو ته هيو!“ سراج ورائيو.

”هوندو! مون کي ياد نه آهي. جي چيو به هوندم ته خاطريءَ سان نه! ڇو جو تڏهين اڃا مان هن کي ڏٺو به ڪين هيو. هاڻي ته مڱڻو به ٿي ويو آهي. تڪڙو نه هُجان ها ته اڄ ڏيکارينءِ ها، ڇو جو تنهنجي راءِ کي مان وڌيڪ وزن ڏيان ها. پر ڪنهن ڏينهن هلي ڏيکاريندو مانءِ. فتح محمد کي سڃاڻين نه؟ جنهن وٽ مان اڄڪل رهيل آهيان. ان ويڇاري ئي سارو بندوبست ڪيو آهي. هن جو خيال ۽ چوڻ آهي ته شاديءَ رستي ئي مان هنن پريشانين ۽ ڳڻڻين مان چوٽڪارو پاڻي سگهان ٿو! هوءَ ڏاڍي سهڻي آهي، پر رضيه کان گهٽ! مڱڻي کان هڪ ڏينهن اڳ کيس ڏٺو هوم. هوءَ فتح محمد جي هڪ دوست، رٽائرڊ پوليس جمعدار جي ڌيءَ آهي. سال کن ٿيو جو پئس گذاري ويو آهي. هو ان رشتي رستي فتح محمد بهني دوستن جي گهرن جو پلو ڪرڻ چاهي ٿو. ڪالهه مڱڻي تي کيس ويجهي کان ڏنم. سهڻي ۽ سببتي آهي. شهر مطابق پڙهيل ڳڙهيل به آهي. روشن خيال ۽ لڄاري آهي. سو سهڻي آ، تعليم يافته، سگهڙ ۽ سببتي آ، ۽ سڀ کان وڌيڪ ته نوجوان آ- سورهن سالن جي وڌيڪ ڇا ڪيم؟“

”ايڏو عمر جو فرق.“ سراج اڇرج ۾ چيو، ”ڪاڏي سورهن سال ڪاڏي پنجاهه ورهيه. تون سمجهين ٿو ته اها شادي ڪامياب ٿيندي؟“

”هرڪو ماڻهو پاڻ کي سير پائيندو آهي. خودفريبيءَ ۾ ئي زندگي گذاري ٿي وڃي. مان ڪو ان ساج کان ٻاهر نه آهيان. جتي ٻيا گناهه ۽ خطاڻن، اتي هڪ اها به!“

”باقي جميله جي ٻارن جو بلو ڇا لاءِ ٿو ڪرين؟“ سراج ٻي شڪ هٽائڻ لاءِ سوال ڪيو.

”مون کي اصلوڻ ٻارن سان پيار ۽ انس آهي. ٻار منهنجي ڪمزوري آهن. ٻار ڏسي دل اُن کي پياڪر پائڻ ۽ پيار ڪرڻ لاءِ اڇلون ڏيندي آهي. ٻار کي ڏکويل ۽ ڏتڙيل ڏسي سهي نه سگهندو آهيان. اهوئي ردعمل جميله جي ٻارن بابت به اٿم!“

”تون ڪوڙ ٿو ڳالهائين! تون مڪار ۽ فريبي آهين. ضرور ڪا بد نيتي اٿي!“
”معاف ڪج!“ صديق چيو، ”جي تون ائين ٿو سمجهين ته وڌيڪ ڳالهائڻ فضول آهي. باقي پيا هڪ ٻئي سان نبرنداسين.“

صديق اٿي گُٽي مان ٻاهر نڪتو. سراج به سندس ڪڍ ٻاهر نڪتو آيو. صديق بدمست نه هيو. هو رڳو خماريل پئي لڳو. هو ڪنهن اڻ تڻ ۽ هورا ڪورا ۾ هيو. اهو

سراج به محسوس ٿئي ڪيو. ان احساس سراج کي به پريشان ٿئي ڪيو. هن کي صديق جي نيت ۽ ارادي ۾ شڪ شبها وڌندا ويا، ۽ هن سندس پيڇي ڪرڻ جو فيصلو ڪيو.

هو ٻئي رستي تي نڪري آيا.
 ”ڇڏو خدا حافظ! وري جلد ملنداسين.“ چئي صديق مارڪيٽ طرف مڙي ويو.

(۵)

سراج به هن جي پٺيان پٺيان هلڻ لڳو.
 ”وري ڇو؟“ صديق هڪ هنڌ ڪنڌي موڙي ڏانهن ڏسندي چيو، ”تو کي ڇيم جو ته“
 ”مان پڇر نه ڇڏيندو مانءُ.“
 ”ڇو؟“

ٻئي چپ چاپ هڪ ٻئي ڏانهن نهاريندا رهيا، ڄڻ هڪ ٻئي جي اندر ۽ سگهه پروڻ جي سوچ ڪندا هجن.
 ”تنهنجي ڳالهين مان،“ سراج گهرائي سان شروعات ڪري سانت ٽوڙي، ”اهو اندازو لڳايو اٿم ته تنهنجي دل مان اڃا تائين منهنجي پيڻ جو خيال نه نڪتو آهي. تون اڃا هنن جي ڪڍ پيو ٿرين. هنن کي هڪ خط به مليو آهي. سمجهان ٿو ته اها به تنهنجي شرارت آهي. اڄوڪي تنهنجي تڪڙ هورا ڪورا ۽ اندر جي آند مانڌ بهڙائين ٿا ته تنهنجي نيت ۾ ڪو وڏو فطور آهي. ڊڳ ويندي جي زال ملي ويئي يا ملي هوندي ته ڇا ٿيو؟“
 ”هاڻي پنهنجي ڊڳ هل!“ صديق ڪاوڙ مان چيو، ”جي پٺيان آئين ته پوليس کي سڏ ڪندو مانءُ.“
 ”پلي ڪر!“

هو ٻئي وري ڪا جهٽ ماڻ ٿي ويا. صديق جو دڙڪو سراج کي خوفزدہ نه ڪري سگهيو. سو هن لهجو مٽائي ماڻو ڪندي چيو، ”عجيب ماڻهو آهين. اجايا وهه گمان پيو رکين. هل پلي پويان! مان ته گهر ٿو وڃان.“
 ”مان به اوڏانهن هلندس. تنهنجي ڪري نه پر زرينه سان ڪجهه ڳالهائڻو اٿم.“ سراج سندس پريشان آيو.

”پلي!“ صديق چيو، ”پر زرينه گهر کان هوندي. هن کي ٻارن کي وٺي يتيم خاني وڃڻو هيو، جتي مان هنن جي داخلا جو بندوبست ڪيو آهي.“

”ٺيڪ آ. مان هن لاءِ انتظار ويهي ڪندس.“ سراج ورائيو. ۽ ٻئي ڳالهائيندا ڳالهائيندا جاءِ تي اچي پهتا.

”منهنجي شرافت جي موت تون شڪ سان ڏٺي رهيو آهين! اها ڪٿان جي شرافت آهي؟“

”در وٽ بيهي، چوريءَ، ٻين جون ڳالهيون ٻڌڻ ڪٿان جي شرافت آهي؟“ سراج ورائيو.

”مان سمجهيو هيو ته اها ڳالهه وسري وئي هوندئي! مون کي ته سچ پچ ياد ڪانه هئي. چڱو ادا، جي در وٽ بيهي چوريءَ ٻين جون ڳالهيون ٻڌڻ شرافت نه آهي ته ڪنهن ڪراڙي کي قتل ڪرڻ به شرافت نه آهي مان هڪ صلاح ڏيان؟ چڱائي ان ۾ اٿي ته ڪاڏي ڪم ٿي وڃ، نه ته اجهو ڪي اجهو ڪنهن آهي ۾ آئين. پئسا ڪونه ٿي ته مان ڏيانء. پويان جي ڳڻتي نه ڪر.“

”مان سُٿري پچر نه ڇڏيندومانء.“

”نه ڇڏ ته نه ڇڏ!“ صديق ڪاوڙ ۾ چيو، ”جيڪا ڪاهڻي ٿي سا ڪاه. پل اتي بيلو سُڪ. زرينه اٿي ڪانه. نه ٿي وري ڪو ترٽ موٽڻ جو امڪان اٿس. مان مٿي ٽڪر طرف ڪنهن آفيس ٿو وڃان (ويندڙ ٽانگي کي روڪي ٿو) هليو ته ڪنڀون هلائي!“ هو ٽپ ڏئي ٽانگي تي چڙهيو.

هن جي هلڻي وڃڻ پڇاڻا، سراج براج پل طرف مڙيو. هن کي پڪ ٿي وئي ته صديق سندس پيڻ جي پويان هو. هو لب مهراڻ تي پهچي کير ٿر واه واري لان ۾ گهريو، ۽ واه طرف لڳل لوهي ريلنگس تي ٽيڪ ڏئي هيٺ وهندڙ واه ڏي نهارڻ لڳو، ۽ خيال ۾ ڪم ٿي ويو. هو سوچ جي ساگر ۾ ايترو ته گهرو هليو ويو، جو ٿورو پريان درياه جي ڪپ تي رضيه اچي بيٺي ته اها سمڪ به ڪانه پيس. رضيه جي هن تي نظر پئجي وئي، سو اچي ٻڌتر ۾ پئي ته ڏانهنن وڃي يانه؟ اوچتو سرڪٽ هاؤس واري پاسي کان صديق به مٿي پنج ڳلي طرف ايندو نظر آيس. صديق به پهريندي ئي سراج کي سامهون ڏسي ورتو هو. ان ڪري اتان ئي بيهي هن رضيه کي اشاري سان سڏ ڪيو، ۽ سراج کي خبر ڪرڻ کان جهليو. رضيه به ان اشاري تي ئي عمل ڪيو.

”جلدي ڪرا!“ صديق اتاوليءَ وچان چيو، ”سراج کي هن ملاقات جو پتو نه پوڻ گهرجي. مسين مسين ڪائنس جان ڇڏائي آيو آهين. شايد کيس خط واري خبر پئجي ويئي آهي!“ هو بندر روڊ وٺي لب مهراڻ سان، شهر طرف وڌيا.

”هاڻي ته ڪافي پري اچي چڪا آهيو.“ پراڻن مساڻن جي سامهون پهچي رضيه بيهندي چيو، ”آدي جي به نظر کان گهڻو پري آهيو. جلدي ڪرا جيڪي چوڻو اٿي سو چئو!“

”هڪ ته هتي رستي بيهي ڳالهائڻ لڳو ته مان چاهيان ٿو ته سڀ ڳالهيون زرين جي روبرو ٿين. ان کانسواءِ توکي ڪجهه ڪاغذ پٽ به ڏيکارڻا ۽ ڏيڻا آهن، جي جاءِ تي رکيا آهن. سو مناسب ٿيندو ته اتي هلي ڳالهيون..... هاڻي فيصلو ڪر!..... پر اهو ياد رکڻ ته پاڻي جي زندگيءَ جون واڳون منهنجي وس آهن. ڊچين ڇو ٿي؟ شهر ۾ آهين ڪو جهنگ نه آهين!“ هن اندر جي پليٽيءَ ۽ منافقيءَ کي لڪائڻ لاءِ مرڪي ڳالهه ختم ڪئي.

”تنهنجي ڪردار ۽ نيت جي خبر هوندي به خائف نه آهيان. پاڻ تي اعتماد اٿم. ڀلي هل!“ رضيه دل پڪي ڪندي اڏپنر سان جواب ڏنو. ”بيھ ته مان زرين کي ڏسان،“ ڏاکڻ ڇڙهي صديق رضيه کي چيو ۽ زرين جي در طرف مڙيو، ”نه، ڪانهي ڪا. در بنديل اٿس. اجهو اٿي ڪي اٿي. يتيم خاني ويئي هئي. تسين منهنجي جاءِ تي ئي هلي ويه.“ هن دروازو کوليو ۽ ٻئي اندر داخل ٿيا.

”هتي ويه!“ هن ڪرسي ريٽهيندي چيو، ”هن ڪري ۾ مان رهندو آهيان. هيءُ ڀر وارو ۽ اندريون ڪرو خالي هوندو آهي. ان جي پاسي ۾ ئي زرين جو ڪرو آهي. انهن ٻنهي ڪرن جي وچ ۾ در آهي جو ڪوڪن سان بند ٿيل آهي. اتان بيهي ئي مون سراج ۽ زرين جون ڳالهيون ٻڌيون هيون، جن مان مون کي ان راز جي پروڙ پئي هئي.“

”تو پاڻ ٻڌو؟“

”بلڪل! هنن ڪنن سان.“ هن ڪنن تي هٿ رکندي چيو ۽ ڀرسان ٻيءَ ڪرسيءَ تي ويهي رهيو. هن جي اکين ۾ ساڳي چمڪ اچي ويئي هئي، جنهن اڳ رضيه کي ڏيچاري ڇڏيو هو. هوءَ پنهنجي بي آراميءَ کي لڪائي نه سگهي. اڪيلائي کيس وڌيڪ ڏيچاريو پئي. هن جلدي ڳالهائي، معاملو مڪائي، موٽڻ پئي چاهيو، ”اجهو تنهنجو خط!“ هن پرس مان ڪاغذ ڪڍي ڳالهه شروع ڪئي. ”تو لکيو آهي ته سراج هڪ ڏوه ڪيو آهي. ان ڳالهه جي مون کي به خبر آهي. پر اهو اڃا به هڪ ۽ الزام آهي، جنهن تي مون کي اعتبار ڪونه آهي، تون لهاڙ هنئين آهي ته ان کي ثابت ڪري سگهين ٿو. پر توتي پت ڪيئن ڪجي؟“

”پت نٿي ڪرين ته پوءِ ملڻ لاءِ ڇو آئين؟“

”هروڀرو جي ڊيگهه ڇڏ. ٿوريءَ ۾ ڳالهه ڪٽاءِ!“

”هو ٻه دفعا زرين وٽ آيو هو. مان هنن جون ڳالهيون پاڻ در سان لڳي ٻڌيون آهن. هن زرين آڏو باسيو ته هن وياڄ خور واڻئي ۽ سندس ڀاءُ جو خون ڪيو هو..... تون ڊچين ڇو ٿي؟ زرين اهڙي ويل ڪانهي جو ڪنهن سان اها ڳالهه سڻي. هوءَ سراج کي چاهي ٿي، ان ڪري هن سان دوکو ۽ دغا نه ڪندي.“

”ائين نٿو ٿي سگهي! هو خوني نٿو ٿي سگهي! هو خون ڇو ڪندو؟“
”ڦر ڪرڻ لاءِ. هن پئسا ۽ ٻيو سامان به اتان کنيو هيو، جو وڃي ڪنهن
جاء تي لڪائي آيو.“

”پر هو ڦر ڪيئن ڪندو؟ اهو ته هو سوچي به نٿو سگهي!“ رضيه آند مانڌ
۾ اٿي بيٺي، ”تون ئي چئو، هو ائين ڪري سگهي ٿو؟“

”رضيه ان لاءِ ڪي ئي سبب ۽ امڪان ٿي سگهن ٿا، ان عمل جو مکيو
محرڪ اهو آهي ته پاڻي غير معمولي ڪردار وارو ماڻهو پئي ٿيڻ چاهيو. هن پاڻ
کي آزاد انسان پئي بنائڻ چاهيو. اهڙو آزاد جو قانون، ساج ۽ اخلاق جي قدرن ۽
پابندين کان به آڇو ٿيڻ جو خواهشمند هجي. انهن قانونن ۽ پابندين کي ٽوڙڻ ۾
هن فخر پئي محسوس ڪيو. غزنوي ۽ تيمور، هلاڪو ۽ هٿل احمد شاه ۽ ارغون
ٿي، انساني حياتي ته سڄي هن نالو ۽ مستقبل ٺاهڻ پئي چاهيو..... پر تون
بدي ڇو ٿي ٿين؟“

”مون کي هن جي ان سوچ ۽ خيال جي خبر آهي. مان سندس اهڙو مضمون
به پڙهيو آهي.“ رضيه ورائيو.

”اچا! پر مون کي ان مضمون جي ڪا خبر ڪانهي..... پر تون وڃين ڪاڏي
ٿي؟“

”زينه کي ڏسان، مٿان موٽي هجي.“
”هوءَ رات تائين نه موٽندي، جي موٽي به ته اڌ رات کان پوءِ ئي ايندي.“
”تنهن جي معنيٰ ته تو ڪوڙ پئي ڳالهائيو ڪوڙا! مڪارا“ رضيه ڪاوڙ
مان رڙ ڪئي.

”ڪجهه ٿڌي ٿي! ڏيرج ڌرا“ صديق اٿي گهگهيءَ مان پاڻيءَ جو گلاس ڀري
آيو، ”هان پيءُ! مون تي پت ڪر. اڃا به ويل نه ويئي آهي. سڀ ملي هٻت ڪري
هن کي بچائي سگهون ٿا. ڇو نه سراج کي ڪاڏي ٻاهر ڪڍي ڇڏيون؟ پئسن جو
فڪر نه ڪر. پاسپورٽ به مان هفتي ٻن ۾ ٺهرائي وٺندس.“

”تون فريمي آهين! مڪار آهين! مان وڃان ٿي پر هي در ڪنهن بند
ڪيو؟ تو بند ڪيو هوندو! مون کي اڳ ئي تنهنجي نيت ۾ شڪ هيو جلدي ڪر،
دروازو کول!“ رضيه رڙيون ڪرڻ لڳي.

”آسمان ڇو مٿي تي کنيون ٿي؟ مان جهلي نه ويهاريندومانءِ. ٿورو ترس ۽
ٿڌي سيني سان سوچ. پيءُ جو خيال ڪونه ٿي؟ پوليس سندس پويان آهي. هن کي
اڃا به بچائي سگهجي ٿو. مان ان لاءِ ئي توکي گهرايو هو.

”تون هن کي ڪيئن بچائي سگهندين؟ ڪهڙي واھ آهي؟“ رضيه ڪرسي تي
ويهندي چيو.

”سڀ ڪجهه توتي منحصر آهي. تون چاهين ته هو بچي سگهي ٿو.“ صديق لالچي نگاهن سان هن ڏانهن نهاريو. رضيه چرڪي ڪرسيءَ تي پوئتا سرڪي وئي. تنهنجو هڪڙو لفظ هن کي بچائي سگهي ٿو. مون وٽ پئسو آهي، اثر رسوخ آهي. مان هن کي روپوش ڪري باهري ڪنهن ملڪ روانو ڪري سگهان ٿو. پوءِ توکي ۽ ماڻهين کي به اوڏانهن وٺي هلندس. اتي زندگيءَ جي نئين سر شروعات ڪنداسين. تون رڳو ها چئو. مان ناممڪن به ممڪن ڪري ڇڏيندس. چئو، ڇا ٿي چئين؟“

”رضيه چرڪ پري اٿي بيٺي ۽ در طرف ڀڳي.“ در کول! چوانءَ ٿي در کول! چاهي ڪٿي آ؟ ڪو آهي؟ ڪو آهي؟ بچايو! بچايو!“ ۽ هوءَ زور سان در کي ڌڪا ڏيڻ لڳي.

”چاهي وڃانجي وئي! ڪوبه نه ٻڌندئي. هيٺ تنهن جو آواز وڃي نه سگهندو. زرينه جي جاءِ بند آهي اجايو ٿي گلو ٿاڙين!“ صديق وڏي در وٽ اچي بيٺو. رضيه خوف وچان پڇي وڃي ڪمري جي ٻيءَ ڪنڊ ۾ ٽيبل تي پويان ٿي بيٺي. هوءَ حراسيل ۽ خوف زده هئي.

”اجايون رليون نه ڪرا! جي ڪنهن ٻڌو به ته ڏوه توتي ايندو. مون کي ڇا ٿيندو؟ مان مڙد ماڻهو آهيان، مفت ۾ پنهنجي بدناميءَ ڪرائيندينءَ، هرڪو سمجهندو ته تون پاڻ خوشيءَ سان هٿ آڻي آهين! باقي ضد مان ڇا ورنديءَ؟ ڪيئن ثابت ڪنديئن ته مان توکي زوريءَ هٿ آندو آهي؟ اجايو ٿي پاءُ جي حياتيءَ سان ڪيڏين!“

”دغا باز! ڪيٿا!“ رضيه جوش ۽ ڪاوڙ ۾ رڙ ڪئي.

”درست آ! مان ڏاڍائي ۽ ڪمينائي ڪئي آهي. پر ان ۾ تنهنجو پلو آهي، تون پنهنجي پاءُ جي حياتي بچائي ٿي سگهين ۽ ڪٽنب جو آڻندو ناهي ٿي سگهين..... مان ساري حياتي توهان جو غلام ٿي رهندس. چئو؟ ڇا ٿي چئين؟“ صديق اوريان ڪرسيءَ تي ويهي رهيو. رضيه کي صديق جي بدنييءَ ۾ سورنهن آنا شڪ پئجي چڪو هو. اوچتو هن جي نظر ٽيبل تي پيل صديق جي روالور تي پئجي ويئي. هن جهٽ ڏئي اهو کڻي ورتو. صديق چرڪجي ٽپ ڏئي اٿي بيٺو.

”جي وڪ به وڌيو آهين، ته خير نه هوندئي!“

”پر پائين جو ڇا ٿيندو؟“

”جيڪي وڻئي سو ڪرا! پر جي مون ڏي وڌيو آهين ته ٻي وڪ نه کڻي سگهندين. تون پاڻ خوني آهين. تو زال کي زهر ڏئي ماريو هو!“ هن روالور سڌو ڪري جهليو.

”اهو ڏوه به مون توکي حاصل ڪرڻ خاطر ڪيو هو“

”بڪواس ٿو ڪرين مون توکي ڪڏهين به نه چاهيو آهي.“
 ”جي ڪوڙو آهيان ته مون هارايو.“ هن مرڪي چيو، ”تو ڪٿيو، ڀلي گولي هڻ.
 هلاو روالور! هاڻي جيئڻ ڪهڙو!“

رضيه جي منهن جو رنگ اچو ٿي ويو هو. هن جا چپ ڪارائجي ويا هئا ۽
 ڏکي رهيا هئا. ان جوش، ڪاوڙ ۽ ڊپ جي ڪڏيل ڪيفيت ۾ هو صديق کي
 انتهائي حسين نظر اچي رهي هئي. هن وڪ وڌائي، رضيه روالور هلايو. هن جا هٿ
 ڏڪيا پئي. گولي صديق جي نرڙ کان چامائو ٿي وڃي پٽ ۾ لڳي. صديق هوريان
 کليو ۽ بيهي رهيو. مٿي کي هٿ لڌائين ته رت جي لالڻ محسوس ٿيس.

”وري هلا!“ صديق مرڪي وڪ اڳتي وڌيو.
 ”مان سچ پچ هٿندي مانء.“ رضيه روالور سڌو ڪيو. صديق وڪ ٻي وڌيو.
 نڪاڙ ٿيو. پر وري به وار ڪسي ويو.

صديق هن کان ٿي قدم کن پري جوش ۽ اتساه ۽ حرص سان هن ڏي
 نهاري رهيو هو. رضيه محسوس ڪيو ته هو مرڻ پسند ڪندو پر هن کي وڃڻ نه
 ڏيندو. اوچتو نراسائيءَ ۽ ٿڪ جي اظهار سان هن روالور ٽيبل تي اڇلايو. صديق
 جي هانءَ تان ٻرو بار لهي پيو. هو وڏي رضيه جي پير ۾ ويو. هن جي ٻانه ۾ هٿ
 وڌائين. هن ڪو احتجاج يا پاڻ پتوڙ نه ڪئي. هو سڪل ٿاريءَ جيان ڏکي رهي
 هئي، ۽ هن ڏانهن رحم پري نظرن سان نهاري رهي هئي.

”ڇڏ مون کي! خدا جي واسطي ڇڏيم!“ هن التجا سان چيو.
 ”تون مون سان پيار نٿي ڪرين؟“ هن هوريان پڇيڪيو. رضيه ناڪار ۾ ڪنڌ
 لوڏيو، پر حرف نه اُڪريو.

”۽ نه ڪندئين؟ ڪڏهين به نه؟“ هن نراسان وچان پڇيڪيو.
 ”ڪڏهين به نه!“ هن خشڪ چين تي زبان ڦيري گهڳي آواز سان چيو.
 ”صديق ماڻ ٿي ويو. هن جي خاموش من ۾ آند مانڌ شروع ٿي وئي. اهو وڏي
 دريءَ وٽ وڃي بيٺو ۽ تاڪ کولي ٻاهر خلا ۾ گهورڻ لڳو، ائين بيٺي بيٺي به
 ڳوڙها سندس اکين تري اٽڪي بيهي رهيا. هن کيسي مان چاهيون ڪڍي ٽيبل تي
 رکيون. ۽ وري نظر دريءَ مان ٻاهر اڇلايائين. ائين ئي بيٺي چيائين:

”ڪٺا! وڏي هيڊي چاهي اٿي. هلي وڃ!“
 ”رضيه ڊڪي وڃي چاهيون ڪيون. ڪرسيءَ تان پرس ڪيون، ۽ دروازو کولي،
 پوئتا نهارڻ ڌاران تڪڙو تڪڙو هيٺ لهي، ڀل طرف وڃڻ لڳي.

صديق ٿي چار منٽ ائين خلا ۾ گهوريندو ڪجهه سوچيندو رهيو، پوءِ ڪنڌ
 ڦيري ڪري تي نظر وڌائين. هو اداسائي ۽ مايوسيءَ جو محسوس نظر اچي رهيو
 هو. هن نرڙ تي هٿ لڌو، اڃا ڪجهه رت جي لالڻ هئي. هو ٽوال آلو ڪري پيشاني

صاف ڪئي ۽ آئيني ۾ ڏٺو. اوچتو هن جي نظر ٽيبل تي پيل روالور تي پئي. هن روالور کڻي چڪري کولي ڏني. اڃا چار گوليون پيون هيون. ”اڃا ڪم اچي سگهندو.“ هن سوچيو، ۽ روالور صديءَ جي کيسي ۾ وڌو. هن کليءَ تان ٽوپي لاهي مٿي تي رکي، ۽ در بند ڪري هيٺ لهي آيو.

(۶)

اها رات صديق، اٽڪل ڏهين بجي تائين، هٿ هٿ ويهي گذاري. گهران نڪري هو سڌو بار ۾ ويو هو، جتي ڇهين بجي کن تائين ويٺو رهيو. بار ۾ کيس ڪو خاص واقعو پيش نه آيو، سواءِ ان جي جو ٻن گئڻن ۽ عادي شراپين جو بل پنهنجي کيسي مان پريائين. هن کي هنن جي حالت تي رحم اچي ويو هو. هو بل جي اڏاڻگيءَ وقت هڪ ٻئي تي آرڊر ڏيڻ جو الزام هڻي، اڏاڻگيءَ کان نٿائي رهيا هئا. بار مان ٻاهر نڪتو ته ڇو طرف ڪارو ڪارونپار نظر آيس. جيتوڻيڪ سج لهر ۾ اڃا ڪجهه وقت باقي هو، تڏهين به اونداهي ڇانڻبي پئي ويئي. ٿورو ئي هليو هوندو جو ڪنوڻ ۽ گاج سان وسڪارو شروع ٿي ويو. هو ڊوڙندو ڊوڙندو گهر ويو. هن ميز جو خانو کولي پئسا ۽ ڪاغذ ڪڍيا، پئسا هن صديءَ جي اندرين کيسي ۾ وڌا، ڪاغذ ٿاڙي ڦٽي ڪري، خانو بند ڪيو. ڪپڙن بدلائڻ جو خيال آيس، پر اڃا مينهن پوندو ڏسي، ارادو لاهي ڇڏيائين. ٽوپي پائي، در بند ڪانسواءِ ئي هو زرينه جي گهر هليو ويو.

زرينه اڪيلي ڪانه هئي. وٽس پائڻ ۽ پينرون به ويٺيون هيون. هڪ ڪرسيءَ تي ويهندي، صديق زرينه کي پروراري ڪرسيءَ تي ويهڻ لاءِ چيو. ”مان ٻيلي پار وڃي رهيو آهيان،“ هن ڳالهه چوري، ”اڄ مان توسان آخري پيرو ملڻ آيو آهيان. تنهنجي پائڻن ۽ پينرن جو مان بندوبست ڪري آيو آهيان. تون پاڻ به اڄ دلجاءِ ڪري آئي هوندينءَ. باقي هان، هي وٽ ڏهه هزار رپيا. تون پاڻ وٽ رک. هيءَ زندگيءَ تو لاءِ سٺي نه آهي. هي پئسا سيٽائي، تون ڪو هنر ۽ دستڪاري جو ڌنڌو ڪري، سٺي نموني سڪي زندگي گهاري سگهندينءَ.....“

”توهان جا اڳ ئي گهڻا احسان آهن هيءَ تڪليف“ زرينه وڃ ۾ چيو. ”..... چري نه ٿي،“ اجايو منهنجو وقت نه وڃاءِ. هي پئسا توکي وڏو ڪم ڏيندا. سراج لاءِ سوچ! هن لاءِ هينئر رڳو ٻه رستا وڃي بچيا آهن، - آ پگهات يا جبل! تو هن کي چڱي صلاح ڏني هئي ته وڃي ڏوهه باسي. جي هو جيل ويو ته توهان کي پئسن جي سخت ضرورت ٿيندي. ان ڪانسواءِ ڪل خان جو قرض به ته

لاھڻو اٿي ٿي! سو پئسا پاڻ وٽ رک. جي ايڏي ساري رقم پاڻ وٽ نه رکي سگهين، چوري چڪاريءَ جي پڙ کان، ته رشيد وٽ امانتو رکج، سجاڻينس نه؟ ايماندار ۽ وفادار شخص آهي. چڱو ڀلا، هاڻي الاهي توهارا سراج کي سلام چئج. مان هاڻي هلاڻ ٿو.

”پر مهڙي مينهن ۾ ٻاهر ڪاڏي ۽ ڪيئن ويندؤ؟“ زرينه ٽپ ڏئي اٿي بيٺي. ”يلي پار ۽ منزل مقصود ڏانهن وڃڻ لاءِ مينهن ڪا رڪاوٽ نه آهي. چڱو، ني امان الله!“ هو زرينه کي اچرج ۽ ويچارن ۾ وجهي، اتان رمنڊو رهيو، ۽ رستن تي مينهن ۾ پئڪندو رهيو.

اتڪل يارهين بجي ڌاري هو فتح محمد خان جي دوست جي بيوه جي گهر ويو. ان وقت هو پاڻيءَ ۾ شل ٿي چڪو هو. هنن کي هن ٻڌايو ته ڪنهن ضروري ۽ تڪڙي ڪم سبب هو سکر کان ٻاهر وڃي رهيو هو ۽ به ٽي مهينا نه موٽڻو هو. هن کين پنج هزار به ڏنا ۽ چيو ته شاديءَ لاءِ ضروري تياريون ڪري وٺن. هنن بنا ڪنهن شڪ شبهي جي مٿس اعتبار ڪيو. حالانڪ سندس حالت (نشي واري ۽ پاڻيءَ ۾ شل) کين حيرت ۾ ضرور وڌو هو.

”اتان ٿي هو بندر تي آيو ۽ ماڻي راجاڻڻ جي پٽڻ وٽ، بجاءِ پٽ تي پير هيٺ لڙڪائي، ويهي رهيو. اڌ رات گذري تائين هو ائين اُٿي ويٺو وهندؤ درياه ڏانهن نهاريندو رهيو. پوئين پهر ٿڌي هوا گهلي ته هن جا خمار لٽا ۽ هوش ۾ اچڻ لڳو. هو اُٿي شهر طرف آيو. گهٽڻا گهر وٽ سانت جو راڄ هو. هو هڪ سستي رهائشي هوٽل جي ڏاڪڻ چڙهي مٿي ويو. هڪ ڪمر وٺي، ڇاهي ڪٿي هو ٻي ماڙ تي چڙهي ويو. در کولي هو اندر گهريو. صدي لاهي ڪرسيءَ تي رکيائين ۽ ٽوپي ڪليءَ ۾ تنگي هن پڪو کوليو، پر کيس گرمي محسوس ٿي رهي هئي سو هن وڌي دري کولي ۽ پلنگ تي اهلي پيو. اچي چادر هيٺان ميري گڏي گڏي ۽ وهائي جي بوءِ کيس پنوٽي ڏيئي ڇڏي. هو پٽ ۾ گهريندو ۽ ڪجهه سوچيندو رهيو. هوريان هوريان سندس ڪپڙا سڪڻ لڳا هئا. پر ننڊ کانئس ڪوهين دور هئي. هن جي خيالن ۽ اکين ۾ رضيه جي تصوير ڦري رهي هئي. هن پاسا ورائي، ڏنڊ ڪرتي، ڇپ پيڪوٽي، رضيه کي خيالن مان ٻاهر ڪڍڻ جي ڪوشش ڪئي، پر ڪاميابي نه ٿي. هن اکيون بند ڪيون پر رضيه وري به اڳيان هيس.

پوءِ هن کي ڪنهن وقت گهيرڻ اچي ويو. اوچتو هن ڪا شئي پيرن تي چرندي محسوس ڪئي، ”پڪ ڪو ڪوئو هندو!“ هو چرڪ پري اٿيو ۽ پلنگ تان لهي بيٺو. بٽڻ هيٺ ڪري بتي هاريائين پر ڪجهه نظر نه آيس. هن چادر ڪٽي ان کي ڇنڊڪو ڏنو ته ڪوئو گڏي تي ڪري پيو. هن وهائو ڪٽي ڪٽي کي هٿ جي ڪٽي ته ڪوئو ٽپ ڏيئي وهائي تي چڙهي ويو، ۽ اتان ڊڪندو ڊڪندو

سندس ٻانهن تي چڙهي آيو. سندس ڪلهي تي پهچي ڪوئي اڳيان چنبا ڪڍي سندس منهن تي حملو ڪيو. هن کان منجهيل چيخ نڪري وئي، ۽ هو ننڊ مان جاڳي اٿي ويٺو.

ڪمرو تاريخ هو. هو چنگهون هيٺ لڙڪائي پلنگ تي ويهي رهيو، ”ڪهڙو نه عجيب ۽ پوائتو خواب هو!“ هن چين ۾ چيو، ”بهتر آ ته رات جاڳي ڪائجي.“ هن فيصلو ڪيو. هو چادر ويڙهي پلنگ تي وهائي سان ٽيڪ ڏئي ويهي رهيو. پوئين ٻيهر جي ٿڌڙيءَ هوا وري مٿس غنودڪي طاري ڪري ڇڏي. هن چنگهون ڊگهيڻ شروع ڪيون ۽ هوريان هوريان وري گهيڙ اچي ويس.....

وڏي آس، صبح جي هير جي ٿڌڙائپ تي کيس جاڳ ٿي. سانت جو سو هو. رڳو بئريج جي درن مان زور سان ڪرندڙ پاڻيءَ جو آواز ئي ٻڌجي رهيو هو، يا ڪڏهن ڪڏهن ڪو نانگو لنگهي پئي ويو.

”ڪلاڪ کن ۾ سوڄهرو ٿي ويندو! وڌيڪ ترسڻ نه گهرجي. ڪنهن باغ ۾ وڃڻ گهرجي ۽ حسين ۽ خوشبودار گلن جو ڪو ٻارو ان ڪم لاءِ منتخب ڪرڻ گهرجي. جتي پنن ۽ پنڌن تي راتوڪي برسات ۽ صبح جي ماڪ جا ڦڙا هجن!“

هن اٿي صديري ۽ ٽوپي پاتي. در هيڪڙي ٻاهر نڪتو. سوڙهي ورائندي ۾ هوٽل جي عملي جي ڪنهن فرد لاءِ واجهائڻ لڳو. ته جيئن بل ادا ڪري وڃي. ڪجهه اڳتي هلي هن هڪ ڪهٽ جي اوٽ ۾ ڪنهن کي ويٺل ڏٺو. هن ويجهو ٿي ڏٺو ته هڪ ننڍي نينگر کي اتي بيٺل ڏٺائين. اهو ڪو پنجن ڇهن سالن جي هئي. سڀ ڪپڙا مينهن سبب آلا هئس. صديق وڏي پيار سان هن کان پڇا ڳاڇا شروع ڪئي. ڇوڪريءَ روئندي ۽ سڌڪا پريندي ٻڌايس ته رات جو گهر ۾ هن کان شيشي جو گلاس پڇي پيو هو، جنهن تي ماٿس مارڻ لاءِ ڪڍ پيئي هيس، ۽ هوءَ پڇي اچي هتي لڪي هئي. صديق کي هن جي حالت تي رحم آيو. هو کيس ٻانهن ۾ ڪڍي پاڻ واري ڪمري ۾ آيو. هن کيس چادر ويڙهي، ۽ سندس ڪپڙا لاهي پڪي هيٺان سڪا وڌا، ڇوڪر کي پلنگ تي ليٽڻ سان ئي ننڊ اچي وئي.

”مان ڇو هروڀرو وقت وڃائي رهيو آهيان؟ مون کي هلڻ گهرجي!“ هو اٿيو ۽ بتي وسائي ٻاهر نڪتو، در وٽ پهچي هو وري پئتي موٽيو. هن ڇوڪريءَ لاءِ ڪجهه پئسا اتي ڇڏڻ پئي چاهيا. هن بتي ٻاري ڇوڪريءَ جي منهن تان چادر هٽائي، اهو ڏسڻ لاءِ ته جاڳيل هئي يا ستل. هوءَ گهري ننڊ ۾ هئي. گرمائش سندس رت جو دورو وڌائي ڇڏيو هو، ۽ سندس زرد ڳل سرخ ٿي ويا هئا. پر ان سرخيءَ ۾ ٻاراڻي مخصوص گلابي رنگت ۽ معصوميت نه هئي. ”شايد بخار جي ڳاڙهاڻ اٿس!“ صديق سوچيو. پر هي ڇا! هوءَ هوريان هوريان پنهنجون اکيون کولي رهي هئي. پوريءَ ريت اکيون کولي هن صديق کي اک هنئين، جنهن ۾ ڪا به

هالپڻي واري شرارت يا حرڪت ۽ معصوميت ڪانه هئي! هن جي گرم چپن تي ڪرمچي مرڪ اچي وئي ۽ هو اُٿي پلنگ تي ويهي رهي، ۽ هن ڏانهن ائين نهارڻ لڳي، ڇڻ کيس سڏي ڀر ۾ ويهڻ جي دعوت ڏيندي هجي. هن جو چهرو هڪ جوان ۽ آواره ڇوڪريءَ جو ڏيک ڏئي رهيو هو. ”هيتري عمر ۾ ايتري آوارگي ۽ بي حياتيءَ؟“ صديق کان رڙ نڪري وئي. ڇوڪري پلنگ تان اٿي، نخري سان لڏندي لهندي، هانهون کولي، صديق ڏانهن وڌي.

”حرامزادي! بي حيا!“ صديق رڙ ڪئي ۽ هٿ کڻي ڇوڪريءَ تي اُٿر ڪئي. ان وقت هن جي اک کلي پئي. هو ساڳي ئي پلنگ تي ستو پيو هو. ۽ دريءَ مان ايندڙ صبح جو سُجهندو ڪمري کي روشن ڪري رهيو هو. ”سڄي رات اوجاڳي ۽ خوابن ۾ گذري وئي.“ هو تڪڙو پلنگ تان اٿيو. ان وقت ڇهه وڃي رهيا هئا. ٽوپي ڪلي تان لاهي هن مٿي تي رکي ۽ صدري پاڻڻ لڳو. صدري پائيندي سندس هٿ روالور کي لڳي ويو. هن روالور ڪڍي، ڏسي، وري کيسي ۾ وجهي ڇڏيو. بئري کي سڏي هن ڪاغذ ٽڪر گهاريو. ان تي ڪجهه لکي هن اُها پرچي به کيسي ۾ وڌي. ڪمري مان نڪري هو هيٺ مئنيجر وٽ آيو. حساب چڪتو ڪري هو هيٺ رستي تي لهي آيو. رستي تي ڪپ، ترڪڻ ۽ پاڻيءَ جا دها هئا؛ هو هوريان هوريان سڙڪ وئي هلڻ لڳو. سندس منزل مقصود بوٽ ڪلب وارو پارڪ هيو. رستي تي اڃا آمدرفت جي ڇهل پهل ڪانه شروع ٿي هئي. ڪڇ سڙا ۽ پڪ سڙا گهر به ڇڻ اڃا ستا پيا هئا. اڪيلائي ۽ اندر جي ارادي جي احساس سندس هڪ دفعو لونءَ ڪانڊاري ڇڏي. ائين هلندي هلندي هو بندر ريلوي گڊس اسٽيشن جي حاطي جي پٽ وٽ اچي پهتو. گيٽ وٽ ڇپر هيٺان ريلواڻي پوليس جو سنٽري رائيفل کنيون بيٺو هو.

”واه، واھ“ هن سوچيو، ”هيءَ جاءِ سٺي ۽ آئيڊيل آهي! باغ ۾ ڇو؟ هتي ڇڱو ٿيندو. هڪ سرڪاري شاهد جي روبرو!“

ان خيال تي هن کي مرڪ اچي ويئي. هو سڌو ان ٿاڻڪ طرف وڌيو. صديق ۽ سنٽري هڪ ٻئي کي نهارڻ لڳا. آخر سپاهيءَ ئي شروعات ڪئي. ”ڪير آن؟ ڇا ڪپئي؟“

”ڪجهه به نه!“

”هيڏي ڪا ڏي ٿو وڌندو اچين؟ اتي ئي بيهي ره! خبردار“ سنٽري رائيفل سڏي ڪئي.

”مان وڏي سفر تي ٿو وڃان!“

”هي گڊس اسٽيشن آهي، مين اسٽيشن نه! ڪاڏي ويندين؟“

”پلي پار. جتي سڪون آهي، آرام آهي!“ ايترو چئي صديق روالور ڪڍيو ۽

ان کي چيو.
 ”خبردار!“ سنٽري رائفل سان هن جو نشانو وٺندي چيو.
 ”ڊچ نر! رائفل هيٺ ڪرا! شاهد هج! جي ڪو پڇئي ته چئجائنس، هي پلي پار يعني ويو.“ هن روالور پنهنجي سڄي لوندڙيءَ تي رکيو.
 ”اهو ڇا هي؟ ڇا پيو ڪرين؟“ سنٽري هن ڏانهن ڊوڙيو.
 صديق روالور جي گهوڙي کي چڪيو. سنٽريءَ جي پڇڻ کان اڳ ئي هو پٽ تي ڪري پيو.

(۷)

ساڳي ئي ڏينهن، شام جو ستين بجي ڌاري سراج ماءُ ۽ پيٽ سان ملڻ لاءِ، تڪو تڪو، انهن جي جاءِ طرف وڃي رهيو هو. اڄ هن معاملي مُڪائڻ جو فيصلو ڪري ڇڏيو هو. درڪڙڪائڻ تي ماڻس اچي دروازو کوليو. خوشيءَ وچان هن جو وات ڦاٽي ويو. هن کي پاڪر وجهي اندر وٺي آئي. رضيه ڏسڻ ۾ نه پئي آئي.
 ”اچي وٺين پٽ!“ هن جي اکين ۾ ڳوڙها ڳڙي پيا. ”ڪاوڙجانءِ نر! مان رٿان ڪونه ٿي. هي خوشيءَ جا ڳوڙها آهن. ههڙا برا حال ڇو ڪيا اٿئي؟ ڪپڙا ته ڏس! شڪل ته ڏس!“

”ڪاله مينهن ۾ گهميو ۽ رليو آهيان!“ سراج وراڻيو:
 ”ٺيڪ آ! پٽ، ٺيڪ آ! مان وڌيڪ ڪجهه نه پڇندي ڪچندي مانءُ. مان تو کي غلط سمجهيو هو. هاڻي اسان کي خبر پئي آهي ته تون منجهيل ۽ موگو ڇو ٿو رهين. اسان کي رشيد تنهنجي دماغي حالت کان واقف ڪيو آهي. مان پاڻ به تنهنجا مضمون پڙهيا آهن. ڏاڍا اوچا خيال اٿئي. عام ماڻهو تو کي نه سمجهي سگهندو. تون ضرور ڪنهن نه ڪنهن ڏينهن نالو ڪڍيندين. اسان اجايو ٿو لاءِ پريشان پئي ٿياسين!“

”امان! رضيه ڪانهي ڇا؟“
 ”نر پٽ، شهر ويئي آ! ڪجهه وٺڻو هوس. آئي ته تنهنجي ڳالهه ڪندي مانس. ڏاڍو الڪو اٿس تنهنجو.“

”امان، تون منهنجي لاءِ ڇا به ٻڌين، مون کي ڇا به ٿئي، پر ائين پيار ڪندي رهندئين ني؟“ سراج جي ان اوچتي سوال ماڻس کي چرڪائي ڇڏيو.
 ”پٽ! خير گهر چئين ڇا ٿو؟ ڪنهن کي مجال آ، جو ٿو لاءِ ڪجهه چئي! زبان نه تارونءَ کان چڪي ڪڍانس!“
 ”مان اڄ تو کي خاطري ڏيارڻ آيو آهيان ته تون هيشه منهنجي پيار جو

مرڪز رهي آھين ۽ رهندينءَ. مان تو کي سدائين ائين ئي چاهيندو رهندس. جي توهان جي سمجھ ۾ مون کان، توهان جي سار سنڀال لهڻ ۾ ڪا غفلت ٿي آهي، ته ڪن ذهني مونجهارن ۽ معاملن جي ڪري ٿي آهي. ان کي پيار ۾ ڪتر نه سمجهجو.

فاطمه هن کي ڳرائڻيون پاڻي هوريان هوريان سڏڪڻ لڳي. ”پٽ تو کي ٿيو چاهي؟“ نيٺ فاطمه ڪنڌ مٿي ڪري ڳالهيو. ”پهريائين اسان سمجهندا هئاسين ته بيماريءَ ۽ ڪمزوريءَ ڪري تون موگو ۽ ملول ٿو رهين. پر هاڻي پڪ ٿي وئي آهي ته ڪا ويڌن تو سان ٿي آهي. پيئڻين جي به اها راءِ آهي. سڄي رات ننڊ ۾ هوءُ تنهنجي باري ۾ دبرندي آهي. سمجهڻ جي ڪوشش ڪندي آهيان، پر پلٽ ڪجهه به نه پوندو اٿم. تو سان آهي ڪهڙي ويڌن؟ ٻڌائين ڇو نه ٿو، بابلا؟“

”هان!“

”ٻڌو ٿئون ڪاڏي وڃڻ وارو آهين!“

”هون!“

”اسان کي نه وٺي هلندي؟ هتي ڪنهن جي آسري ڇڏي ويندين؟ رضيه به تو کان سواءِ نه رهي سگهندي. سڀ ڪلڻا ڇو نه هلون... پر وڃين ڪاڏي ٿو؟“

”ڇڳو امان! ڀلا هلان ٿو.“ سراج اٿي بيٺو.

”هاڻي ئي ويندين ڇا؟ ۽ اسان...؟“

”نه! توهان رڳو مون لاءِ دعا ڪيو. شايد توهان جي دعا اگاهامي وڃي!“ هو وڏي هيٺ نوڙيو ۽ ماءُ جي پيرن تي هٿ رکيائين. ماڻس پٺي لپي مٿي ڪيس، ۽ پيشانيءَ تان چمي ورتائينس.

”پٽ، اڄ ته ڪاڏي نٿو وڃين نه؟“

”نه، امان! مان وري ايندس.“

”ٻڌاءِ ته ويندين ڪاڏي؟ ڪو پري پرديس ٿو وڃين ڇا؟“

”هاڻ! تمام پري.“

”ڇو؟ ڪا نوڪري ملي ٿي ڇا؟“

”نه! توهان رڳو دعا ڪريو.“ هو تڪڙو تڪڙو ٻاهر نڪري ويو.

شام صاف ۽ کليل هئي. صبح سان ئي آسمان ڪڪرن کان صاف صاف ٿي ويو هو. هو تڪو تڪو هلي رهيو هو. هن سانجهيءَ کان اڳ ئي سڀ ڪجهه ختم ڪرڻ پئي چاهيو. گهر جي ڏاڪڻ چڙهيو ته دروازو کليل ڏٺائين. ”ڪير ملڻ آيو هوندو؟“ هن سوچيو. هن جي خيال ۾ قادر بخش جي تصوير ٿري آئي. هو اندر گهريو. اُت رضيه سندس اوسيئڙي ۾ ويٺي هئي.

”منجهند لاکر زرين وٽ تنهنجو انتظار پئي ڪيم. سمجهوسين پئي ته اتي ايندين.“ رضيه چيو.

سراج پاڻ کي کٽ تي اڇلايو، ۽ چنگهان ڊگهيري اهي پيو. ”ادي! ڏاڍو ٿڪجي پيو آهيان!“

”رات به ته هت ڪونه هئين!“ جنت ٻڌايو. ”هئين ڪٿي؟“
 ”الائي ڪٿي ڪٿي پئڪيو آهيان. رات ڪيل ختم ڪرڻ پئي چاهيم. ڪافي وقت درياھ تي هوس..... پر دل نه ٻڌي سگهيم. ان لاءِ هت درڪار هئي، جا مون وٽ ڪانه هئي.“

”خدا جو شڪر آ! اسان کي پاڻ اهي پروڻ پئي پيا. تنهن جي معنيٰ ته اڃا زندگيءَ ۾ ايمان اٿي؟“

”زندگيءَ ۾ ايمان ۽ اعتماد لوڏي ۾ آهن. هاڻي هاڻي امان وٽان روئي اٿي آيو آهيان. ڪجهه به سمجه ۾ نٿو اچيم. رضيه. ڪجهه به نه!“

”امان ڏي ويو هئين!؟ ان کي به سڀ ٻڌائي ڇا؟“ رضيه حيرت مان پڇيس.
 ”نه! مون ته کيس ڪجهه نه ٻڌايو آهي. پر تنهنجي ننڊ ۾ ڳالهائڻ کيس ڪجهه سک ڏني آهي. ڏاڍو خوش ٿي. مون کي وٽس اڳ ۾ ئي وڃڻ گهريو هيو! ڪيڏو نه ڪنور آهيان مان، رضيه! ۽ قابل نفرت!“
 ”ها، سڀ ڪجهه، پر ان هوندي به اڏول، ضدي ۽ هر پيڙا سهڻ لاءِ تيار! ايئن نه؟“

”هاڻ! ان پيڙا کان بچڻ لاءِ مان اڄ درياھ ۾ ٽپو ڏئي، پنهنجو انت آڻڻ پئي چاهيو. پر جڏهين وهندڙ پاڻيءَ تي نظر پيم ته پنهنجي بي همٿي ۽ بزدلي تي ڪاوڙ آيم. همت ۽ جرأت موٽي آيم. چيم منهن ڏيڻ ۾ ئي مڙسي ۽ مردانگي آهي، ۽ مان موٽي آيم. رضيه، موٽي آيم!“ ڪوڙاڻ گاڏڙ مرڪ سان هن چيو.

جهٽ لاءِ هو ٻئي خاموش ويٺا رهيا. سراج جي اکين ۾ اڏنبر ۽ انا واري چمڪ هئي. پيڻ کي سوچ ۾ ڏسي وري به هن ئي ڳالهائڻ شروع ڪيو.

”تون سمجهندي هوندين ته مان موت کان يا ٻڏڻ کان ڊڄي موٽي آيو هوندس.“ هو اٿي چنگهان لٽڪائي ويٺو.

”نه! ادا نه!“ رضيه بي صبريءَ وچان رڙ ڪئي. وري به ٽي منٽ ماڻ ٿي ويئي.

”ڪافي دير ٿي وئي آ! اوندهه ٿيڻ لڳي آ. رضي اٿي! بتي ته ٻارا! اڄ مان پاڻ وڃي پيش ٿو پوان. اهو ناٽڪ ختم ٿيڻ گهرجي... پر سمجه ۾ نٿو اچي ته ايئن ڇو ٿو ڪريان!“ سراج کٽ تان اٿندي چيو.

رضيه جي اندر مان ٿڌو ساھ نڪتو، ۽ ٻه ڳوڙها ڳري اچي پٺيڙن تي

اتڪي پيس.

”روئين ٿي، ادي؟ ڪلي نه موڪلائيندين؟“

هن پنهنجون هانھون سراج جي ڪنڌ ۾ وجھي ڇڏيون.

”پنهنجي ڏوھ جو قصاص ته ڏهنئي پيڙا ۽ ضمير جي ملامت ۾ ئي ادا ڪري

ڇڏيئي!“ رضيه رڻ روڪيندي چيو.

”ڏوھ! ڇا جو ڏوھ؟“ سراج جوش ۾ رڙ ڪئي، ”هڪ هڃا ۽ پسونءَ کي

مارڻ ڏوھ آهي؟ ويڇ خور، نڪي ۽ سماج تي بار نا ماڻهوءَ کي مارڻ ڏوھ آهي؟

انسان ۽ سماج جي دشمن کي مارڻ ته سڙ گناھن جي ڪفاري ادا ڪرڻ برابر آهي.

هو چور هو. انساني خون تي سندس گذر هو! مان ان کي ڏوھ نٿو سمجهان. نه

ئي ان جو قصاص يا ڪفارو ادا ڪرڻ ٿو چاهيان. هي سڀ ڪجهه، مان پنهنجي

خلاف پيدا ٿيل نفرت ۽ ڏڪار، بدناموسيءَ ۽ بدخواهيءَ کي منهن ڏيڻ لاءِ ڪري

رهيو آهيان..... ٻيو ته ان ۾ منهنجو فائدو به آهي قادر بخش جي مشوري

پٽاندرا!“

”ادا! ڇا ٿو چئين؟ انسان جي رت وهائي چئين ٿو ته ڪجهه نه ڪيم اٿم!“

”جيڪا هر ڪو وهائي ٿو، پيئي ٿو، ۽ ان تي پاڻ کي پالي ٿو!“ سراج ورائيو،

”جيڪا وهي رهي آ، وهائي وئي آ، ۽ وهائي ويندي. ماڻهو اها رت شراب وانگر پي

رهيا آهن، وڪڻي ان جو سودو ڪري شاهوڪار ۽ سرمايدار ٿي رهيا آهن. پر ان

جي باوجود مخير انسان دوست، غريب پرور ۽ انسان ذات جا هڏ ڏوڪي سڏجي

رهيا آهن. تون رڳو ٿورو پاڻ کان ٻاهر نڪري سوچ! جذباتي ۽ تصوراتي دنيا مان

نڪري، حقيقت جي دنيا ۾ اچي، ان تي خيال ڪر! مان ته پاڻ انسان ذات جو ڀلو

پئي ڪرڻ چاهيو..... ۽ هن مهل تائين ڪيترائي انساني ڀلائيءَ ۽ بهبود جا

ڪم ڪري به ڇڏيان ها، پر ڏک اهو اٿم ته پهرينءَ وڪ تي ئي ٿيڙ ڪائي ويٺم.

جي نه تڙان ها ته شان شوڪت ۽ نانءُ ناموس قدم چمن ها. پر هاڻي خير!“

”پر ائين ناهي! ادا ائين ناهي! تون غلط ٿو سوچين!“

”ڇڏو ادي! جي پليل آهيان، ته پٽڪيل پاءُ کي بخش ڪئي! هينئر بحث

ڪرڻ مان نه ڪجهه ورتو آهي، ۽ نه ئي ڪا ان لاءِ مهل ۽ موقعو ئي آهي. هينئر

وقت پرڇي چڪو آهي. مان هلاڻ ٿو. منهن جي پٺيان نه لڳج. مون کي اڃا هڪ ٻن

هندن تي ويڻو آهي. تون سڌو امان وٽ وڃ! هوءَ اڪيلي اوسيئڙي ۾ هوندي.

سندس پاسو نه ڇڏج. اها منهنجي آخري خواهش اٿي. ڪو صدمو نه رسڻ

ڏجانس. منهنجي لاءِ رڃ رڃ نه ڪجو. مان ڪنهن انساني ۽ اتم آدرش لاءِ سڀ

ڪجهه ڪيو ۽ سهي رهيو آهيان. ان جو ڦل اوس ملندم. چڱو ئي الحال موڪلائي!“

بوين الوداعي جملن تي رضيه جي اکين ۾ عجيب ٻيٽا ڏسي هن وري چيو، ”اڙي

چري! روئين ڇو ٿي؟ ڪو هميشه لاءِ ٿورو ئي ٿو موڪلاينءِ! ها، ترس! هڪ ڳالهه وسري ويئي!

هو وڏي ٽيبل طرف وڌيو. اتان هڪ ٿلهو ڪتاب ڪڍي کولي ان مان هڪ فوٽو ڪڍيائين. ڪا مهل اُن کي چٽائي ڏسڻ بعد رضيه کي ڏيندي چيائين، ”سڀ هاشم، جاءِ جي مالڪ، جي ڌيءَ جو فوٽو آهي. ويچاري بيماريءَ ۾ مري ويئي، نه ته تنهنجي پاڇائي هجي ها. مرحيات سان خيالن جي سٺي ڌي وٽ ٿيندي هئي. تو جيان اختلاف به ڪندي هئي، پر ڪڏهن ڪڏهن، منهنجو ڪو راز هن لاءِ راز نه هو چڱو جو اڄ جيئري نه آهي! نه ته جيترو چاهيندي هئي، ته جيڪر چري ٿي پوي ها!“

آخر هو ٻئي هيٺ لٿا. رضيه عجيب الجهن ۾ هئي. پر آخر پاءُ جو امر حاوي پئجي ويس ۽ پنهنجي گهر طرف هلڻ لڳي. پنجاهه سئو وڪون کڻي، بيٺي ۽ پٺتي نهاريائين. رستي جي آخري ڇيڙي تي بيٺو سراج ڏانهنس نهاري رهيو هو. نظرن ملڻ کان پوءِ هٿ سان الوداع چئي، سراج رستي تان مڙي هن جي اکين کان اوجھل ٿي ويو.

”ڪيترو نه ڪٺور ۽ مطلبتي آهيان؟“ سراج هلندي سوچيو، ”هنن جو به خيال نه ڪيم. هنن جو مون کان پوءِ ڪير آهي؟ پر هو مون کي ايڏو ڇو ٿيون چاهين؟ سڀ ڪجهه ڄاڻندي به مون ۾ ساه ڇو اٿن؟ ڇا مان سندن پيار جي لائق آهيان؟ ڪاش مان دنيا ۾ اڪيلو هجان ها! ڪي به، يا ڪن جون به، ذميداريون ۽ جوابداريون نه هجن ها! پويان ڪو روئڻ پٽڻ وارو نه هجي ها! پر هاڻي سوچڻ سان ڇا ٿيندو؟ گهٽ ۾ گهٽ جنم ٽيپ! ويه سال! ويهن سالن کان پوءِ مان سندن ڇا خدمت ڪري سگهندم؟ ان عرصي ۾ الائي ڇاڇا ٿي وڃي! سجاڳ ۾ پوءِ ڪهڙي حيثيت رهندم؟ هتي مون کي جيل ڇو ٿا موڪلڻ چاهين؟ ڇا پاڻ ڏوهي ناهن؟ فرشتا آهن؟ ڪير انساني رت جو پياسي نه آهي! پوءِ رڳو مان ڇو لوڙيان؟ ويهن سالن جو عرصو ته ختم ڪري ڇڏيندو! جوش، جذبو، جواني، همت ۽ جرأت سڀ ختم ٿي ويندا. پوءِ جيئن ڪهڙي ڪم جو؟ پوءِ، باقي، اوڏانهن ڇو ٿو وڃان؟ پويون سوال هن جي ذهن ۾ صبح لاکر ڪو سڏ ڏيڍ سڏ پيرا آيو هو. پر ان هوندي به هو، بي خود ٿيو، اوڏانهن وڌي رهيو هو.

(۸)

جڏهن هو زرينه جي ڪمري ۾ داخل ٿيو، ته ان وقت رات لهي چڪي هئي. زرينه ڪافي وقت کان سندس انتظار پئي ڪيو. رضيه به وٽس ويهي ويهي ٿڪجي

اٿي ويئي هئي. رضيه کي صديق جا آهي لفظ ياد هيا ته زرينه به سراج جي راز کان واقف هئي. هنن پاڻ ۾ ڇا ڳالهايو، ڪهڙا حال احوال اوريا، ۽ آخر ڪيئن ڳوڙها ڳاڙي سڌڪن ۾ هڪ ٻئي کان موڪلايائون، ان جو تفصيل ڏيڻ ڪو ضروري نه آهي. پر ايترو چوڻ ڪافي آهي ته موڪلائي وقت رضيه جي دل ۾، زرينه لاءِ، بي انتها پيار ۽ عقيدت جا جذبا پريل هئا.

رضيه جي هلڻي وڃڻ پڄاڻا زرينه کي اهو خيال بار بار ستائي رهيو هو، ته متان سراج خودڪشي نه ڪري. هن جي ڪنن ۾ صديق جا آهي لفظ اڃا ٻُري رهيا هئا ته ”سراج لاءِ رڳو به رستا وڃي بچيا آهن. آڳاٽا يا جيل!“ هوءَ سراج جي طبيعت ۽ ذهني لاڙن مان به واقف هئي. انهن پروڻن ۾ پريشان هوءَ اٿي دريءَ وٽ ويئي ۽ ٻاهر نهارڻ لڳي. سج لهي رهيو هو. هوءَ ڪافي وقت خيالن ۽ ويچارن ۾ گم سم اٿي بيٺي رهي. اهوئي سوچي رهي هئي ته ڇا سراج خودڪشي ڪري سگهي ٿو؟ ۽ ان وقت سراج سندس ڪمري ۾ داخل ٿيو هو. خوشيءَ وچان هن جي رڙ نڪري وئي هئي.

”مان تو وٽ ان لاءِ آيو آهيان ته موڪلايانءِ به ۽ دُعا به گهرايانءِ!“ سراج مرڪي چيو، ”تون چوندي آهين ته دعا سان دڪ درد دور ٿيندا آهن!“ زرينه اچرچ وچان هن ڏانهن نهارڻ لڳي. هن جا لفظ ۽ لهجو کيس اوڀرا لڳي رهيا هئا. هن زرينه جي نظرن کان پاڻ بچائيندي وري ڳالهائڻ شروع ڪيو، ”ڏس زرينه! مون فيصلو ڪيو آهي ته ڪيل ختم ٿيڻ گهرجي. ان ۾ ٿي بهتري آهي. هڪ ڳالهه البت ڏکي لڳيم ٿي ته ڇنڊي ٿي سوالن جي بارش شروع ٿي ويندي! پر مان قادر بخش وٽ نه ويندس. هن کان ته پڙ ٿو ٿيڻم. سڌو ٿاڻي تي وڃي پيش ٿو پوان ۽ ڏوهه باسيان. مون لاءِ دعا گهرينءِ ني؟“

زرينه ڇپ ڇپ وڌي پٽ ۾ لڳل الماڙيءَ تائين ويئي. تڪ ڪولي هن ڪجهه ڪڍيو ۽ سراج ڏي آئي. سندس هٿ ۾ هڪ تمويذ هو. هن تمويذ سراج جي ڏوري ۾ ٻڌو ۽ ڪنڌ هيٺ ڪري بيٺي رهي، ڇڻ بارگاهه ايزديءَ آڏو سرناميون بيٺي هجي.

”ٺيڪ! ٺيڪ!“ سراج تمويذ کي هٿ سان ڇهندي چيو، ”ٺهيو، اهو ڪم به ٿي ويو. ٻڌا! مان توکي چوڻ آيو هوس ته ته الائي جي ڇا! ياد ٿي نٿو اچيم. ٻن تون روئين ڇو ٿي؟ تنهنجي صلاح سان ٿي ته اهو ڪجهه ڪري رهيو آهيان! اهو هروڀرو جي بي سود روئڻ رڳو مون کي نه وڻندو آهي!“ سراج چيو ته سهي، پر سندس دل به پرڃي آئي. ’هوءَ ايترو اداس ۽ اُهاڻ ڪي ڇو آهي؟‘ هن سوچيو، ’مان هن جو ڇا ٿيان؟ هوءَ مون لاءِ ائين ڇو ٿي سوچي ۽ محسوس ڪري؟‘

”گهٽ ۾ گهٽ، اڄ ته، حياتيءَ ۾ هڪ دفعوئي، خدا آڏو سڄيءَ دل سان
 ٻاڏاءُ!“ زرينه ڊڄندي ڊڄندي، جهڪي ۽ پٺل آواز ۾ چيو.
 هو ڪنهن سوچ ۾ پئجي ويو. زرينه آس ۽ نراس جي مليل جليل ڪيفيت
 سان هن ڏانهن نهاريندي رهي.
 ”چري! ڪنهن انهن خفن ۾ وڌو ٿي؟“ سراج ورائيس، ”اسان جي ته دل ۾
 دوست جا ديرا هوندا آهن. باقي ٻاڏايون ڪنهن کي! تون ڇو صفا ملياڻي ٿي پئي
 آهين!“

زرينه جي اداسي ۽ غمگيني هن کان سٺي نه ٿي ۽ هو ٻاهر دريءَ کان، خلا
 ۾ نهارڻ لڳو. اوچتو ڪڙڪي تي سندس سوچ ۽ خيال جو سلسلو ٽٽو. هن اندر
 ڪمري تي نظر ڪئي. زرينه ڇمپل لاهي سينڊل پائي رهي هئي. هوءَ ٻاهر هلڻ لاءِ
 بلڪل تيار پئي نظر آئي.
 ”ڇا هي من؟ ڪاڏي سنڀري آهين؟ تون اتي ئي ترس! مان اڪيلو ويندس.
 ٿي سگهي ٿو تنهنجي موجودگي يا سنڪت منهنجي خيال کي مٽائي ڇڏي. هونءِ
 به تنهنجو هلڻ فضول ٿي ته ٿيندو!“ ۽ هو هن کي ڪمري جي وچ ۾ خيالن ۾
 غرق ڇڏي، تڪڙو تڪڙو هيٺ لهي ويو.

’ڇا مان نيڪ ڪري رهيو آهيان؟ مون کي ائين ڪرڻ گهرجي؟ يا..... يا‘ هيٺ
 لهڻ سان ئي سندس دماغ ۾ سوال اڀرڻ لڳا. پر هو هلندو رهيو. ڪنڌ جي لوڏ
 سان هن انهن خيالن کي اجايو ۽ بيسود سجهي ذهن مان ڪڍڻ جي ڪوشش
 ڪئي. جڏهين هو گهٽيءَ مان نڪتو ته هن کي ياد آيو ته زرينه کان موڪلايوئي
 ڪونه هيائين، ۽ هو جهٽ لاءِ بيهي رهيو. ٿورو ترسي وري وڌيو. مان هن ڏي
 ڇا لاءِ ويو هوس؟ هن کي ان ارادي ٻڌائڻ جي ڪهڙي ضرورت هئي؟ ڇا مون کي
 سچ پچ هن کان تعويد وٺڻو هو؟ انهن ۾ منهنجو ويساه آهي؟ يا مون رکڻو
 هن کي رٽارڻ پئي چاهيو؟ يا ڪنهن دل گهرڻي دلبر ۽ پرين پيار واري جو
 آخري بار منهن ڏسڻ ۽ آٿت وٺڻ پئي چاهيم؟ اهي سوال ۽ خيال ٿي دڳ ۾ هن
 جي دماغ ۾ ايندا رهيا.

”هو بي خيالو، پنهنجي ڌن ۾ رستي تان هلندو مارڪيٽ طرف وڌڻ لڳو.
 اوچتو هن پنهنجي ڪلهي تي ڪنهنجو هٿ محسوس ڪيو. ڪنڌ ڦيري ڏنائين
 ته هڪ فقيرائي، ٻن ننڍڙن ٻارن سان، خيرات لاءِ سندس آڏو هٿ ڏکيريرو بيٺي
 هئي. هن کيسي ۾ هٿ وڌو ۽ جو ڪجهه هوس، هڪ پاڻي، ٻه ڏه پيسيون ۽
 هڪ ٻه پيسي، ڪڍي فقيرائيءَ جي تري تي رکيائين.

هو مارڪيٽ ۾ گهريو. سبزي ۽ فروٽ وارا دڪان بندي رهيا هئا، دلال ۽
 پلاوڻا هڪ ٿلهي تي ويٺا سرڪاري بتيءَ هينار چرڻ ڪري رهيا هئا. جهٽ هو

انهن جي راند ڏسندو رهيو؛ هو وري ٻاهر نڪرڻ لاءِ ٿلهي تان هيٺ لٿو. ان وقت هن کي زرينه جا جملا ياد اچي ويا: ”وڃ رستي تي بيهي انسان آڏو جهڪ. ڌرتي ماتا کي ڄم، ڇو جو تو انهن جو ڏوه ڪيو آهي، ۽ وڏي واک بيهي چئو ته مان خوني آهيان! مان خوني آهيان!“ اهو ياد ڪري هو ڏڪي ويو. هن جي دل تي عجيب ڪيفيت طاري ٿي ويئي. اکين مان ڳوڙها ڳڙي پيس.

هن جهڪي آڱريون مٽيءَ مان پري هٿ ڇڻيو ۽ مٽي مٽي کي لائي. وري ٻيهر اهو عمل ورجايائين.

”پيتل ٿو لڳي!“ پر ۾ بينل ڪنهن شخص ڇڻيو، ۽ ٽهڪڙو پئجي ويو.
 ”ڄڻو پلو ڏسڻو وائسڻو پيو لڳي!“ ٻئي ڇڻيو.
 ”دنيا جي صدمن شايد دماغ خراب ڪري ڇڏيو اٿس.“ ٽئين ڇڻيو.
 ”ڪم ته ڇرين وارا اٿس!“

انهن راتين ۽ ٽوڪن سراج کي منجهائي سندس سوچ جو سلسلو ٽوڙي ڇڏيو، ۽ اهي لفظ ته ”مان خوني آهيان!“ سندس چپن تي پهچي ڪم ٿي ويا. هو تڪڙو تڪڙو مارڪيٽ جي اولاهين دروازي کان ٻاهر نڪتو ۽ فوجداريءَ طرف وڌڻ لڳو. دروازي کان ٻاهر نڪري هن ڪنڌ ورائي پئتي ڏٺو ۽ عجب ۾ پئجي ويو. ويهن ٽيهن وڪن تي زرينه سندس پويان هلندي پئي آئي. سراج کي ائين پوئنا ايندو ڏسي، زرينه هڪ ڪٽنب پويان پاڻ لڪائڻ جي اجاڻي ڪوشش ڪئي. هوءَ ته سندس ان راه تي به ساٿ ڏئي رهي هئي! هن کي پڪ ۽ دلچسپي ته زرينه ساڻس آخري دم تائين، ۽ سفر جي آخري ڇيڙي تائين سندس ساٿ ڏيندي پر هو ته آخري ڇيڙي تي پهچي چڪو هو!

هو فوجداري ۾ اندر گهريو. ٿاڻيدار جي آفيس ٻاهران پهچي هو هڪڙي بيهي رهيو. آخر دل پڪي ڪري هو اندر داخل ٿيو. اردلي ميز صاف ڪري رهيو هيو. باقي ٻي ڪا پهر ڪانه هئي.

”ڪوئي ڪونهي ڇا؟“ هن اردليءَ کان پڇيو.

”توهان جو ڪنهن ۾ ڪم آ؟“ اردليءَ موٽ ۾ پڇيس.

”اسان حاضر آهيون ساڻين! چئو خير ته آهي نه؟“ سراج ڄاتل سڃاتل آواز ٻڌي چرڪي ويو. سندس سامهون قادر بيٺو هو جو پير واري ڪمرِي مان آفيس ۾ گهريو هو. ”تقدير به اهو ٿي چاهي!“ سراج سوچيو، ”نه ته هي هن مهل هتي ڪيئن اچي پر ڪهڻ ٿيو؟“

”چئو، ادا! ڪيئن اچڻ ٿيو؟“ قادر سوال دهرايو.

”ايئن ئي حليم کي پئي ڳولي. سوچيم مٿان هٿ ملي وڃي.“ سراج

هڪندي ڇڻيو.

”هتي ته ڪونهي. ڪٿي لڪو ويٺو امتحان جون تياريون ڪندو هوندو. بي-اي ڪا سولي سمجهي اٿائين جو هفتو موڪل وٺي، پڙهي، پاس ٿي ويندو! رشيد سان ٿو ريس ڪري. پر دماغ به ته رشيد جهڙو هجيس ني! مان نٿو سمجهان ته پاس ٿيندو! پر جي ٿيو به ته ڇا؟ تعليم نه، پر زندگيءَ جا آدرش ۽ اصول ٿي ماڻهوءَ کي ماڻهو بڻائيندا آهن! نه؟ نه ته ماڻهو جهڙو حيوان! نه جيئن سڦل نه مرڻ! پوءِ زندگيءَ مان تنگ ٿي وڃيو خودڪشي ڪن. اڄ به هڪ اهڙو ڪيس ٿيو آهي. ڪنهن ڏسڻي وائسٽي شخص آپگهات ڪيو آهي. نالو به چڱو هوس. وسريو پيو وڃيم. ڇا نالو هوس ڪريمداد؟“ هن اردليءَ کان پڇيو.

”صديق! وڏيرو صديق!“

”صديق! صديق خودڪشي ڪئي؟“ سراج رڙ ڪئي.

”سڃاڻينس ڇا؟“

”ها! هو تازو سکر آيو هو.“

”ها بلڪل اهو! زال به تازي تازي مئي هيس. پاڻ کي پنهنجي روالور سان گولي هڻي ماري ڇڏيائين. سندس ڪيسي مان هڪ چٽي نڪتي آهي، جنهن ۾ هن پاڻ کي مارڻ جو بار پاڻ تي کنيو آهي تون ڪيئن سڃاڻينس؟“

”منهنجو ڳوٺاڻي آ.“ سراج چيو.

”تون ته اسان کي هن ڪيس ۾ چڱي مدد ڏئي سگهندين. مان پاڻ هت ان سلسلي ۾ سٽي انسپيڪٽر سان ملڻ آيو هوس.“ سراج ائين محسوس ڪيو ڄڻ ڪا چپ مٿان ڪري هجيس ۽ ان جي بار کان زمين ۾ اندر دٻجندو ويندو هجي.

”ڇا ٿو ٿئيئي؟ وري مونجه ٿي ٿئي ڇا؟“ قادر ڪرسيءَ تي ويهندي پڇيس.

”ها! طبيعت اڃا ٺيڪ نه ٿي اٿم. مان ڀلا هلاڻ ٿو. تڪليف معاف ڪجوا!“

”نر! ان ۾ تڪليف جو ڪهڙو سوال آهي. گهڻن ڏينهن کان پوءِ مليو آهين.

ڪهڙي ته ترس! تڪڙ ڪهڙي ٿي؟“ قادر چيس.

”نر! ننڊ پئي اچيم“ سراج وراڻيو ۽ ڪوڙي اوباسي ڏني.

هو ٻاهر نڪري آيو. سندس مٿو ٿري رهيو هو ۽ ذهن الجهن ۾ هو. سمجهي نه پئي سگهيو ته ڇا ڪري. فوجداريءَ مان نڪري هو ٻاهر در وٽ لڳل بجليءَ جي ٽنهي کي ٽيڪ ڏئي، هٿ نراڙ تي رکي بيهي رهيو. جهٽ کان پوءِ هن منهن مٽي ڪري سامهون نهاريو. زرينه رستي جي هن ڀر مسجد جي ڏاکڻ وٽ بيٺي هن ڏانهن نھاري رهي هئي. هو ڪا جهٽ زرينه ڏانهن نھاريندو رهيو. سندس اداس ۽ التجا ڀريل اکين جو تاب نه جهلي، هو مڙي تڪڙو تڪڙو وري فوجداريءَ ۾ گهريو ۽ صوبيدار جي آفيس ۾ هليو ويو. اتي قادربخش اڪيلو ويٺو ڪي ڪاغذ ڏسي رهيو هو.

”هلو! وري ڇو موٽي آئين؟ ڪجهه وسري ويئي ڇا؟“
 سراج جا ڇپ خشڪ ٿي ويا هئا. هو ڇپ ڇاپ وڌي ميز جي ڀرسان آيو.
 ان تي هٿ جون تريون رکي اڳيان جُهڪي بيٺو. ڳالهائڻ جي ڪيائين، پر ڇپ نه
 چريس. ”تنهنجي طبيعت شايد اڃا نيڪ نه آهي. ڪرسيءَ تي ڇو نٿو ويهين؟ اڙي
 اردلي! صاحب لاءِ ڪا بوتل ته وٺي آءُ!“
 سراج پاڻ کي ڪرسيءَ تي ڦٽو ڪيو. هن جون اکيون قادر جي اکين سان
 مليون، جن ۾ عجيب شرارت واري چمڪ هئي. هٿي منٿ ڏيڍ هڪ هٿي ڏي
 ڏسندا رهيا. ٻاهران اردلي بوتل کڻي آيو.
 ”مان مان“ سراج زبان چپن تي ڦيري.
 ”ٿڌو پيءُ ته مونجه ختم ٿي ويندئي.“ قادر چيو ۽ اردليءَ بوتل ڏانهن
 ڏاڻي.
 سراج هٿ جي اشاري سان اردليءَ کي بوتل موٽائڻ لاءِ چيو، ۽ آهستي ڀڳل
 لفظن ۾ جهيٽي آواز سان چيو:
 ”مان ٻڌي وياڃ خور ۽ سندس ڀاءُ جو خون ڪيو آهي.“ هن ڪرسي تي
 ٽيڪ ڏئي اکيون ٻوٽي ڇڏيون، ۽ ڊگهو ٿڌو ساھ ڀريائين. ڄڻ وڏا گردغبار دل
 تان لهي ويا هيس.
 قادر بخش هلڪو تهڪ ڏنو. سراج اردليءَ کي وڏي منشيءَ کي سڏي اچڻ لاءِ
 چيو. رائيٽر هيڊ ڪانسٽيبل پٺو پينسل کڻي اچي ميز تي ويٺو ته سراج پنهنجي
 باس تفصيل سان لکرائڻ شروع ڪئي.

پڇاڙي

سکر بئريج جي ڪپ تي ابل واه ۽ مير واه جي وچ ۾ هيءَ وڏي، اوچيءَ پٽ واري عمارت سکر جو مشهور سينٽرل جيل آهي. جيل جي سامهون ئي ابل واه جي سڄي ۽ ڪپ سان جيل جي عملي لاءِ هڪ رهائشي ڪالوني آهي. سڄي ڪپ تي آفيسرن جا بنگلا ۽ ڪوارٽر آهن ۽ ڪپ تي سپاه جا ڪوارٽر. ان جيل ۾ ئي سراج پنهنجي سزا ڪاٽي رهيو هو. هن کي جيل ۾ آڻي ڏه مهينا کن ٿيا هئا.

هن جي ڪيس جي اڪلاءَ ڏنل يا نبيري ۾ ڪابه ڏکيائي يا رولو نه ٿيو. هن ڪورٽ ۾ ڪوبه بچاءُ نه ورتو. ساڳيوئي مئجسٽريٽ وٽ ڏنل باس وارو بيان ذرو ڀڙو سارو سيشن ڪورٽ ۾ به ڏنو. هن جي ذهن ۾ ڪيئن اهو خيال آيو. ڪهڙي ذهني ڪيفيت ۽ حالت ۾ هن اهو ڪم ڪيو، هن اهو عمل ڪيئن ڪيو؟ گهران نڪرڻ کان وٺي دادو ڪئنال وٽ ملڪيت لڪائڻ تائين، هن سموري حقيقت اظهار ۾ ٻڌائي. ان سڄيءَ باس ۽ ٻيءَ شاهديءَ ۽ ثابتيءَ جي آڌار تي، مشيرن (Assessors) جي راءِ به اها هئي ته سراج اهو ڏوه عارضي ذهني بدحاليءَ ۾ گمراهيءَ جي اثر هيٺ ڪيو هو. هن جي وڪيل به بچاءَ جي اهاڻي لائين اختيار ڪئي هئي ته ڏوه وقت هو عارضي طرح ماليخوليا جو مريض هو. ان سان گڏ شاهدن ڊاڪٽران، رشيد، سيٺ هاشم يا سندس نوڪرياڻيءَ جنت جا بيان به ان ڳالهه ۽ راءِ جي تائيد ڪري رهيا هئا ته انهن ڏينهن ۾ هن جو ذهن سچ پچ مفلوج هو. ان کانسواءِ هن جي رضاڪارائي باس، جا ان وقت ڏني وئي جڏهن هڪ ٻي ڏوهي مجبور ٿي پاڻ تي ڏوه آڻي رهيو هو، ڪورٽ کي سزا ڏيڻ ۾ نرم رويي اختيار ڪرڻ تي آماده ڪيو. انهن ثابتين ۽ شاهدين جي آڌار تي ڪورٽ هن کي ڏه سال سخت پورهئي سان سزا ڏني هئي.

ڪيس جي هرومدي ڏينهن ۾ ئي سراج جي ماءُ بيمار ٿي پيئي هئي. ان پڙ کان ته متان ڪيس ڪٿان پتو پئجي وڃي ته پنهني سان ڇا پئي رهيو واپريو، رضيه فاطمه کي سکر کان چار پنج ميل پري رشيد جي ڳوٺ ڪٿائڻي وئي. فتويٰ

واري ڏينهن جڏهين رضيه ۽ رشيد ڳوٺ موٽيا ته فاطمه جي طبيعت خراب ٿي چڪي هئي. هڪ من گهڙت ڳالهه ڪري رشيد ۽ رضيه فاطمه کي دلجاو ڏيڻ جي ڪوشش ڪئي. هنن کيس ٻڌايو هو ته سراج ڪنهن شغل ۽ ڪاروبار جي سلسلي ۾ ڪراچيءَ ويل هو، جتي هن کي زندگي ٺاهڻ جا گهڻا موقعا ملي پئي سگهيا. پر هنن کي عجب لڳو ته نه ان ڏينهن، ۽ نه ئي وري ان کانپوءِ ڪڏهين، فاطمه کانئس سراج بابت پڇا ڳاڇا ڪئي هئي. هوءَ کين جيڪو سو ٻڌائيندي هئي ته ڪن دشمنن جي پڙ کان سراج روپوش ٿي ويو هو، ۽ ڪڏهين نه ڪڏهين ماءُ سان ملڻ اوس اچڻو هو، ڇو جو موڪلائڻ ويل هو ماءُ سان اهڙو وعدو ڪري ويو هو. هوءَ کين پٽ جي ذهانت ۽ شاندار مستقبل کان آگاهه ڪندي هئي. هوءَ اڪثر رسالن مان چونڊي چونڊي سراج جا مضمون وريو وريو پئي پڙهندي هئي. رضيه سمجهي چڪي هئي ته ماڻس کي ڪٿان ڪا حقيقت جي کڙڪ پئجي ويئي هئي، ۽ هوءَ صدمو نه سهي، ڪجهه دماغي توازن وڃائي وئي هئي.

باس کان پوءِ پنج مهينا کيس جي ڪارروائي هلندي رهي. ان عرصي دوران سراج حوالي طور يا ڪچي قيديءَ جي حيثيت ۾ ڊسٽرڪٽ جيل جي حواليات ۾ هو. آخري ڀيرو جڏهين رضيه ۽ رشيد هن سان اُت ملاقات ڪرڻ ويا ته هنن کيس پنهنجي سڪ ۽ ساٿ جو يقين ڏياريو ۽ ٻڌايو ته هو سندس پڪ ۾ ئي ڪٿي رهندا ته جيئن هو دوري محسوس نه ڪري. رضيه ارادو ڪيو هو ته هوءَ جيل ڪالونيءَ جي اسڪول ۾ ماستري ڪري، ڀاءُ جي ويجهو رهڻ جي ڪوشش ڪندي.

زوين هن جو جيل تائين به ساٿ ڏنو. ڀاءُ ۽ پينرن کي يتيم خاني ۽ دارالامان ۾ داخل ڪرائي، هن اچي جيل جي سپرنٽينڊنٽ جي بنگلي تي خانگي نوڪري هٿ ڪئي، ۽ مستقبل جي سونهري سڀن جي آسري تي زندگي گهارڻ لڳي.

فتويٰ کان پوءِ ٻي مهيني ۾ ئي رشيد ۽ رضيه جي شادي ٿي ويئي. رضيه جو هن ۾ ايمان ۽ اعتماد پختو ٿي چڪو هو. رضيه جانا جا مليل پئسا رشيد کي ڪاروبار ۾ ڪم آڻڻ لاءِ ڏنا. هنن جو ڪاروبار هلي پيو. هو شام جو مقامي ڪاليج ۾ تعليم به جاري رکندا آيا. ٻنهي جو فيصلو هو ته جلد کان جلد هو به درياهه ٽپي جيل ڪالونيءَ تائين پهچن. تيسرائين هنن سڀ ٻار زوين تي رکيا.

شاديءَ کان پوءِ فاطمه جي طبيعت وڌيڪ خراب ٿي ويئي. پڇاڙيءَ ۾ هن جو دماغ بالڪل جواب ڏئي بيٺو. هوءَ پنهنجي ليکي، آئي وئي ماڻهوءَ مال سان، پتين ۽ بي جان شين سان پئي ڳالهيو ڪندي هئي. سراج بابت! مهينو سوا ان حالت ۾ رهي، آخر هوءَ به دنيا مان ڪڍ ڪري ويئي.

ڪيترو وقت سراج پنهنجي ماءُ جي موت جي خبر کان ٻي خبر رهيو. پيرڻ

سان هن جي خط وڪتابت زرينه معرفت هلندي رهندي هئي. پر ان خط و ڪتابت رشيڊ ۽ رضيه کي دلچاءُ ۽ آنت ڪانه ٿي ڏني. مُنڍ ۾ زرينه کين ٻڌايو هو ته سراج اڪثر اداس ۽ ڳنڀير پئي رهيو. ايتري قدر جو ماءُ جي وفات جي خبر به سندس چهره جي پاڻائين تي ڪو نمايان اثر نه وڌو هو. هو مڙني قيدين کان الڳ سلڳ ۽ پري رهڻ جي ڪوشش ڪندو هو. پر سندس طبيعت ٺيڪ پئي رهي. زرينه کين اهو به ٻڌايو ته هُو سندس ملاقات تي به خفي ٿيندو هو. هوءَ اڪثر ساڻس، قيدين جي پارٽيءَ سان جبل کان ٻاهر باغ ۾ ڪم ڪرڻ وقت، هلندي هئي. آخر هڪ ڏينهن زرينه کين خبر ڪئي ته ان اڪيلائي، اداسيءَ ۽ اڻ تڻ سراج جي صحت تي اثر وجهڻ شروع ڪيو هو. هو لهڪائجي رهيو هو ۽ رت سڪندي پئي ويس. هڪ ڏينهن زرينه رضيه کي ٻڌيو ته سراج بيمار ٿي جبل جي اسپتال ۾ داخل ٿي چڪو هو.



هو ڪافي وقت بيمار رهيو. سندس بيماري يا اُن جي ڊيگه جو سبب، جبل جو پڻ سخت پورهيو، اڻپوري خوراڪ وغيره نه هو. انهن جي هن کي خبر ڪا پرواهه هئي. سخت پورهئي ۽ ڏينهن جي محنت مان ته هو ڏاڍو خوش هو. ڇو جو ان سبب ٿڪجڻ ڪري، کيس رات جو ست ۽ سٺي ننڊ اچي ويندي هئي. خوراڪ! گهر وري ڪهڙا ٻوڙ پلاءَ کائيندو هو. ٻاهر ته لنگهڻ به ڪڍڻا پوندا هيس. جبل ۾ به وقت ماني ته ملي ويندي هيس. باقي سندس بيمار پوڻ جو سبب ڇا هو؟ هن جي اُنا، خوديءَ ۽ خيال کي ڇڏڻ لڳي هئي، تنهن ئي هن کي بيمار ۽ پریشان ڪيو هو. جي هو ٿورو ڏيرج ڌري ها، ٿڌاڻپ ۽ تدبر کان ڪم وٺي ها، ته هوند اڄ ڪهڙي نه سڪي ۽ سببتي زندگي گهاري ها! شرم ۽ بدناموسي هئا ڇا؟ هن دل ۾ سوچيو ۽ محسوس ڪيو ته هڪ خطا اُن کان اهڙي سرزد ٿي هئي، جنهن جي ڪري هو هيءَ سيڪت ۽ جُٺ پوڳي رهيو هو. اها خطا اها هئي ته هن ڪيئن نه ڪٽڙ ۽ هوٿرائپ ڪري باس جهڙي حماقت ڪئي هئي.

ان حماقت جي عيوض کيس اوسيئڙو، اڻ تڻ، آئيندي جي نراسائي ۽ اداسائي پلٽ پيون هيون. اڃا اڻ سال بنديخاني ۾ گهارڻا هئس. ان کانپوءِ ٻاهر نڪري هو پنجڻيهن ورهين جي ڄمار ۾ نئين زندگيءَ جي شروعات ڪيئن ڪري سگهندو؟ ڪنهن لاءِ جيئندو؟ ڇا لاءِ پاڻ پتوڙيندو؟ صرف هڪ جانور جيان جيئري رهڻ خاطر! رڳو جيئري رهڻ هن لاءِ ڪا به اهميت نه پئي رکي. هن ته ڪنهن مقصد ۽ مراد لاءِ جيئرو رهڻ پئي چاهيو. ان زندگيءَ کان ته جيڪر هو سڄيءَ عمر جي پڇتاءَ کي ترجيح ڏئي ها! پر هو پڇتائي ڇو ها؟ ڏوه تي؟ پر هن ته ان کي ڏوه سمجهيو ئي نه پئي!

”ڪهڙي لحاظ کان“، هن سوچيو. ”منهنجي رڻا انهن جي رڻا کان گهٽ هئي، جي ازل کان دنيا کي ڦريندا لٿيندا پئي آيا؟ پوءِ منهنجو ڪم هنن کي اهڙو خراب ڇو ٿو نظر اچي؟ ڇاڪاڻ جو هنن جي نظر ۽ خيال ۾ اهو ڏوهه هيو؟ ڏوهه مان هنن جي مراد الائي جي ڇا آهي؟ منهنجي خيال ۾ ته اهو ڏوهه نه هيو! ائين بروبر آهي ته قانون جي نظر ۾ ڪٿي اهو ڏوهه هيو! پر اهو قانون به ته انهن ئي ٺاهيو آهي! مون هنن جو قانون برابر ٽوڙيو آهي. پوءِ مون کي سزا به ته قانون شڪنيءَ جي ملڻ گهرجي هئي، نه ڪي خون جي! ۽ مون کان اڳ انهن کي سزا ملڻ گهرجي هئي جي اهڙا قانون ٺاهي به انسانيت جو رت پي پلي رهيا آهن ۽ ان جي باوجود پاڻ کي انسانيت جو خير خواه ۽ همدرد سڏائي رهيا آهن. پر اهي پنهنجي رڻائن ۾، پنهنجي ڌن، اثر رسوخ، هلندي سرندي ۽ اقتدار ۽ طاقت سبب، ڪامياب وڃن ٿا، ان ڪري اهي حق تي آهن ۽ مان ناڪام ويس ان ڪري ناحق تي ٿيس!“ هن جي نظر ۾ سندس هڪڙو ئي ڏوهه هو. اهو هي ته هن رڻا اهڙي ٺاهي جو پهريندي ئي ناڪام ويو. ڪڏهن ڪڏهن هو پاڻ کان سوال ڪندو هو ته هن خود ڪشي ڇو نه ڪئي؟ ڇا هن کي ههڙي نموني ۽ وڌيڪ جيئري رهڻ جي خواهش هئي؟ يا هو موت کان ڊڻو پئي؟ موت کان ته صديق به ڊڄندو هو، پوءِ هن ڪيئن همت ڪري ورتي؟ انهن سوالن تي سندس ذهن منجهي پوندو هو.

هو اڪثر پنهنجي ساٿي قيدين تي عجب کائيندو هو. هو ڪيئن نه زندگي سان پيار ڪري رهيا هئا، هو جيل ۾ به زنده دل ۽ پر اُميد رهندا هئا. هو ڪڏهن به ملول ۽ اهاڻڪا نه نگاهبا هئا. هن کي نٻو ڏاڙيل تي ته رشڪ ايندو هو جو جنب ٽپ هوندي به هٿاڻا بشاش رهندو هو، ۽ ساڻس اڪثر پنهنجي يارڙيءَ سان ملاقاتين ۽ ان جي خوابن جا قصا ڪندو هو.

گهڻو ڪري قيدي هن کان پري پري رهندا هئا. هڪ ته هي پاڻ به اڪيلو رهڻ پسند ڪندو هو ۽ هنن سان له وچڙ ۾ اچڻ جي ڪوشش نه ڪندو هو، ٻيو ته قيدي به هن کان پاسو ڪندا هئا. کين سندس خيال، فلسفو ۽ گفتگو سمجه ۾ ئي نه ايندا هئا. هو اڪثر هن کي ڊڄڻو خوني سڏيندا هئا، ۽ چوندا هيس ته کيس مارڻ بجاءِ، مري وڃڻ گهربو هو. هڪ لڱا عيد نماز کان پوءِ ڪجهه قيدي سندس کوليءَ ۾ اچي مٿانئس اُلريا ۽ بدليا هيا ته هو لامذهب ۽ بي دين هو. حالانڪ هن ڪڏهن به ساڻن ڳلي ڪري مذهب ۽ خدا تي بحث نه ڪيو هو. پر سندس ڳالهه مان هنن اهي انومان ڪڍيا هئا. ان وقت هڪ جيلر اچي سندس جان ڇڏائي هئي.

هڪ ٻئي سوال جي جواب کان به سندس عقل ۽ علم جواب ڏئي ويٺو هو. ”هو سڀ زرينه کي ايترو ڇو چاهيندا هئا؟“ زرينه ته ڪڏهن به هنن کي لاڙ

نه هٿايو هو يا ڪا اهڙي موٽ ڏني هئي. هوءَ ڪڏهين ڪڏهين ۽ ورلي، سو به ٽڏهين، هنن سان ملندي هئي، جڏهين سراج سان ملڻ ايندي هئي. ان هوندي نه هنن کي سڌ پئجي چڪي هئي ته هوءَ سراج جي ڪڍ لڳي ئي هت پهتي هئي. هوءَ هنن جون چٽيون چٽيون ۽ نياپا سنيها به ڏيندي وٺندي هئي. سڀني جا نه پر انهن جا جي سراج سان گڏ پارٽيءَ ۾ صاحب جي بنگلي يا باغ وغيره تي ڪم ڪرڻ ايندا هئا. هوءَ جڏهين هنن آڏو ايندي يا لنگهندي هئي ته سڀ ڪنڌ هيٺ ڪري ڇڏيندا هئا ۽ چوندا هئا، ”ادي! اسان جي ڀارت هجيئي! ادي شال خوش هونديءَ! اسان تي ٿورا ٿي ڪرين، خدا اجر ڏيندئي ۽ ڏينهن ڏيندئي!“ هو سوچيندو هو ته انساني نانا ۽ رشتا ڪيترا نه انيڪ، انوڪا ۽ اچرج جهڙا آهن!



هو ٽي چار مهينا اسپتال ۾ رهيو. ان عرصي ۾ ڪجهه عرصو ته هو اهڙو ناچاڪ رهيو جو اڪثر غشيءَ ۾ رهندو هو. جڏهين ڪجهه ڇاڪ ٿيو ته کيس اهي خواب ياد پيا جي هو غشيءَ جي حالت ۾ ڏسندو هو. هن هڪ خواب ۾ ڏٺو هو ته مهراڻ ۾ پاڻي چڙهي رهيو هيو. چڙهندو چڙهندو آخر ڪنارن کان اٿلي پيو ۽ جهنگ جهر ۾ ڪاهي پيو. ماڻهن پاڻيءَ کي روڪڻ يا ان کان بچاءَ جا ڪي به آپاءَ نه پئي ورتا. هو هڪ ٻئي تي گنهگار هئڻ جا الزام هڻي، ان آفت کي، انهن گناهن جي عيوض الاهي عذاب سڏي رهيا هئا. هنن جا گهر گهاٽ، مال اسباب، ٻار ٻچا لڙهي ٻڏي ويا، پر هو هڪ ٻئي تي گناهن جون تهمتون هڻندا، وڙهندا، ٻڌندا ويا. آخر سندس سارو ڏيه ٻڏي ويو. ڪي آڱرين تي کڻڻ جيترا سلامت وڃي بچيا، جي نئين نسل ۽ نئين زندگيءَ کي جنم ڏيڻ وارا هئا ۽ ڌرتيءَ جي پورتن کي اجاڻ وارا هئا. پر انهن ماڻهن کي ڪنهن به ڪونه ڏٺو هو. ڪنهن به هنن جا آواز نه ٻڌا هئا.

سندس بيماريءَ واري عرصي ۾ زرينه هن سان ٽي ڀيرا جيل ۾ ملاقات ڪرڻ آئي هئي. جڏهن هو ڇاڪ ٿي اسپتال مان نڪري پنهنجي وارد ۾ آيو ته سندس ساٿين کيس ٻڌايو ته زرينه بيمار هئي. هن ٽن ڏينهن جي ساهيءَ ۽ آرام کانپوءِ جڏهين هو پارٽيءَ سان صاحب جي بنگلي تي ڪم ڪرڻ ويو ته بورچيءَ کان زرينه جي طبيعت جو پڇيائين. اتي خبر پيس ته زرينه هيئنر بهتر ٿي رهي هئي ۽ هن ٽن ڏينهن ۾ هنڌ ڇڏڻ واري هئي.

پوءِ سڙه جي مند پوري ٿي. هڪ ڏينهن هو پارٽيءَ سان صاحب جي بنگلي تي ويو. هو ڪُل ٽي ڇڻا هئا. مقدم ۽ ٻه قيدي ساڻ ڪري، بنگلي جي پويان، دريا مان گسُ کڻڻ ويو، ۽ هو اڪيلو باغ ۾ گڏ ڪرڻ لڳو. هو رني سان گلن جي ٻاري جي گڏ ڪري رهيو هو جو ڪنهن کي پنهنجي ڀر ۾ اچي بيهندو محسوس

گيائين. هن ڪنڌ ڦيري ڏٺو. آڏو زرينه بيٺي هئي. هوءَ ڪافي نهل ۽ نستي پئي لڳي. منهن به رت ڇڏي ويو هوس. زرينه مرڪ سان هن کي ڪيڪاريو ۽ چپ ڪري بيهي رهي. هوءَ سنداڻين سراج سان ملڻ وقت حجاب ۽ لڇ کان مٿي ويندي هئي. ڪڏهن ڪڏهن ته اعصابي ڪمزريءَ سبب ڏڪڻ ۽ ڪنڀڻ به لڳندي هئي.

هو ٻيئي ات اڪيلا هئا. ٽيون ڏسڻ ٻڌڻ وارو ڪير به ڪين هو. پوءِ اوچتو سراج زرينه جي پيرن تي ڪري پيو ۽ ڏنڊڪر ڪري روئڻ لڳو. زرينه دهلجي ويئي. سندس منهن جو رنگ لهي ويو. هو ٽپو ڏيئي پري ٿي بيٺي ۽ خوف وچان هن ڏانهن نهارڻ لڳي. پر ساڳي ئي وقت هو سڀ ڪجهه سمجهي به ويئي. هن جي اکين ۾ مُسرت آميز ڇمڪ اچي ويئي. سندس پيار جي موٽ کيس ملي رهي هئي. اڄ پهريون دفعو سراج پنهنجي بي انتها پيار جو اظهار اهڙي عجيب نموني ڪري رهيو هو.

هنن ڳالهائڻ چاهيو پر ڳالهائي نه سگهيا. سندن اکين ۾ ڳوڙها تري آيا. آس ۽ نئين زندگيءَ جي متوقع باڪ جي تصور سندن بيمار چهرن تي رونق آڻي ڇڏي. سندن چهرن تان ٻن سالن کان پيل تراشا جا پڙدا هٽي ويا ۽ هو بهڪڻ لڳا. هنن صبر سان انتظار ڪرڻ جو فيصلو ڪيو. کين اڃا اٺ سال ائين گذارڻا هئا. ڏکڻ ڏولون، اوسيٽرن ۽ اڻ تڻ وارا اٺ سال!

ان ڏينهن شام جو ٽوٽل کان پوءِ جڏهن قيدين کي بئريڪن ۾ بند ڪيو ويو ته سراج پنهنجي پراڻي ڪنبل تي ليٽي، ڪجهه وقت زرينه متعلق ٿي سوچيندو رهيو. ان ڏينهن هن کي نه رڳو پاڻ ۾ پر بئريڪ ۾ تبديلي محسوس ٿي هئي. هن جي دنيا ٿي بدلجي چڪي هئي. ان ڏينهن رات جو هو ڳپل وقت قيدين سان ڪچهريون ڪندو رهيو هو. پوءِ جڏهن سڀ سمهي رهيا ته هن وري زرينه بابت سوچڻ شروع ڪيو. هن کي ياد آيو ته هن ڪيئن نه ڪيتراڻي ڀيرا پنهنجي ضد ۽ ارڙائيءَ، هڙ ۽ هوڙهائپ سبب هن کي رٿاريو هيو. هاڻي هو هن جي هر پيڙا ۽ پروڻ کي پنهنجو سمجهي رهيو هو. زرينه کانسواءِ هر ڳالهه هن لاءِ معمولي ۽ غير اهم ٿي چڪي هئي، سندس ڏوهه ۽ سزا به ڪا اهميت نه پئي رکي. ان ڏينهن هو ان کان سواءِ ٻيو ڪجهه نه سوچي سگهيو، ڪو فيصلو نه ڪري سگهيو. نظرياتي جيون جي جاءِ مستقبل جي عملي زندگي هن آڏو اچي بيهي رهي هئي. هن جو ذهن نون طريقن، نون رستن ۽ نون ارادن تي سوچڻ لڳو هو.

هن جي مٿن کان ڪليءَ ۾ قرآن شريف لتڪيل هئو. هو لاشعوري طور اٿيو ۽ اهو اتان لاهي ڀرسان رکي وري ليٽي پيو. هيءُ زرينه جو هو، جو هن کيس سندس بيمار پوڻ بعد اسپتال ۾ پهرين ملاقات تي ڏيئي ويئي هئي. هن مهل

تائين هن اهو ڪولي به نه ڏٺو هو. هن هاڻي به اهو نه ڪوليو. پر هن جي ذهن ۾ هڪ سوال ضرور اٿيو، ”ڇا هن جا اعتقاد منهنجا اعتقاد نٿا ٿي سگهن؟ نه ته به ڪهٽ ۾ ڪهٽ سندس احساس ۽ جذبا....“

زرينه به ان ڏينهن عجيب ذهني ڪيفيت ۾ رهي. سارو ڏينهن پريشان ۽ هيڃان ۾ رهي. رات جو ته ٿورو بخار به آيس. پرايٽرو ته خوش هئي ۽ چوٽڪارو پئي محسوس ڪيائين جو پڙهيس ته ان خوشيءَ ۾ هانءُ نه ڦاٽي پئيس. اٺ سال؟.... رڳو اٺ سال! پنهنجي ان خوشيءَ واري شروعاتي دور ۾ ته هو انهن اٺن سالن کي اٺن ڏينهن جيترو سمجهي رهيا هئا. هنن نه پئي ڄاتو ته سندن اها نئين زندگي ڪين اوئين ٿي ڪانه ملي هئي. يا ملڻي هئي، ته هنن ان لاءِ ڏاڍو مهانگو مله ادا ڪيو هو، ۽ اڃا ڪين گهڻو ڪجهه ادا ڪرڻو هيو، ته هنن کي اُن سونهري مستقبل لاءِ اڃا وڏا ڪشت ڪاٽڻ هيا.....

پر اها ته هڪ ٻئي داستان يا قصي جي شروعات آهي. انسان جي تجديد جو داستان، ان جي نئين نسل جو داستان، اُن جو هڪ دنيا مان ٻي دنيا ۾ اچڻ جو داستان، خيالي دنيا مان عملي دنيا ۾ پير پائڻ جو داستان، ۽ اُن جي نئين جيون ۽ جيون مارڳ جو داستان! اهو سڀ ڪجهه اسان جي نئين داستان يا ناول جو موضوع ٿي سگهي ٿو، پر اسان جي موجوده هن داستان جي اها پڇاڙي آهي.

.....

(سکر، ۱۷ مارچ ۱۹۶۴ع.)

ڏهو ٺهڻس پبلڪيشنس جا شايع ٿيل ڪتاب

۰۱. بين الاقوامي قانون ۽ تنظيم فيروز احمد (ختم ٿيل)
۰۲. جيل ۾ ۲۲ مهينا (ڀاڱو ۱) طارق اشرف (ختم ٿيل)
۰۳. اڌ ملاقات (خط) طارق اشرف (ختم ٿيل)
۰۴. جيل گهاري ۾ جن سان طارق اشرف (ختم ٿيل)
۰۵. جيل ۾ ۲۲ مهينا (ڀاڱو ۲) طارق اشرف (ختم ٿيل)
۰۶. زندگيءَ جو ۵ مسافر (ڪهاڻيون) طارق اشرف (ختم ٿيل)
۰۷. ۴- مارچ ۽ سنڌي جوڌا — ۲۰/-
۰۸. بهترين ڪهاڻيڪارن جون بهترين ڪهاڻيون — (ختم ٿيل)
۰۹. اونداهي ڌرتي روشن هٿ (ناول) آغا سليم ۴۵/-
۰۱۰. رات منهنجي روح ۾ غلام نبي مغل (ختم ٿيل)
۰۱۱. ۳۰ سالن جون چونڊ ڪهاڻيون (ڀاڱو ۱) — (ختم ٿيل)
۰۱۲. ٿڌا چپ (ڪهاڻيون) ايشور چندر (ختم ٿيل)
۰۱۳. واپون وٽجارجن جون (سفرنامو) الطاف شيخ (ختم ٿيل)
۰۱۴. ۳۰ سالن جون چونڊ ڪهاڻيون (ڀاڱو ۲) — (ختم ٿيل)
۰۱۵. بندر بازاريون (سفرنامو) الطاف شيخ (ختم ٿيل)
۰۱۶. شڪليون (خاڪا) عبدالقادر جوڻيجو (ختم ٿيل)
۰۱۷. يادگار ڪهاڻيون مختلف ڪهاڻيڪار (ختم ٿيل)
۰۱۸. ٽين دنيا جون ڪهاڻيون ولي رام ولپ (ختم ٿيل)
۰۱۹. عظيم ڪهاڻيڪارن جون عظيم ڪهاڻيون — (ختم ٿيل)
۰۲۰. دل اندر درياو (ڪهاڻيون) مدد علي سنڌي (ختم ٿيل)
۰۲۱. دل جو بندر (ناول) ائورل آئيويس/نصير اعجاز (ختم ٿيل)
۰۲۲. رهيل قرض (ڪهاڻيون) ظفر حسن (ختم ٿيل)
۰۲۳. درد جي خوشبو (ناول) قاضي خادم (ختم ٿيل)
۰۲۴. ڪنهن سان سور سليان مرتب: فيروز احمد (ختم ٿيل)
۰۲۵. فڪر جي آزادي آسٽين زويگ/ابراهيم جوڻو (ختم ٿيل)
۰۲۶. منهنجو ساگر، منهنجو ساحل (سفرنامو) الطاف شيخ ۳۰/-
۰۲۷. غلامن جو پيڙو (ناول) ايرڪارڊر/دوست محمد پتي (ختم ٿيل)
۰۲۸. سي ئي چوڻ ڏانهن (سفرنامو) الطاف شيخ ۵/-

۲۹. عاشي (ناول) هنري راڻي هڪرڊ/فضل احمد بچائي (ختم ٿيل)
۳۰. سي پيڙيون رکين هاجره مين (سفرنامو) الطاف شيخ ۲۰/-
۳۱. سڌارت (ناول) هرمن هيس/فضل احمد بچائي ۲۰/-
۳۲. چپان رس (ڪهاڻيون) الطاف شيخ (ختم ٿيل)
۳۲. روح جي ڳولا (ناول) مترجم: فضل احمد بچائي (ختم ٿيل)
۳۴. درد جا ڏينهن، درد جون راتيون طارق اشرف (ختم ٿيل)
۳۵. سانباھو سمونڊ جو (سفرنامو) الطاف شيخ ۵۰/-
۳۶. سورج هوندي مرجھايل (ڪهاڻيون) نجم عباسي (ختم ٿيل)
۳۷. آسيه (ناول) هنري راڻي هڪرڊ/فضل احمد بچائي (ختم ٿيل)
۳۸. قلندر (ڪهاڻيون) قرت العين حيدر/مدد علي سنڌي (ختم ٿيل)
۳۹. الطاف شيخ جي نوٽڪ تان الطاف شيخ (ختم ٿيل)
۴۰. مزا جا سک آسڪر واٽلڊ/فضل احمد بچائي (ختم ٿيل)
۴۱. بهترين سفرناما الطاف شيخ (ختم ٿيل)
۴۲. للڪار (ڪهاڻيون) نجم عباسي (ختم ٿيل)
۴۳. ٽڪل سريت (ڪهاڻيون) البرنوموراويا/وليرام وليم (ختم ٿيل)
۴۴. لنڊن ٽائين لفٽ (ڪهاڻيون) الطاف شيخ (ختم ٿيل)
۴۵. تصوير جو خون آسڪرواٽلڊ/فضل احمد بچائي (ختم ٿيل)
۴۶. حلیم شو حلیم بروهي (ختم ٿيل)
۴۷. ٻارن جون آکاڻيون الطاف شيخ (ختم ٿيل)
۴۸. سڀون خليل جبران/فضل احمد بچائي ۲۵/-
۴۹. سفرپورپ جي ڊائري (سفرنامو) قاضي عبدالمجيد عابد (ختم ٿيل)
۵۰. آزادي خاطر (ڪهاڻيون) مرتب: فيروز احمد ۲۵/۰
۵۱. چاندي جون تارون (ڪهاڻيون) ماهتاب محبوب (ختم ٿيل)
۵۲. مس سدا بهار چنبيلي (ناول) الطاف شيخ (ختم ٿيل)
۵۳. پيار ڪهاڻي (ناول) نجم عباسي (ختم ٿيل)
۵۴. نيڪرو عشق ۽ بغاوت ڪرسٽوفر نڪول/نصير اعجاز (ختم ٿيل)
۵۵. شرم ٻولي (ناول) گوڀند مالهني (ختم ٿيل)
۵۶. اڳي ايئن هياس (جلد ۱) فضل احمد بچائي (ختم ٿيل)
۵۷. ڀر ڪان پهرين (ڪهاڻيون) ماهتاب محبوب (ختم ٿيل)

۵۸. بلنديون (ناول) نجم عباسي (ختم ٿيل)
۵۹. رج ۽ پاڇا (ناول) موهن ڪلپنا (ختم ٿيل)
۶۰. مون توکي پيار ڪيو (ڪهاڻيون) پوپتي هيرانداڻي (ختم ٿيل)
۶۱. آيل ڙي اولاڻا (ڪهاڻيون) علي بابا (ختم ٿيل)
۶۲. شام لطيف جي شاعري (جلد II) تنوير عباسي (ختم ٿيل)
۶۳. آڀي گهوٽ تہ نشا ٿيو ٿي (سفرنامو) لوڪرام ڏوڏيجا (ختم ٿيل)
۶۴. موهن جو دڙو (ناول) علي بابا (ختم ٿيل)
۶۵. ادو عبدالرحمان (ڪهاڻيون) اسر لعل هنگوراڻي ۱۲/-
۶۶. ڌرتي روشن آهي (ڪهاڻيون) آغا سليم ۴۰/-
۶۷. دارون هن ديواني جو (ڪهاڻيون) نجم عباسي (ختم ٿيل)
۶۸. پيغلسير خليل جبران/ستار ۲۰/-
۶۹. هم اوست (ناول) آغا سليم ۳۵/-
۷۰. اداس واديون (ڪهاڻيون) حميد سنڌي (ختم ٿيل)
۷۱. آئيني جي اڳيان ۱۷ ساهتڪار ۱۲/-
۷۲. چنڊ چنبيليءَ ول (شاعري) شمع اياز (ختم ٿيل)
۷۳. لهر لهر زندگي (ڪهاڻيون) ماهتاب محبوب (ختم ٿيل)
۷۴. انون ماڻهو (ڪهاڻيون) سراج ۲۵/-
۷۵. ٻہ ننڍا ناول (ٻہ ناول) آغا سليم (ختم ٿيل)
۷۶. اڳي اڀڻ هياس (جلد ۲) فضل احمد بچائي ۲۵/-
۷۷. رڻ تي رم جهم (شاعري) شيخ اياز (ختم ٿيل)
۷۸. واٽ ويندي علي احمد بروهي (ختم ٿيل)
۷۹. مڪليءَ کان ملاڪا تائين (سفرنامو) الطاف شيخ (ختم ٿيل)
۸۰. ڪهاڻي جو قافلو نجم عباسي (ختم ٿيل)
۸۱. ساهيوال جيل جي ڊائري شيخ اياز (ختم ٿيل)
۸۲. سنگاپور ويندي ويندي (سفرنامو) الطاف شيخ (ختم ٿيل)
۸۳. چنڊ جا تمنائي (ڪهاڻيون) آغا سليم (ختم ٿيل)
۸۴. پڳت سنگهه کي قاسمي شيخ اياز (ختم ٿيل)
۸۵. ست ٻوڪو سلاوڀاتي آڪاليون جيڪٽ آڏواڻي ۱۰/-
۸۶. ست ڪشميري آڪاليون اختر محمدين! ايشور چنڊر ۱۲/-

۰۸۷. ٻن چنڊ ۽ چنڊ (شاعري) آغا سليم ۱۰/-
۰۸۸. ڪوالاليمپور ڪجهه ڪوھ (سفرنامو) الطاف شيخ (ختم ٿيل)
۰۸۹. ڪپر ٿو ڪن ڪري (شاعري) شيخ اياز (ختم ٿيل)
۰۹۰. سڏن مٿي سڏڙا علي احمد بروهي (ختم ٿيل)
۰۹۱. گانڌي لوڻي فشر/نجم عباسي (ختم ٿيل)
۰۹۲. پيگل ڪنيزاڻيون خليل جبران/عبدالله الفائز ۲۵/-
۰۹۳. ماسٽر هريام جو بئنڪاڪ وڃڻ.... الطاف شيخ (ختم ٿيل)
۰۹۴. ڪي جو پيگل ٻوليو (شاعري) شيخ اياز (ختم ٿيل)
۰۹۵. سرهي سرهي سار (سفرنامو) ماهتاب محبوب ۵۰/-
۰۹۶. خط، انٽرويو ۽ تقريرون (پاڻو I) شيخ اياز (ختم ٿيل)
۰۹۷. دنڪي ۽ منجهه درياھ (سفرنامو) الطاف شيخ (ختم ٿيل)
۰۹۸. ڏيئا ٿيل ڦليل جا علي احمد بروهي ۴۵/-
۰۹۹. راج-گهات تي چنڊ (شاعري) شيخ اياز ۸۰/-
۱۰۰. موتي جي مھراڻ جا مرتب: فيروز احمد (ختم ٿيل)
۱۰۱. تلاش (ناول) نجم عباسي (ختم ٿيل)
۱۰۲. لڙيو سج لکن ۾ (شاعري) شيخ اياز (ختم ٿيل)
۱۰۳. ڏاهي جهرڪي ۽ ٻيون آکاڻيون الطاف شيخ (ختم ٿيل)
۱۰۴. مرڻ مون سين آءُ (ناول) سراج ۶۰/-
۱۰۵. پڙاڏو سوئي سڏ (ناول) سراج ۵۰/-
۱۰۶. رات وڃ ۾ (ناول) بريٽ هيلبيڊي/فضل احمد بچائي ۲۰/-
۱۰۷. بڙ جي چانوڻ اڳي کان گهاتي (شاعري) شيخ اياز (ختم ٿيل)
۱۰۸. اک سور (ناول) رابندر نات ٿمڪور ۵۰/-
۱۰۹. جت جر وهي ٿو حال (سفرنامو) الطاف شيخ (ختم ٿيل)
۱۱۰. رني ڪوٽ جو خزانو (ڪهاڻيون) امر جليل ۷۰/-
۱۱۱. ماسٽر بائي (ناول) مترجم: نجم عباسي (ختم ٿيل)
۱۱۲. آڪن نيرا ڦليا (شاعري) شيخ اياز (ختم ٿيل)
۱۱۳. منهنجي دنيا، هيڪل وياڪل (ناول) سراج ۲۵/-
۱۱۴. رڻ ۽ رڇ جو اتهاس (ڪهاڻيون) نورالهدى شاه (ختم ٿيل)
۱۱۵. انقلابي ماءُ (سوانح حيات) مترجم: آزاد قاضي (ختم ٿيل)

- ۱۰۰/- ۱۴۵ ڪوٽ لکپت جو قيدي رسول بخش پليجو
- ۸۰/- ۱۴۶ لنڊن تنهنجا ڪيڏا روپ (سفرنامو) طارق عالم ابڙو
- ۶۰/- ۱۴۷ سنڌو منهنجي سامه ۾ امر جليل
- ۶۰/- ۱۴۸ ٽڪرا ٽٽل صليب جا ۽ واڻون ڦٽن چانڊيون شيخ اياز
- ۴۵/- ۱۴۹ ڪربلا (ڪهاڻيون) نورالهدى شاه
- ۴۰/- ۱۵۰ تاريخ جو ڪفن (ڪهاڻيون) امر جليل
- ۵۰/- ۱۵۱ رهجي ويل منظر (ناول) طارق عالم ابڙو
- ۴۵/- ۱۵۲ پسي ڳاڙها گل (ڪهاڻيون) رسول بخش پليجو
- ۴۵/- ۱۵۳ دل جي دنيا (ڪهاڻيون) امر جليل
- ۴۰/- ۱۵۴ الوداعي گيت (شاعري) شيخ اياز
- ۵۰/- ۱۵۵ خبرون ڪيڙائن جون (سفرنامو) الطاف شيخ

گهرائڻ لاءِ لکندا: نيو فيلڊس پبليڪيشن
 فون نمبر: 610108 ٽنڊو ولي محمد، حيدرآباد سنڌ.

- ۵۵/- ڪراچي ۽ جا ڏينهن ۽ رانيون شيخ اياز
- ۵۰/- ۱۱۴ جلاوطن (ڪهاڻيون) نورالهدى شاه
- ۵۰/- ۱۱۸ جڏهن مان نه هوندس (ڪهاڻيون) امرجليل
- ۱۱۹ پونر پري آڪاس (شاعري) شيخ اياز (ختم ٿيل)
- ۶۰/- ۱۲۰ راهون چنڊ ستارا (سفرنامو) ماهتاب محبوب
- ۵۰/- ۱۲۱ بادين جي انڊلٺ الطاف شيخ
- ۱۲۲ جهڙو نيٺان نه لهي (شاعري) شيخ اياز (ختم ٿيل)
- ۲۰/- ۱۲۳ وقت وڻيون وڇوٽيون (ناول) ڪلا پرڪاش
- ۸۰/- ۱۲۴ شاه لطيف جي شاعري جلد I, II ۽ III تنوير عباسي
- ۱۲۵ تنهنجي دنيا، سڀ رنگ سانول (ناول) سراج (ختم ٿيل)
- ۶۵/- ۱۲۶ وڇون وسڻ آڻيون (شاعري) شيخ اياز
- ۲۰/- ۱۲۷ وندسر محل جو مسافر (سفرنامو) عبدالجبار جوڻيجو
- ۵۵/- ۱۲۸ ڪهاڻيون آهن ڪچ (سفرنامو) الطاف شيخ
- ۲۰/- ۱۲۹ روس جو سير (سفرنامو) جواهر لال نهرو
- ۶۰/- ۱۳۰ پنهل کان پوءِ ۽ جڳ مڙيوڻي سڀو شيخ اياز
- ۳۰/- ۱۳۱ منهن تين مشعل (خاڪا) تنوير عباسي
- ۸۰/- ۱۳۲ فرينچ انقلاب مترجم: محمد ابراهيم جوڻو
- ۷۰/- ۱۳۳ علم تحقيق ڊاڪٽر الهداد ٻوهيو
- ۳۰/- ۱۳۴ ائين ڪتا (ڪهاڻيون) موهن ڪلپنا
- ۶۰/- ۱۳۵ آبر چنڊ پس پرين (شاعري) شيخ اياز
- ۸۰/- ۱۳۶ منهنجي دنيا مرگه ترشنا (ناول) سراج
- ۷۰/- ۱۳۷ اي جرنلي ٿو ٽائلنڊ (سفرنامو) الطاف شيخ
- ۵۰/- ۱۳۸ پتن ٿو پور ڪري (شاعري) شيخ اياز
- ۳۳/- ۱۳۹ مئي مراد (ڪهاڻيون) ماهتاب محبوب
- ۷۰/- ۱۴۰ منهنجو ڏس آسمان کان پڇو (ڪهاڻيون) امرجليل
- ۳۰/- ۱۴۱ دنيا پنهنجي ديس ٻرايا (سفرنامو) اياز لطيف پليجو
- ۷۰/- ۱۴۲ سوزي ۽ سان پيار الطاف شيخ
- ۶۰/- ۱۴۳ هينٽرو ڏاڙهون ۽ گل جئن (شاعري) شيخ اياز
- ۶۰/- ۱۴۴ خط، انٽرويو، تقريرون (ڀاڱو II) شيخ اياز

نہوفيلڊس جا جلد شايع ٿيندڙ ڪتاب

ڪتبن ڪر موڙيا جڏهن

مصنف: شيخ اياز

مٺ مٺ موتين جي

پيش ڪش: محمد ابراهيم جويو

ورهاڱي جو ورجاءُ

ليکڪا: ماهتاب محبوب

اوھريا جي عميق ڏي (سفرنامو)

مصنف: الطاف شيخ

رد ڪيل ڪهاڻيون

مصنف: امر جليل

ارائونڊ دي ورلڊ (سفرنامو)

مصنف: الطاف شيخ

گريپ وٽي (ناول)

ليکڪا: نورالهدى شاه

منهنجو وطن، منهنجا ماڻهو

مصنف: لوڪرام ڏوڏيجا

ديسي آڏاڻو پرديس (سفرنامو)

مصنف: آدم خان لغاري

فرينچ انقلاب (ياڱو پيو)

مترجم: محمد ابراهيم جويو

سورن سانڍياس (ناول)

مصنف: وڪٽر هوگيو

سند سلامت

www.sindhssalamat.com

سند سلامت جو مشن ۽ مقصد سنڌي ٻوليءَ جي ڊيجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباهو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊيجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ آسان هجي ۽ ايندڙائيد سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhssalamat.com

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhssalamat.book>

سوره سنڌي ادب جي واٽس ايپ گروپ جي لنڪ:

<https://chat.whatsapp.com/Ccc0pAnEJWk79h92OCt6Nu>